

اِنَّ الزَّوْجَ كَاتِدْرَجِهِنَّ اِسْمُ كَرِيْمٍ
خَاطِرُ كَالِيْفِ اِسْمَا كَرِيْمٍ اِسْمُ كَرِيْمٍ
كُوْدِيْنِ كِي تَعْلِيْمٍ وِيْنِ وِيْهَاتِكُمْ لِيْ كَرِيْمٍ
سَ فَا نِ كَرِيْمَا

اَلْاَزْوَاجُ اَلْحَرَامِ

رَضِيَ اللهُ عَنْهُمَا

لِيُكْرِمَهُ

اَلْاَزْوَاجُ

اَلْحَرَامِ

مُصَنَّف: عِبْدُ الْعَزِيْزِ الشَّاوِي

مُتَرَجِّم: اَلْاَمِيْنَةُ اَلرَّشِيْدِي كَرِيْمَا

اَرْدُو بَا زَار اِيْم اَمِ جَنَاح رُوْد
كِرَاجِي پَا كِسْتَان 021-2631861

اَلْاَزْوَاجُ اَلْحَرَامِ

217724

اَنْ اَزْوَانِ كَاتِذَكْرَهٗ جِبْهَوْنَ اِسْلَامِ كَسَّ
خَاطِرَتِكَا لَيْفِ اُمَّهَا كَرِ اَيْنِ اَيْنِ خَاوِزِدُوْنَ
كُوْدِيْنَ كِي تَعْلِيْمِ وَيْنِ وِجْهَاتِكِ لَيْتِ كَهْرُوْنَ
سَ قَاغِ رَكْمَا

اَزْوَانِ صَحِيْحَةُ اَيْمَانِ

اَرْدُو تَرْجِيْمَهٗ

زَوْجِكَ اِلِصْحَابِيَّ

مُصَنَّف ۝ عِبْدُ الْعَزِيْزِ الشَّاوِيَّ

مُتَرَجِّم ۝ فَدِيْحَةُ فَرِيْنِ صَاْحِبَهٗ

اَرْدُو بَاَزَارِ اِيْمِ اَمْرِ جَنَاحِ رُوْدُ
كِرَاجِي پَاكِسْتَان ۶۱۰۲۶۳۱۸۶۱

ازواج صحابہ کرام

۲۹۶۶۹۹۲

۲۲

۱۱۶۵۵

۲

کاپی رائٹ رجسٹریشن نمبر

خلیل اشرف عثمانی دارالاشاعت کراچی

۱۹۹۹ء تشکیل پریس کراچی

۱۹۷۷ صفحات

باہتمام:

طباعت:

ضخامت:

اس ترجمہ کے حقوق ملکیت حق دارالاشاعت کراچی محفوظ ہیں۔

محمد الحزین شاہ

ملنے کے پتے

ادارۃ المعارف جامعہ دارالعلوم کراچی

ادارۃ اسلامیات ۱۹۰۔ انارکلی لاہور

مکتبہ سید احمد شہید اردو بازار لاہور

مکتبہ امدادیہ ٹی بی ہسپتال روڈ ملتان

مکتبہ رحمانیہ ۱۸۔ اردو بازار لاہور

بیت القرآن اردو بازار کراچی

بیت العلوم 26۔ ناظم روڈ لاہور

کشمیر بک ڈپو چیوٹ بازار فیصل آباد

کتب خانہ رشیدیہ مدینہ مہاراجہ بازار اولپنڈی

یونیورسٹی بک ایجنسی خیبر بازار پشاور

عرض ناشر

زیر نظر کتاب ”ازواج صحابہ کرام“ الحمد للہ طبع ہو کر آپکے ہاتھوں میں ہے دارالاشاعت سے اس سے پہلے بھی ماشاء اللہ نہایت مستند کتب شائع ہو کر مقبول ہو چکی ہیں۔ اس کتاب میں آپکو صحابہ کرام کی ازواج کے حالات اور کارنامے پڑھنے کو ملیں گے جنہوں نے اپنے خاوندوں کو حضور اقدس ﷺ سے دین سیکھنے اور اس کی تبلیغ کے لیے گھروں کی فکر سے فارغ کر رکھا تھا اور پیش آنے والی مشکلات کو ہنسی خوشی گزار دیتی تھیں۔ اللہ تعالیٰ اسکے مطالعہ سے وہ بصیرت عطا فرمادے کہ ہم بھی کوشش کریں کہ زندگیوں میں ان خواتین کی سیرت و اسوہ کی جھلک نظر آسکے اپنے اعمال و اخلاق کی فخر اصلاح پیدا ہو سکے۔ اسکے ساتھ ساتھ ان خواتین کی محنت و عظمت کا صحیح اندازہ ہو کہ کس طرح اسلام کی حفاظت کے لیے انہوں نے مصائب و اذیتیں برداشت کیں اور قربانیاں دیکر اسلام کی حفاظت اور اشاعت میں حصہ دار بنیں۔ یہ عربی کتاب ”زوجات الصحابہ“ کا اردو ترجمہ ہے عربی میں بات کہنے کا اسلوب اردو سے مختلف ہوتا ہے اس لیے اگر کہیں ربط میں کمی یا خامی محسوس ہو تو ازراہ کرم ناشر کو آگاہ فرمادیں تاکہ آئندہ اصلاح کی جاسکے۔ خواتین اسلام کے بارے میں مختلف انداز سے جو کتب ہمارے ہاں سے شائع ہو چکی ہیں یا ہونیوالی ہیں وہ کچھ درج ذیل ہیں :

حضرت تھانویؒ	(۱) بہشتی زیور
حضرت تھانویؒ	(۲) اصلاح خواتین
حضرت تھانویؒ	(۳) اسلامی شادی
حضرت تھانویؒ	(۴) تھے خواتین
حضرت تھانویؒ	(۵) پردہ اور حقوق زوجین
مفتی نضر الدین صاحب	(۶) اسلام کا نظام عفت و عصمت

- (۷) حیلہ ناجزہ یعنی عورتوں کا حق تنسیخ نکاح
مفتی ظفر الدین صاحب
- (۸) خواتین کے لیے شرعی احکام
اہلیہ ظریف تھانوی
- (۹) سیر الصحابیات مع اسوۃ صحابیات
اہلیہ ظریف تھانوی
- (۱۰) چھ گناہگار عورتیں
مفتی عبدالرؤف صاحب
- (۱۱) خواتین کا حج
مفتی عبدالرؤف صاحب
- (۱۲) خواتین کا طریقہ نماز
مفتی عبدالرؤف صاحب
- (۱۳) ازواج مطہرات
ڈاکٹر حقانی میاں
- (۱۴) پیارے نبی ﷺ کی پیاری صاحبزادیاں
ڈاکٹر حقانی میاں
- (۱۵) نیک بیبیاں
حضرت میاں اصغر حسین صاحب
- (۱۶) جنت کی خوشخبری پانے والی خواتین
احمد خلیل جمعہ
- (۱۷) دور نبوت ﷺ کی برگزیدہ خواتین
احمد خلیل جمعہ
- (۱۸) دور تابعین کی نامور خواتین
احمد خلیل جمعہ
- (۱۹) ازواج الانبیاء
احمد خلیل جمعہ
- (۲۰) تھے خواتین
مولانا عاشق الہی صاحب
- (۲۱) مسلم خواتین کے لیے پیس سبق
مولانا عاشق الہی صاحب
- (۲۲) زبان کی حفاظت
مولانا عاشق الہی صاحب
- (۲۳) شرعی پردہ
مولانا عاشق الہی صاحب
- (۲۴) میاں بیوی کے حقوق
مفتی عبدالغنی صاحب
- (۲۵) مسلمان بیوی
مولانا ادریس صاحب

امید ہے کہ ہماری اس کوشش کی کماحقہ پذیرائی کی جائی گی۔ اللہ تعالیٰ ہمیں خلوص کے ساتھ کام کی توفیق عطا فرمائیں اور دنیا و آخرت میں ہماری کوششوں کو قبول فرمائیں آمین۔
تمام قارئین سے درخواست ہے کہ احقر والدین اور اہل خانہ کی عاقبت داریں کے لیے دعا فرمائیں۔

والسلام

مخلص

خلیل اشرف عثمانی

ولد الحاج محمد رضی عثمانی (مرحوم)

فہرست مضامین

صفحہ نمبر	موضوع
۳	عرضِ ناشر
۵	فہرست
۷	عرضِ مصنف
۹	عرضِ مترجم
۱۱	اسماء بنتِ سلامہ
۲۵	زینب بنتِ ابو سفیان
۳۳	عاتکہ بنتِ زید بن عمرو
۴۳	حبیبہ بنتِ خارجہ
۶۳	أمّ الخیر
۸۹	ضباعہ بنتِ الزیر بن عبدالمطلب
۱۰۳	أمّ عبد اللہ
۱۲۹	زینب بنتِ جابر
۱۴۳	أمّ لیاث بنتِ ابی الحسیر
۱۶۹	سہیمہ بنتِ عمیر
۱۷۷	فاختہ بنتِ ولید
۱۸۷	أمّ ثوبان
۱۹۷	مراجع

۱۱۳

بِسْمِ اللّٰهِ الرَّحْمٰنِ الرَّحِیْمِ

عرضِ مصنف

الحمد لله والصلوة والسلام على افضل خلق الله سيدنا محمد بن
عبدالله وعلى آله وصحبه و كل من والاہ.

وبعد :- یہ کتاب ”ازواج صحابہ کرام (رضوان اللہ علیہم اجمعین) اور اس کے
آنے والے جتنے بھی بقیہ حصے ہیں، مؤمن، نیک، سچی، خدا کا خوف رکھنے والی صدقہ
دینے والی روزہ رکھنے والی خواتین اور بیبیوں کی سیرت اور ان کے احوال بیان کرتی
ہے۔ اس کتاب کے ذریعے میں نے کوشش کی ہے کہ ہر مسلمان گھرانے کو ایک
بہترین نمونہ اور مثال پیش کر سکوں کہ جس کی روشنی میں ہماری خواتین اپنا راستہ
تلاش کر سکیں، اور اس کتاب کا مطالعہ کرنے والے ہر شخص کو ان واقعات کے
ذریعے کچھ عبرت حاصل ہو سکے۔

فرمایا رسول اللہ ﷺ نے :

ما استفاد المؤمن بعد تقوی اللہ خیراً له من زوجة صالحة ان امرها
اطاعته وان نظر اليها سرته وان اقسام عليها ابرته وان غاب عنها
نصحته - حفظته - فی نفسها وماله.

فان الدنيا متاع وليس من متاع الدنيا شی افضل من المرأة الصالحة
فہی حسنة الدنيا .

اور ایسی ہی تھیں رسول اللہ ﷺ کے صحابہ رضوان اللہ علیہم کی بیویاں، کہ ان کو
قرآن کے ذریعہ کوئی حکم دیا جاتا تھا یا اللہ کے نبی ﷺ ان کو کسی چیز سے روکتے تھے تو وہ

یہی کہتی تھیں کہ: ہم نے سنا اور اطاعت کی یعنی اس پر عمل کیا۔
 اور جب ان میں سے کسی کے شوہر کام کی غرض سے باہر تشریف لجاتے تھے تو بیوی
 یہی کہتی تھی کہ: دیکھو! ہمارے معاملے میں خدا کا خوف دل میں رکھنا اور ہمیں حلال
 روزی ہی کھلانا۔

اور آج کے اس دورِ پُر فتن میں جبکہ دشمنانِ اسلام راہِ مستقیم پر سے ہمارے
 قدم اکھاڑنے کے لیے اپنا زہر پھیلا رہے ہیں، شک اور گمراہی کے بیج بوریے ہیں
 ہمیں سخت ضرورت ہے ایک نیک اور صالح بیوی کی اور شاید کہ یہ کتاب ”ازواج
 صحابہ کرام (رضوان اللہ علیہم اجمعین)“ رشد و ہدایت کی راہ سے بھٹکنے والوں کے
 لیے ایک روشن مشعل کا کام کر سکے۔

اور اللہ جل جلالہ سے ہماری یہی التجا ہے کہ وہ ہمیں اپنی رضا والی راہ اپنانے کی توفیق
 عطا فرمائے.. آمین یا رب العالمین!

عبد العزیز الشناوی

بِسْمِ اللّٰهِ الرَّحْمٰنِ الرَّحِیْمِ

عرض مترجم

الحمد لله رب العالمين ، والصلاة والسلام على خاتم الانبياء
والمرسلين ورحمة الله للعالمين ، نبينا مولانا محمد وعلی آلہ
وصحبہ اجمعین۔

وبعد : اللہ رب العزت کا لاکھ لاکھ شکر و احسان ہے کہ اُس نے مجھے ایک عظیم
سعادت حاصل کرنے کی توفیق عطا فرمائی.. اور وہ عظیم سعادت ہے... اس کتاب کا
ترجمہ، جس کے اصل محرک میرے برادر محترم جناب خلیل اشرف عثمانی صاحب
ہیں... جنہوں نے میری توجہ اس طرف مبذول کرائی... اور مجھے یہ ذمہ داری سونپی
کہ اس کتاب کا ترجمہ کر کے... خواتین کے لیے ایک ایسا عملی نمونہ پیش کیا جائے
کہ جس کی روشنی میں وہ اپنے لیے صحیح راہ حیات کا تعین کر سکیں۔

کیونکہ اس کتاب (ازواج صحابہ کرام) میں ان جلیل القدر صحابیوں کی ازواج کا ذکر
ہے جنہوں نے اسلام کی سر بلندی کے لیے بڑے بڑے کارنامے انجام دیئے... اور
ان کے ان کارناموں میں ان کی گھر والیوں کا بہت بڑا ہاتھ رہا ہے... کیونکہ ان
خواتین نے ہر مشکل اور آزمائش میں اپنے شوہروں کا ساتھ دیا اور ان کی حوصلہ افزائی
کی... اور کسی قسم کی بھی قربانی دینے سے دریغ نہیں کیا... ہو سکتا ہے کہ اس کتاب
کے مطالعہ کے دوران کہیں کہیں آپ کو یہ محسوس ہو کہ ان خواتین کا ذکر کم ہے اور
صحابہ کرام کا زیادہ ہے... تو اس کی وجہ یہ ہے کہ رسول اکرم ﷺ کی صحبت میں زیادہ
وقت صحابہ کرام کا ہی گذرنا تھا... اور پھر وہ اپنے گھروں میں آکر اپنی گھر والیوں کو

ایک ایک بات بتاتے تھے... جسے وہ اپنی زندگی کا جزو بنا لیا کرتی تھیں... مگر جہاں جہاں بھی ان خواتین کا ذکر ہے وہ یہ بتانے کے لیے بہت کافی ہے... کہ ایک مسلمان عورت کی زندگی کس نہج پر گذرنی چاہیے!

ترجمہ کے دوران بہت سے ایسے اشعار بھی گذرے جن کا ترجمہ کرنا میں نے غیر ضروری سمجھا کہ ان کا اصل موضوع سے کوئی خاص تعلق نہیں تھا... اور جہاں جہاں میں نے ضروری سمجھا وہاں میں نے اشعار کا بھی حتیٰ الوسع ترجمہ کرنے کی کوشش کی... اگر میری یہ کوشش کامیاب ہوتی ہے تو اللہ تعالیٰ کے فضل و کرم کے بعد اس میں میرے والدین کا بہت بڑا ہاتھ ہے... جن کی دُعاؤں اور کوششوں سے آج مجھے اس کتاب کے ترجمے کا اعزاز حاصل ہو رہا ہے... کیونکہ میرے والد محترم مولانا (محمد عبداللہ ضیاء الدین صاحب جو کافی عرصے سے سعودی عرب میں مقیم ہیں) نے بچپن میں ہی مجھے عربی اسکول میں داخل کرادیا تھا... اور پھر کالج تک میری تعلیم کا سلسلہ مکمل طور پر عربی زبان میں رہا... جس کے بناء پر میں نے یہ کام کرنے کی ہمت کی... اس ترجمہ کے دوران میرے شوہر محترم جناب محمد دانش کمال صاحب نے میری پوری پوری حوصلہ افزائی کی... اور میرا ہر طرح سے ساتھ دیا... ورنہ یہ کام ایک گھریلو خاتون کے لیے بہت مشکل.. بلکہ.. ناممکن تھا۔ اللہ تعالیٰ سے میری یہی دعا ہے کہ وہ ان تمام حضرات کو جزائے خیر عطا فرمائے اور بالخصوص میرے برادر محترم خلیل اشرف عثمانی صاحب کو جنہوں نے مجھے یہ خدمت انجام دینے کا موقع فراہم کیا... اور اس کتاب کو شرف قبولیت عطا فرمائے اور ذخیرہ آخرت بنائے (آمین)

(وصلی اللہ تعالیٰ علیٰ خیر خلقہ محمد و آلہ و صحبہ اجمعین)

خدیجہ فرحین

اسماء بنتِ سلامۃ رضی اللہ تعالیٰ عنہا

جب رات گہری ہو چلی، اور اس نے اپنی سیاہ چادر ”أم القریٰ“ (مکہ مکرمہ) پر پھیلا دی تو اسماء بنت سلامہ کو خوف محسوس ہونے لگا اور دل میں طرح طرح کے اندیشے سر اٹھانے لگے، کہ ان کے شوہر عیاش بن ابی ربیعہ نے گھر آنے میں اتنی دیر کیوں کر دی؟ کیا انکے بھائی ابو جھل نے ان کو محمد بن عبد اللہ ﷺ کے ساتھ دیکھ لیا؟ کیا کسی نے جا کر ان کی والدہ اسماء بنت مخرمہ کو خبر کر دی کہ ان کے بیٹے نے ابن عبد اللہ سے ملاقات کی اور ان کی باتیں سنی؟

اتنے میں ایک سایہ انہیں اپنی طرف آتا دکھائی دیا.. انکا دل دھڑک اٹھا یہ تو ان کے شوہر عیاش تھے ان کو دیکھتے ہی وہ بے تابی سے بولیں:

کیا ہوا؟ کیا ان سے ملے؟

عیاش بن ابی ربیعہ بولے: نہیں.. کیونکہ قریش کے جاسوس ان کے گھر پر نظر رکھتے ہوئے ہیں۔

تو اسماء بنت سلامہ بولیں: میری ایک رائے ہے!

تو عیاش بولے: کیا؟

تو اسماء بنت سلمہ بولیں: کہ آپ ابی بکر بن ابی قحافہ، زید بن محمد ابن حارثہ، عثمان بن عفان اور جن لوگوں نے محمد کا راستہ اپنایا ان سے جا کر ملیں۔

عیاش نے جوش میں اپنے دائیں ہاتھ کی مٹھی بائیں ہاتھ کی ہتھیلی پر مارتے ہوئے کہا:

بہت بہترین رائے ہے۔

اس کے بعد عیاش بن ابی ربیعہ ابو بکرؓ کے گھر کی طرف روانہ ہو گئے، اور وہاں پہنچنے کے بعد انہوں نے اپنے چاروں طرف دیکھا.. اور جب ان کا دل مطمئن ہو گیا کہ کوئی ان کا پیچھا نہیں کر رہا تو انہوں نے دروازہ کھٹکھٹایا۔ ابو بکرؓ نے ان کا خیر مقدم کیا اور پھر ان سے نبی و اسلام کے بارے میں گفتگو کرنے لگے تو عیاش نے پوچھا کہ :
اسلام کیا ہے ؟

ابو بکرؓ نے فرمایا : کہ اسلام یہ ہے کہ : تم اپنا دل اللہ کے حوالے کر دو اور یہ کہ تمام مسلمان تمہاری زبان اور ہاتھ کے شر سے محفوظ و مامون رہیں۔ پھر عیاش بن ابی ربیعہ نے پوچھا کہ :
نبی کیا ہے ؟

تو ابو بکرؓ نے فرمایا : کہ نبی وہ ہے کہ جس پر آسمان سے وحی نازل ہوتی ہے اور پھر وہ زمین والوں کو اسکی اطلاع کرتا ہے۔
پھر عیاش نے پوچھا کہ :
کیا اللہ تعالیٰ کسی انسان سے کلام کرتے ہیں ؟
تو ابو بکرؓ نے فرمایا کہ :

اللہ جل جلالہ نے اپنے نبی اور رسول موسیٰ بن عمران سے کلام کیا تھا۔ اور پھر کچھ آیتیں قرآن سے ابو بکرؓ نے انہیں پڑھ کر سنائیں .. تو عیاش ان کی مٹھاس میں کھو گئے اور بہت خوش ہوئے .. اور پھر جب عیاش بن ابی ربیعہ ابو بکرؓ کے گھر نکلے تو ان کی ملاقات عثمان بن عفان سے ہو گئی .. عیاش نے ان سے پوچھا کہ !

کون سا اسلام افضل ہے ؟

تو عثمان بن عفان نے فرمایا :

ایمان۔

تو عیاش بن ابی ربیعہ نے سوال کیا کہ :

ایمان کیا ہے ؟

تو عثمان بن عفان فرمایا کہ : ایمان یہ ہے کہ :
تم ایمان لاؤ اللہ پر، اُس کے فرشتوں پر اُس کی نازل کردہ کتابوں پر، اُس کے بھیجے
ہوئے پیغمبروں پر، یومِ آخر یعنی قیامت کے دن پر، اور اچھی یا بُری تقدیر پر۔
پھر عیاش بن ابی ربیعہ اپنے گھر واپس لوٹ آئے تو اسماء بنت سلامہ اُن سے ملیں اور
پوچھنے لگیں !

کیا اُن میں سے کسی سے ملاقات ہوئی ؟
عیاش بولے :

ہاں !

تو اسماء بنت سلامہ بولیں : تو پھر انہوں نے کیا کیا ؟
عیاش کہنے لگے کہ :

میں نے حیران کر دینے والی باتیں سنیں، اور جو کچھ میرے دل میں شک کے مرحلے
میں تھا وہ اب یقین میں بدل گیا ہے۔

تو اسماء بنت سلامہ کہنے لگیں کہ : عباس بن عبدالمطلب کی بیوی اُمّ الفضل
میرے پاس آئی تھیں اور انہوں نے مجھے اسلام کی دعوت دی : اور یہ کہ محمد ﷺ کی
بیوی خدیجہ بنت خویلد، اُمّ الفضل، اور زید بن محمد ﷺ کی بیوی بوکۃ الحبشہ بھی
اسلام لے آئی ہیں.. اور انہوں نے قرآن کی کچھ آیتیں مجھے پڑھ کر سنائیں.. جن
کو سُن کر مجھے ایسا لگا کہ میرا دل ان کی طرف کھینچ رہا ہے.. اور میری روح بلندی کی
طرف پرواز کی رہی ہے اور میرے ضمیر کو بڑی راحت و سکون کا احساس ہوا۔

تو عیاش بن ابی نے پوچھا کہ :

پھر کیا خیال ہے تمہارا ؟

تو اسماء بنت سلامہ بولیں کہ :

جو آپ کی رائے..

تو عیاش بن ابی ربیعہ بولے کہ :

کل ہم محمد سے ملاقات کریں گے !

اور پھر اسماء بنت سلمہ سو گئیں.. اور خواب میں انہوں نے دیکھا کہ انہیں آگ میں ڈال دیا گیا.. مگر وہ وہاں سے بھاگ کر ایک سرسبز و شاداب وادی میں آگئیں۔ وہ کیکپاتی ہوئی نیند سے اٹھیں... تو ان کے شوہر عیاش نے پوچھا:

کیا ہوا؟

تو انہوں نے ان کو اپنا خواب سنایا.. تو عیاش بولے کہ:

تمہارے خواب کی تعبیر تو صاف ظاہر ہے.. مبارک ہو تمہارے لیے خوشخبری ہے.. وہ اسلام ہے جس نے تمہیں آگ سے بچالیا۔

اور اس سے پہلے کہ اپنی قبیس کی پہاڑی کے پیچھے سے سورج اپنا سر اٹھاتا عیاش نے اپنی بیوی سے کہا.. کہ:

چلو رسول اللہ ﷺ کے پاس چلتے ہیں.. میں ان سے ملنے کے لیے بے تاب ہوں۔

تو اسماء بنت سلمہ بیولیں: اور میں بھی ان سے ملنے کے لیے کم بے تاب نہیں۔

پھر وہ دونوں چھپتے چھپاتے نبی اکرم ﷺ کی تلاش میں نکلے تو وہ انہیں علی بن ابی طالب کے ساتھ ان کے والد کی گھائی میں نماز پڑھتے ہوئے ملے.. انہوں نے ان کی نماز ختم ہونے کا انتظار کیا.. اور پھر عیاش اور اسماء آگے بڑھے اور حضور ﷺ کی خدمت میں جا کر بیٹھ گئے.. تو نبی اکرم ﷺ نے ان پر اسلام پیش کیا.. اور قرآن کریم کی چند آیات انہیں پڑھ کر سنائیں.. ان دونوں نے بڑے غور سے کلام اللہ کو سنا.. یہاں تک کہ ان کے دل حقیقت سے آشکارا ہو گئے.. اور نور سے جگمگا اٹھے اور پھر بے اختیار عیاش اور ان کی بیوی نے کلمہ شہادت پڑھ لیا۔

پھر تو عیاش بن ابی ربیعہ نے رسول ﷺ کی رفاقت کو مستقل طور پر اپنالیا۔ وہ ہر دم آپ ﷺ کے ساتھ رہتے تھے.. یہاں تک کہ ”ارقم بن ابی الارقم الخزومی کا گھر“ حضور ﷺ اور ان کے صحابہ رضوان اللہ علیہم کا مستقل ٹھکانہ بن گیا.. جس میں ان کے صحابہ رضوان اللہ علیہم ہر دم ان کو گھیرے رہتے تھے... کہ حاصل کر سکیں ان سے بہترین علم.. اور زندہ کر سکیں اپنے دلوں کو اللہ عزوجل کے کلام اور رسول اللہ ﷺ کی حکمت کے نور سے۔

اور جب عیاش بن ابی ربیعہ "دارِ ارقم" سے واپس اپنے گھر لوٹتے تھے تو ان کی بیوی اسماء بنت سلمہ ان سے دریافت کرتی تھیں کہ ..

کیا فرمایا رسول اللہ ﷺ نے؟ اللہ جل شانہ نے کیا نازل فرمایا اپنے نبی ﷺ پر؟
پھر عیاش بن ابی ربیعہ انھیں بتاتے تھے... اور پھر دونوں بیٹھ کر حضور ﷺ کے اقوال اور جبریل علیہ السلام کے لائے گئے پیغامات پر غور کرتے تھے وہ باتیں دھراتے تھے اور آپس میں مذاکرہ کرتے تھے اور پھر قول کو عمل سے ہم آہنگ کرنے کی کوشش کرتے تھے

ایک دن ایسا ہوا کہ عیاش کی والدہ اسماء بنت مخرمہ بن جندل اپنے بیٹے کے گھر آئیں اور بولیں..

مجھے پتہ چلا ہے کہ تم اپنے مذہب سے پھر گئے ہو اور محمد کے ساتھ ہو گئے ہو۔
تو عیاش بولے :-

بلکہ اسلام لے آیا ہوں۔

اسماء بنت مخرمہ نے اپنی بہتچی اسماء بنت سلامہ کی طرف دیکھا اور بولیں :
اور تم؟

اسماء بنت سلامہ نے جواب دیا : میں نے بتوں کو پوجنا چھوڑ دیا ہے اور اللہ واحد و قہار پر ایمان لے آئی ہوں۔

تو اسماء بنت مخرمہ نے اپنا سر ہلایا اور اپنے بیٹے عیاش سے بولیں : کہ
کیا تمہیں معلوم ہے کہ بنی مخزوم محمد کا ساتھ دینے والوں کو کیسی کیسی اذیتوں سے دوچار کرتے ہیں؟ تو وہ اپنے مذہب سے پھرنے والوں کے ساتھ وہ کیا کچھ نہیں کریں گے؟

تو عیاش بن ابی ربیعہ بولے : کہ اللہ کی راہ میں جو کچھ ہو گا اور ہے۔
تو انکی والدہ نے کہا :

اپنے آباء و اجداد کے مذہب پر لوٹ آؤ۔ اور چھوڑ دو محمد کی تعلیمات کو.. کیونکہ وہ

ایک ماں کو اپنے بیٹے سے، اور آدمی کو اپنی بیوی سے اور دوست کو اپنے دوست سے جدا کر دیتا ہے۔

تو اسماء بنت سلمیٰ فوراً بولیں کہ :

کیا تم دونوں بھی وہی کچھ دہراتے ہو جو محمد ﷺ کہتے ہیں دوبارہ زندہ ہونے کے بارے میں اور حساب کتاب کے بارے میں ؟

تو عیاش بن ربیعہ بولے : کہ اللہ عز و جل نے فرمایا ہے۔

وَأَنْ لَّيْسَ لِلْإِنْسَانِ إِلَّا مَا سَعَىٰ ۚ وَأَنَّ سَعْيَهُ سَوْفَ يُرَىٰ ۚ ثُمَّ يُجْزَاهُ

الْجِزَاءَ الْوَاقِفِ ۚ وَأَنَّ إِلَىٰ رَبِّكَ الْمُنْتَهَىٰ ۚ (سورۃ نجم: ۳۹ تا ۴۲)

اور یہ کہ انسان کو وہی ملتا ہے جس کی وہ کوشش کرتا ہے اور یہ کہ اس کی کوشش

دیکھی جائے گی پھر اس کو پورا پورا بدلہ کیا جائے گا اور یہ کہ تمہارے پروردگار

ہی کے پاس پہنچتا ہے۔ (سورۃ نجم ۳۹-۴۲)

تو ان کی والدہ بولیں :

کیا اس نے تمہیں بھی اپنے قرآن کی گھٹی پلا دی ؟

تو اسماء بنت سلامہ بولیں کہ :

”اپنے نہیں بلکہ اللہ کے قرآن کی۔“

تو اسماء بنت مخرمہ نے اپنے بیٹے کی طرف دیکھا اور پوچھا :

کیا تمہارا دین تمہیں والدین کی نافرمانی سے نہیں روکتا ؟

تو عیاش بن ابی ربیعہ گویا ہوئے :

اللہ تعالیٰ فرماتا ہے۔

وَأَنْ جَاهِدَاكَ عَلَىٰ أَنْ تُشْرِكَ بِي مَا لَيْسَ لَكَ بِهِ عِلْمٌ ۖ فَلَا تُطِعْهُمَا وَ

صَاحِبُهُمَا فِي الدُّنْيَا مَعْرُوفًا ۚ وَاتَّبِعْ سَبِيلَ مَنْ أَنَابَ إِلَيَّ ۚ ثُمَّ إِلَيَّ

مَرْجِعُكُمْ فَأُنَبِّئُكُمْ بِمَا كُنتُمْ تَعْمَلُونَ ۚ (سورۃ لقمان: ۱۵)

اور اگر وہ تیرے درپے ہوں کہ تو میرے ساتھ کسی ایسی چیز کو شریک کرے

جس کا تجھے کچھ بھی علم نہیں تو ان کا کہنا نہ ماننا۔ ہاں دنیا (کے کاموں) میں ان کا

اچھی طرح ساتھ دینا اور جو شخص میری طرف رجوع لائے اس کے رستے پر چلنا پھر تم کو میری طرف لوٹ کر آنا ہے۔

تو ان کی والدہ ایک دم چلا پڑیں اور بولیں: بند کرو محمد کے اشعار پڑھنا اور نہ میں تمہارے باپ کے حبشی غلاموں کو بلا کر تمہیں ایسی سزا دو لو اوں گی ایسے عذاب سے دو چار کر اوں گی جو اس سے پہلے کسی نے نہ دیکھا ہو گا۔ تو عیاش ان سے پوچھنے لگے: کہ ماں.. تم کیوں نہیں کر لیتیں محمد ﷺ کی اتباع، تم کیوں نہیں اتار کر پھینک دیتی اپنی گردن سے ان بتوں کی پوجا کا طوق جو خود اپنے لیے بھی کسی نفع و نقصان کے مالک نہیں؟ تو اسماء بنت مخرمہ نے غصہ میں جھلا کر بولی:

میں تمہیں خبردار کرتی ہوں۔

تو عیاش بن ربیعہ نے جواب میں قرآن پاک یہ آیات پڑھیں:

” اَلَمْ ۞ تَلِكْ اٰیٰتُ الْكِتٰبِ الْحَكِيْمِ ۞ هٰدٰی وَّرَحْمَةً لِّلْمُحْسِنِيْنَ ۞
 الَّذِيْنَ يُقِيْمُوْنَ الصَّلٰةَ وَيُوْتُوْنَ الزَّكٰوَةَ وَهُمْ بِلَاخِرَةِ هُمْ يُوقِنُوْنَ ۞
 اُولٰٓئِكَ عَلٰی هٰدٰی مِّنْ رَّبِّهِمْ وَاُولٰٓئِكَ هُمُ الْمُفْلِحُوْنَ ۞ وَمِنَ النَّاسِ
 مَن يَشْتَرِيْ لَهٗوَ الْحَدِيْثِ لِيُضِلَّ عَنْ سَبِيْلِ اللّٰهِ بِغَيْرِ عِلْمٍ قٰطِعٍ
 يَتَّخِذَهَا هُزُوًا ۙ اُولٰٓئِكَ لَهُمْ عَذَابٌ مُّهِیْنٌ ۞“ (سورۃ لقمان: ۱-۶)

الف لام میم۔ یہ حکمت کی (بھری ہوئی) کتاب کی آیتیں ہیں۔ نیکو کاروں کے لیے ہدایت اور رحمت۔ جو نماز کی پابندی کرتے اور زکوٰۃ دیتے اور آخرت کا یقین رکھتے ہیں۔ یہی اپنے پروردگار (کی طرف) سے ہدایت پر ہیں اور یہی نجات پانے والے ہیں۔ اور لوگوں میں بعض ایسا ہے جو بے ہودہ حکایتیں خریدتا ہے تاکہ (لوگوں کو) بے سمجھے خدا کے رستے سے گمراہ کرے اور اس سے استہزاء کرے یہی لوگ ہیں جن کو ذلیل کرنے والا عذاب ہو گا۔

بے اختیار ان کی والدہ نے اپنے کانوں میں انگلیاں ٹھونس لیں، اور کمرے میں ٹہلتے ٹہلتے اچانک رک گئیں اور تیز آواز سے میں بولیں: بس بہت ہو چکا.. بہت

ہو چکا۔ قسم ہے لات اور عزیٰ کی میں تیری قوم کو تجھ سے بدگمان کر دوں گی کہ وہ تجھ کو قتل کر ڈالیں کیونکہ تو ہمارے لئے رسوائی اور ذلت کا سبب بن گیا ہے۔

پھر بنی مخزوم محمد ﷺ کی اتباع کرنے والوں پر ٹوٹ پڑے، اور ابو جھل بن ہشام نے اپنے بھائی عیاش کو شدید عذاب اور اذیت کی دھمکیاں دینی شروع کر دیں۔ مگر عیاش بن ربیع اور ان کی بیوی اسماء بنت سلامہ نے صبر کیا.. اور پھر وہ دونوں حضور ﷺ کی خدمت میں حاضر ہوئے تو انہیں وہاں عثمان بن عفان اور انکی بیوی رقیۃ جو رسول اللہ ﷺ کی صاحبزادی تھیں، ابو سلامہ الخزومی اور امّ سلامہ قریش کی طرف سے کئے گئے ظلم و ستم کا شکوہ کرتے ہوئے ملے.. تو حضور ﷺ اپنے صحابہ رضوان اللہ علیہم اجمعین کو دوبارہ حبشہ کی طرف ہجرت کرنے کی اجازت دیدی۔

عیاش بن ابی ربیعہ اور ان کی بیوی اسماء بنت سلامہ نے بھی حبشی کی جانب ہجرت کی اور اپنا مال و متاع اور اپنا قبیلہ، خاندان، رشتہ داری سب کچھ چھوڑ کر صرف اپنا دین بچا کر لے گئے.. اور پردیس میں زندگی گزارنے لگے، وہیں پر اسماء بنت سلامہ کے ہاں ایک بیٹا پیدا ہوا جس کا نام عیاش بن ابی ربیعہ نے عبد اللہ رکھا۔

اور کچھ عرصہ کے بعد عیاش اور اسماء اپنے بیٹے عبد اللہ کے ساتھ مکہ مکرمہ واپس آگئے کہ شاید اتنا عرصہ گزر جانے بعد حالات صحیح ہو گئے ہوں اور اب وہ مکہ میں دوبارہ رہ سکیں.. مگر قریش کے سردار حبشہ کے مہاجرین کے لئے اب تک اپنے تمام ظلم و ستم کے ہتھیاروں سے لیس تیار بیٹھے تھے۔

اور پھر انصار نے حضور ﷺ کے ہاتھ پر بیعت شروع کر دی۔ اور رسول اللہ ﷺ کے صحابہ میثب کی طرف ہجرت کرنے لگے۔ عیاش اور ہشام بن العاص عمر بن خطاب کے پاس گئے اور ان سے وعدہ لیا کہ وہ دونوں ان کے ساتھ ہی ہجرت کریں گے.. کیونکہ عیاش کو خطرہ تھا کہ اگر اس کے بھائیوں ابو جھل حارث بن ہشام کو پتہ چل گیا تو وہ انہیں ہجرت کرنے سے روک دیں گے اور ہشام کو اپنی قوم کی طرف سے خطرہ تھا۔ انہوں نے حضرت عمر فاروقؓ سے کہا.. کہ ہم بنی غفار کی بستی کی فلاں جگہ پر ملیں گے.. ہم میں سے جو بھی وقت پر وہاں نہ پہنچ سکا تو سمجھ لیں کہ وہ

پکڑا گیا تو باقی دونوں ساتھی وہاں سے روانہ ہو جائیں۔

عیاش کو عمر بن خطاب رضی اللہ عنہ مقرر کردہ مقام پر مل گئے .. اور انہیں اندازہ ہو گیا کہ ہشام بن عاص پکڑے گئے .. تو عمر اور عیاش وہاں سے چل دیئے اور یثرب کی جانب روانہ ہو گئے .. اور قباء کے مقام پر بنی عمرو بن عوف کی بستی میں قیام کیا؛ اس کے بعد حضور ﷺ بھی اپنے ساتھیوں سے جا کر مل گئے۔

ادھر اسماء بنت سلامہ کو پتہ چلا کہ ابو جہل اور حارث بن ہشام دونوں کے دونوں یثرب کے لیے روانہ ہو چکے ہیں تاکہ وہاں سے عیاش کو واپس لا کر اس کو سزا دے سکیں۔ وہ بڑی بے تانی سے کسی ایسے شخص کو تلاش کرنے لگیں کہ جس کو یثرب بھیج کر اپنے شوہر کو خبردار کر سکیں مگر انہیں کوئی نہ مل سکا۔ اور ہشام کے بیٹے ابو جہل اور حارث دونوں یثرب کے لیے روانہ ہو گئے اور عیاش بن ابی ربیعہ سے ملے جو ان کے ماں جائے بھائی تھے اور کہنے لگے کہ ..

تمہاری ماں نے منت مانی ہے کہ جب تک وہ تمہیں دیکھ نہیں لے گی نہ اس کے سر کو کنگھا چھوئے گا اور نہ ہی وہ سورج کی تپش سے چننے کے لیے سائے میں جائے گی۔

تو عیاش بن ابی ربیعہ نے جواب دیا کہ ..

وہ آزاد ہے، جو اس کا دل چاہے کرے۔

حارث بن ہشام بولا ..

کیا تمہیں نہیں پتہ کہ وہ تم سے کتنی محبت کرتی ہے؟

جس کے جواب میں عیاش بولے :

اور اللہ جانتا ہے کہ میں بھی ان سے کتنی محبت کرتا ہوں .. مگر میرا دین مجھے زیادہ

عزیز ہے۔

تو ابو جہل نے کہا ..

کیا تمہارا دین تمہیں اپنے والدین کی فرمانبرداری کا حکم نہیں دیتا؟

تو عیاش بن ابی ربیعہ بولے : بالکل دیتا ہے۔

حارث بن ہشام بولا :

تو پھر اپنی ماں کا خیال کیوں نہیں کرتے؟ تمہاری جدائی کے غم میں روتے روتے اس کی آنکھیں سفید پڑ گئی ہیں۔

عیاش ان کی باتوں سے متاثر ہو گئے اور بولے :

تو میں ان کیلئے کیا کر سکتا ہوں؟

تو ابو جہل بن ہشام بولا :

اس کے مرنے سے پہلے پہلے اس سے مل لو اگر تم اس سے نہیں ملنا چاہتے تو کیا ہوا وہ تم سے ملنے کیلئے بیقرار ہے۔

انکی ان باتوں پر عیاش نے اپنے بھائیوں کو شک بھری نگاہ سے دیکھا تو وہ فوراً بولے :

ڈرو مت.. تم تو اپنے قبیلے کے سرداروں میں سے ہو ہم تمہارے ساتھ دوسروں جیسا سلوک نہیں کریں گے۔

عیاش بھول گئے کہ ابو جہل اسلام اور مسلمانوں کا دیرینہ دشمن ہے اور اپنی ماں کیلئے ان کا دل نرم پڑ گیا اور انہوں نے اپنے بھائیوں کے ساتھ واپسی کا اور اپنی ماں سے ملنے کا فیصلہ کر لیا اور سوچا کہ ماں سے مل کر دوبارہ میثرب واپس آ جاؤں گا یہ سوچ کر انہوں نے اپنے بھائیوں سے کہا :

تھوڑا رکو میں رسول اللہ ﷺ سے مل کر آتا ہوں۔

راستہ میں انہیں حضرت عمر بن الخطاب ملے تو انہوں نے انکو اپنی ماں کے بارے میں بتایا.. جس پر عمر بن الخطاب نے کہا :

ابو جہل اور حارث تمہیں دھوکہ دیں گے اور تمہیں تمہارے دین سے پھیرنے کی کوشش کریں گے۔ اور قسم خدا پاک کی.. اگر تمہاری ماں کو جوئیں تنگ کریں گی تو وہ ضرور گنگھی کرے گی اور اگر مکہ کی گرمی کی شدت اس پر بڑھ جائے گی تو وہ ضرور سایہ ڈھونڈے گی۔

عیاش بن ابی ربیعہ بولے کہ :

ماں کی قسم بھی پوری کر لوں گا اور میرا وہاں پر کچھ مال و متاع بھی ہے جسے میں لیکر لوٹ آؤں گا۔

تو حضرت عمرؓ بن خطاب بولے :
قسم ہے خدائے پاک کی .. تم تو جانتے ہی ہو کہ میں قریش کا سب سے زیادہ مالدار
آدمی ہوں .. میں تمہیں اپنی آدمی دولت دیتا ہوں .. مگر تم حارث اور ابو جہل کے
ساتھ مت جاؤ۔

مگر عیاش نے حضرت عمرؓ فاروقؓ کی آدمی دولت کی طرف تمہیں دیکھا اور کہا :
ماں کی قسم پوری کرنا میرے لیے بہت ضروری ہے۔
جب حضرت عمرؓ نے یہ دیکھا کہ وہ ابو جہل اور حارث کے ساتھ مکہ مکرمہ واپس
جانے پر بضد ہیں تو انہوں نے کہا :

اگر تم ایسا کرنا ہی چاہتے ہو تو میری یہ اونٹنی لے جاؤ .. بہت اچھی نسل کی فرما تیر وار
اونٹنی ہے .. اس پر سوار رہنا .. اگر تمہیں ابو جہل اور حارث کی کسی بات سے شک
گذرے تو فوراً اونٹنی دوڑا کر اپنی جان چالینا۔

پھر عیاش حضرت عمرؓ بن خطاب کی اونٹنی پر سوار ہو گئے اور بے خوف و خطر ہو کر
اپنے دونوں بھائیوں کے ساتھ چل پڑے ..

راستے میں ابو جہل کہنے لگا، اُف کتنا تھکا دیا ہے مجھے میرے اس اونٹ نے .. کیا خیال
ہے عیاش اگر ہم دونوں اپنی اپنی سواریاں آپس میں بدل لیں ؟
تو عیاش نے کہا :
بڑی خوشی سے ..

چنانچہ عیاش نے اپنی اونٹنی کو بٹھا دیا .. جیسے ہی ان کے قدموں نے زمین کو
پنچھو ان کے بھائیوں ابو جہل اور حارث نے ان پر چھلانگ لگائی اور انہیں زمین پر گرا
کر رسیوں میں جکڑ دیا .. وہ حیران ہو کر پوچھنے لگے .. یہ تم کیا کر رہے ہو ؟
تو ابو جہل اور حارث نے جواب دیا :

ہم تمہیں مکہ جا کر قید خانے میں ڈال دیں گے اور اس وقت تک عذاب میں مبتلا
رکھیں گے جب تک کہ تمہاری عقل ٹھکانے پر نہیں آجائے گی .. اور جب وہ انہیں
مکہ لیکر پہنچے تو صبح کا وقت تھا .. مکتہ میں داخل ہوتے ہی ابو جہل نے قریش کو پکارا اور

کہا:

شہر مکہ کے رہنے والو تم بھی اپنے نادانوں کے ساتھ وہی سلوک کرو جو ہم نے اپنے نادان کے ساتھ کیا ہے۔

عیاش بن ابی ربیعہ کو ہشام بن عاص کے ساتھ لوہے کی زنجیروں میں جکڑ کر ایسے قید خانے میں ڈال دیا جس کی چھت نہیں تھی۔ اسماء بنت سلامہ ان کے لیے قید خانے میں ہی کھانا اور پانی بھج دیا کرتی تھیں۔

اور پھر ایک دن اسماء بنت مخرمہ ان کے قید خانے میں آئیں اور یوں لیں:

تم دونوں پر بھی محمد نے جادو کر دیا؟

تو عیاش فوراً بولے:

خدا نہ کرے جو رسول اللہ ﷺ جادو کر ہوتے۔

تو اسماء بنت مخرمہ بیوی:

میرے بیٹے میرا کہنا مان اور لوٹ جالات اور عزیٰ کی عبادت کی طرف۔

عیاش بولے:

قسم خدا کی.. ایمان کی مٹھاس چکھنے کے بعد میں کبھی کفر کی طرف نہیں لوٹوں گا۔

تو اسماء بنت مخرمہ بیوی:

کیا ہم کافر ہیں؟

عیاش بولے:

بالکل تم لوگ کافر ہو.. خدا کی نعمتوں کو جھٹلانے والے ہو:

تم لوگ بت ہو جو بتوں کی پوجا کرتے ہو ان کے سامنے گڑ گڑاتے ہو؟

اسماء بنت مخرمہ نے جلاد کی طرف دیکھا اور یوں:

اسکو اذیت دو مگر قتل مت کرنا.. اسے کاٹ ڈالو.. مگر مرنے مت دینا میں بھول

چکی ہوں اور مجھے یاد بھی نہیں کہ عیاش نام کا میرا کوئی بیٹا بھی تھا۔ اور وہ اپنے بیٹے

عیاش کو اور ساتھ میں ہشام کو قید خانے میں طرح طرح کے ظلم و ستم سے دوچار

ہونے کے لیے چھوڑ گئی۔

۱۱۶۵۵۱

اور جب اسماء بنت سلامہ کو جنگ بدر میں مشرکین کی ہزیمت کا علم ہوا تو انہوں نے خانے میں اپنے شوہر عیاش کو یہ اطلاع بھجوائی.. تو عیاش اور ہشام دونوں نے خوشی سے نعرہ تکبیر بلند کیا.. اللہ اکبر اللہ اکبر.. قسم رب کعبہ کی.. اسلام کے دشمنوں.. ابو جھل، ربیعہ اور امیہ کے بیٹوں عتبہ اور شیبہ کی ہلاکتوں کے بعد یہ فتح و نصرت کی پہلی علامات میں سے ہے۔

اسماء بنت سلامہ.. عمیر بن وہب.. اور ولید بن ولید بن مغیرہ کے اسلام لانے پر بہت خوش ہوئیں.. پہلے وہ قریش کے شیطان مانے جاتے تھے اور اب وہ اسلام کے پروانے بن چکے تھے۔

ایک رات.. ولید بن ولید منہ ہر ڈھانٹا باندھے ہوئے آئے اور اسماء بنت سلامہ کا دروازہ کھٹکھٹایا.. اور جب وہ انہیں پہچان گئیں تو ولید نے ان سے عیاش اور ہشام کے قید خانے کے بارے میں پوچھا.. تو انہوں نے اس کا پتہ بتا دیا.. اور خود بھی ساتھ ہو لیں.. وہاں پہنچ کر.. ولید نے ان دونوں سے کہا.. رسول اللہ ﷺ نے عیاش اور ہشام جیسے مجبور اور بے بس مؤمنوں کو نہیں بھلایا..

اسماء نے ایک بڑا سا پتھر اٹھایا اور ولید اس پر پاؤں پر رکھ کر دیوار پر چڑھے اور دوسری طرف کود کر انہوں نے اپنی تلوار سے عیاش اور ہشام کی بند شیشیں کاٹ ڈالیں۔

اور پھر ولید بن ولید.. اور ہشام بن عاص اور عیاش اور اسماء بنت سلامہ اپنے بیٹے کے ساتھ شہر نبی ﷺ کی جانب روانہ ہو گئے۔

زینب بنت ابی سفیان

عروہ بن مسعود الثقفی کی بیوی، ابی سفیان بن حرب کی بیٹی.. اور رسول اللہ ﷺ کی زوجہ مطہرہ ام حبیبہ کی بہن۔

ابو سفیان جب یمن سے واپس لوٹے تو قریش کے لوگ، بنی امیہ کے سردار اور اس عظیم الشان تاجر سے ملنے اور اپنے اپنے سامان تجارت کے بارے میں دریافت کرنے کے لیے اٹھ پڑے.. اور پھر جب محمد ﷺ تشریف لائے.. تو اس وقت ہند بنت عتبہ اپنے شوہر کے ساتھ بیٹھی اپنے تینوں بیٹوں معاویہ، یزید اور عتبہ کو کھلا رہی تھیں رسول اللہ ﷺ نے ابو سفیان کو سلام کیا اور ان سے ان کے سفر اور قیام کی تفصیلات معلوم کیں.. مگر اپنے سامان تجارت کے بارے میں کچھ نہ پوچھا اور پھر آپ ﷺ وہاں سے اٹھ گئے.. تو ابو سفیان اپنی بیوی ہند بنت عتبہ کی طرف متوجہ ہو کر بولے..

قسم خدا کی.. یہ شخص مجھے بہت بھاتا ہے.. قریش کے جتنے لوگوں کا میرے پاس سامان سب نے اپنے اپنے سامان کے بارے میں دریافت کیا مگر اس نے اپنے سامان کے بارے میں کچھ بھی نہ پوچھا۔

تو ہند بنت عتبہ اپنے بچوں کو کھلاتے ہوئے بولیں..

کیا آپ کو اس کے بارے میں کچھ پتہ چلا ہے؟

تو ابو سفیان حیرت سے بولے..

کس بارے میں؟

ہند بنت عتبہ بولیں ..

وہ دعویٰ کرتا ہے کہ وہ اللہ کا رسول ہے!

تو ابو سفیان اپنا سر ہلاتے ہوئے بولے :

یہ تو بالکل بیکار بات ہے وہ تو بہت عقل مند شخص ہے پھر کیسے ایسا دعویٰ کر سکتا ہے؟
ہند بنت عتبہ بولیں :

خدا کی قسم وہ واقعی یہ سب کچھ کہتا ہے .. بلکہ لوگوں کو اسکی طرف دعوت بھی دیتا ہے .. اور کئی لوگ اس کے دین میں اس کے ساتھی بن چکے ہیں .. ابو بکر بن ابی قحافہ ، علی بن ابی طالب ، زید بن حارثہ ، عثمان بن عفان ، زبیر بن عوام ، سعد بن ابی وقاص ، طلحہ بن عبید اللہ ، عبدالرحمن بن عوف ، خباب ، صہیب ، عمار اور بلال سب کے سب اس پر ایمان لے آئے ہیں۔

یہ سب باتیں سن کر ابو سفیان غصہ میں بولے :

یہ سراسر غلط اور باطل ہے :

کیونکہ ابو سفیان اپنی قوم کے سردار نہیں .. اس لئے وہ یہ کیسے گورا کر سکتے ہیں کہ وہ اسلام لا کر محمد ﷺ کے تابع ہو جائیں اسی لئے انہوں نے رسول اللہ ﷺ کی دعوت کو جھٹلایا اور اس کے خلاف آواز بلند کی۔ ادھر عروہ بن مسعود نے بھی خوب خوب مذاق اڑایا .. کہ کیا قرآن دونوں شہر .. مکہ اور طائف .. کے اسی عظیم آدمی پر نازل ہونے کو رہ گیا تھا؟

اس پر اللہ جل جلالہ نے یہ آیات نازل فرمائیں :

” وَقَالُوا لَوْ لَا نَزَّلَ هَذَا الْقُرْآنُ عَلَى رَجُلٍ مِنَ الْقَرْيَتَيْنِ عَظِيمٍ ۝ أَهْمُ يَقْسِمُونَ

رَحْمَةَ رَبِّكَ ط نَحْنُ قَسَمْنَا بَيْنَهُمْ مَعِيشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ

فَوْقَ بَعْضٍ دَرَجَاتٍ لِيَتَّخِذَ بَعْضُهُمْ بَعْضًا سُخْرِيًّا ط (سورة زخرف: ۳۱، ۳۲)

اور جب عروہ بن مسعود نے یہ دیکھا کہ محمد بن عبد اللہ ﷺ کی یہ دعوت اس کی قوم کے کسی بڑے سردار کی حکومت اور رعب و دبدبہ کا خاتمہ کر دے گی تو اس نے ان کی

اتباع کرنے سے انکار کر دیا۔

حدیبیہ کے روز قریش نے.. محمد ﷺ اور ان کے صحابہ کرام کو حرم میں داخل ہونے سے روک دیا.. اور پہلے بدیل بن ورقاء الخزاعی کو ان کے پاس بھیجا.. پھر مکرز بن حفص کو، پھر الحلیس بن علقمہ حبشیوں کے سردار کو اور پھر جب عروہ بن مسعود کو بھیجنے کا ارادہ کیا تو وہ یوں لے:

اے قریش کے لوگو! میں نے دیکھا کہ محمد کے پاس بھیجے گئے لوگوں میں سے جب بھی کوئی واپس تمہارے پاس آتا ہے تو تم لوگ کتنی بڑی طرح اس سے پیش آتے ہو اور بُرا بھلا کہتے ہو.. اور تم لوگ جاتے ہو.. کہ تم لوگ میرے بزرگ ہو اور میں تمہاری اولاد کی جگہ ہوں... جب مجھے پتہ چلا کہ تمہارے ساتھ کیا ہو رہا ہے تو میں نے اپنی قوم کے چند ہم خیال لوگوں کو جمع کیا اور تمہارے پاس چلا آیا۔

تو سہیل بن عمرو.. اور عکرمہ بن ابی جہل اور حویطب بن عبد العزیٰ اور مکرز بن حفص یوں لے: کہ تم نے سچ کہا.. ہم تم پر کوئی الزام نہیں رکھتے۔ پھر عروہ بن مسعود وہاں سے نکل پڑے اور محمد ﷺ کی خدمت میں حاضر ہوئے اور کہا کہ.. محمد.. تم نے ادھر ادھر سے لوگ جمع کیے اور یہاں چلے آئے؟

اے محمد.. تم نے اپنی قوم کو چھوڑا اور ان سے ناٹھ توڑ لیا.. کیا اس سے پہلے عرب قوم میں کسی نے ایسا کیا ہے؟ اور تمہیں نہیں پتہ کہ قریش کے لوگ کتنی تیاریوں کے ساتھ نکلے ہیں.. انہوں نے چپتے کی کھالیں پہن رکھی ہیں اور اللہ سے عہد کر رکھا ہے کہ وہ تمہیں زبردستی مٹے میں کبھی نہیں داخل ہونے دیں گے.. اور میں دیکھ رہا ہوں کہ یہ جو ادھر ادھر کے لوگ تمہارے ارد گرد جمع ہیں.. یہ تمہیں چھوڑ کر بھاگ جائیں گے.. اور قسم خدا کی مجھے ایسا لگتا ہے کہ وہ سب کے سب کل تک تمہارا ساتھ چھوڑ جائیں گے۔

حضرت ابو بکر صدیقؓ رسول اللہ ﷺ کے پیچھے بیٹھے تھے فوراً یوں لے:

غارت ہو جالات کے پجاری.. کیا ہم انہیں چھوڑ کر بھاگ جائیں گے؟

ایکدم عروہ کو غصہ آ گیا کیونکہ لات طائف کے لوگوں کا معبود ہے.. اور وہ خود بنی

ثقیف کا سردار تھا۔ اور ان الفاظ سے اس کی اور اس کے معبود کی شان میں گستاخی ہو رہی تھی۔ فوراً بھٹا کر بولا۔

محمد... یہ کون ہے؟

تو رسول اللہ ﷺ نے فرمایا:

یہ ابن ابی قحافہ ہے:

تو عروہ بن مسعود نے صدیق اکبر سے کہا۔

اگر تمہارا مجھ پر ایک احسان نہ ہوتا تو میں ضرور اس بات کا بدلہ چکاتا۔

پھر عروہ رسول اللہ ﷺ سے بات کرتے ہوئے ان کی ریش مبارک سے کھینے لگا یعنی بار بار چھونے لگا۔ اور یہ عرب کی عادات میں شامل تھا کہ اگر کوئی شخص کسی سے دوستانہ انداز میں گفتگو تھا تو وہ اس کی داڑھی سے ہلکے ہلکے کھیلتا رہتا تھا اور اسے چھوتا رہتا تھا۔ ادھر مغیرہ بن شعبہ جو کہ عروہ کے بھتیجے تھے۔ حضور ﷺ کے پیچھے کھڑے یہ منظر دیکھ رہے تھے۔ وہ اس وقت زڑہ بختر پہنے ہوئے تھے اور لان کے خود نے ان کا تقریباً پورا چہرہ چھپا رکھا تھا۔ ان کی صرف آنکھیں ہی نظر آرہی تھیں۔ جس سے وہ پہچانے نہیں جا رہے تھے۔ جب انہوں نے اپنے چچا کو رسول اللہ ﷺ کی ریش مبارک کو بار بار چھوتے دیکھا جب کہ نبی کریم ﷺ ایسا نہیں کر رہے تھے تو ہر دفعہ ان کے ہاتھ اپنی تلوار کا دستہ مارتے اور کہتے۔ کہ رسول اللہ ﷺ کی ریش مبارک چھونا بند کریں۔ کیونکہ ایک مشرک کو اس چیز کی اجازت نہیں۔

تو عروہ ان کی متوجہ ہو کر غصہ سے بولا:

کتنے بد تمیز انسان ہو تم۔ پھر رسول اللہ ﷺ سے بولے: کاش میں اپنے ساتھ بد تمیزی کرنے والے آپ کے اس ساتھی کو سبق سکھا سکتا۔ قسم خدا کی میں سمجھتا کہ آپ کے ساتھیوں میں اس سے زیادہ بد تمیز اور شرعی کوئی اور ہو گا!!

تو رسول اللہ ﷺ بے ساختہ مسکرائے اور بولے:

یہ تمہارا ہی بھتیجا مغیرہ بن شعبہ ہے۔

عروہ بن مسعود یولا: اے غدار.. میں نے کل ہی عکاظ میں تیری غداری پر پردہ ڈالا ہے.. تو نے ہمیشہ کے لیے ثقیف سے ہماری دشمنی کرادی ہے..

پھر رسول اللہ ﷺ عروہ کو سمجھانے لگے کہ وہ جنگ کی نیت سے یہاں نہیں آئے۔ یہاں پر عروہ بن مسعود نے خود اپنی آنکھوں سے دیکھا کہ آپ ﷺ کے ساتھی آپ کے ساتھ کس طرح سے پیش آتے ہیں.. جب آپ ﷺ گفتگو فرماتے ہیں تو وہ اپنی آوازیں نیچی کر لیتے ہیں.. اور اگر آپ ﷺ کے موئے مبارک میں سے کوئی ایک نیچے گر جاتا ہے تو وہ فوراً اسے اٹھا لیتے ہیں.. اور بوجہ ادب و احترام کے ان سے نظریں نہیں ملاتے۔

پھر عروہ بن مسعود قریش کے پاس واپس آگئے اور بولے:

قریش کے لوگو! میں نے کئی سلطنتیں دیکھیں.. میں کسری کے پاس بھی گیا.. قیصر کے پاس بھی گیا اور نجاشی کے پاس بھی گیا.. مگر قسم خدائے پاکم کی میں نے کسی بادشاہ کو اپنی قوم کے درمیان ایسا نہیں پایا جیسا کہ محمد ﷺ کو اپنے ساتھیوں کے درمیان پایا ہے.. اور میں نے ایسے لوگ دیکھے ہیں جو ان کا ساتھ کبھی نہیں چھوڑتے.. تو تمہارے لئے بہتر یہی ہوگا کہ تم لوگ اپنی رائے بدل ڈالو وہ تمہیں رشد و ہدایت کی دعوت دے رہے ہیں.. ان کی دعوت قبول کر لو.. میں تمہارا خیر خواہ ہوں اور مجھے ڈر ہے کہ تم ان پر قابو نہیں پاسکتے۔

تو قریش کے سردار بولے: ایسی باتیں مت کرواے ابو یعفر.. ہم انہیں اس سال واپس لوٹائیں گے.. وہ لوگ چاہیں تو اگلے سال یہاں آجائیں۔
تو عروہ بن مسعود نے کہا..

مجھے لگتا ہے کہ تم لوگوں پر ناگہانی آفت ہی ٹوٹے گی. اس کے بعد عروہ اور اس کے ساتھی واپس طائف لوٹ گئے۔

پھر جب رسول اللہ ﷺ نے ”حنین“ میں مشرکین مکہ کو شکست دے کر مکہ فتح کر لیا تو وہ طائف کی جانب چلے اور اس کا محاصرہ کر لیا.. اس وقت عروہ بن مسعود طائف میں نہیں تھے۔

اور جب رسول اللہ ﷺ واپس مدینہ کے لئے روانہ ہو گئے.. عمرو بن مسعود ان کے پیچھے پیچھے نکل پڑے.. حتیٰ کہ انہیں مدینہ پہنچنے سے پہلے ہی پالیا.. اور اسلام لے آئے.. اور پھر عمرو بن مسعود کو احساس ہوا کہ مال و دولت کے ساتھ ساتھ انہیں ایمان صادق.. اور عزت و بلند مرتبہ کی دولت بھی حاصل ہو گئی ہے۔
فرمایا رسول اللہ ﷺ نے:

”عرض علی الانبیاء علیہم السلام فاذا موسى ضرب من الرجال كانه من رجال شنوءة ورأيت عيسى بن مريم فاذا اقرب من رأيت به شبها عروة بن مسعود ورأيت ابراهيم عليه السلام فاذا اقرب من رأيت به شبها صاحبكم يعني نفسه ﷺ ورأيت جبريل عليه السلام فاذا اقرب من رأيت به شبها دحية الكلبي.
ترجمہ: فرمایا آپ ﷺ نے:

میرے سامنے انبیاء علیہم السلام کو پیش کیا گیا تو موسیٰ علیہ السلام تو ایسے تھے جیسے کہ وہ شنوءة کے آدمیوں میں سے ہوں... میں نے عیسیٰ علیہ السلام کو دیکھا تو ان کی شبہت سے قریب ترین شخص میں عروہ بن مسعود کو دیکھا اور میں نے ابراہیم علیہ السلام کو دیکھا تو ان کی شبہت سے قریب ترین شخص میں نے اپنے آپ کو پایا... اور میں نے جبریل علیہ السلام کو دیکھا تو ان کی شبہت سے قریب ترین شخص میں نے دحیہ کلبی کو دیکھا“.

عروہ بن مسعود اپنی قوم میں بڑے محبوب اور ہر دل عزیز تھے ان کی قوم ان کی فرمانبردار تھی.. ان کی دس بیویاں تھیں.. تو رسول اللہ ﷺ نے انہیں حکم دیا کہ ان میں سے صرف چار چن لو.. تو ان چاروں میں سے جو انہوں نے چنیں.. زینب بنت ابی سفیان بھی شامل تھیں۔

جب عروہ بن مسعود نے اپنے لوگوں میں واپس جانے کی اجازت طلب کی.. تو رسول اللہ ﷺ نے فرمایا..
مجھے ڈر ہے کہ وہ لوگ تمہیں قتل کر ڈالیں گے۔

تو عروہ بن مسعود بولے :

یا رسول اللہ ﷺ.. میری قوم مجھ سے محبت کرتی ہے میں اگر انھیں سوتا ہوا ملتا ہوں تو مجھے جگاتے نہیں.. میں انہیں ان کی آنکھوں سے زیادہ عزیز ہوں.. تو رسول اللہ ﷺ انہیں اجازت دیدی.. اور وہ طائف کے لیے روانہ ہو گئے..

اور پھر انہوں نے اپنی چار بیویوں کو اسلام کی دعوت دی تو زینب بنت ابی سفیان اور باقی تینوں بیویاں بھی ایمان لے آئیں۔

عروہ بن مسعود کہتے ہیں :

میں نے رسول اللہ ﷺ کو کہتے ہوئے سنا:

”لقنوا موتا کم لا الہ الا اللہ فانہا تہدم الحظایا“

اپنے مرنے والوں کو لا الہ الا اللہ کی تلقین کیا کرو کیونکہ اس سے گناہ مٹ جاتے

ہیں،“

اور پھر عروہ بن مسعود نے اپنی قوم کو اسلام کی دعوت دی، انہیں نصیحتیں کیں، سمجھایا.. مگر انہوں نے نافرمانی کی اور انہیں طرح طرح کی اذیتیں دیں۔

ایک دن صبح صادق کے وقت عروہ بن مسعود جو اپنے گھر میں تھے اٹھے اور اذان دینے لگے.. کہ اتنے میں ثقیف کے کسی آدمی نے ان پر تیر چلا دیا.. اوس بن عوف یا وہب بن جابر اس آدمی کا نام تھا۔ تیر کھا کر وہ زمین پر گر گئے.. تو ان سے کہا گیا.. کہ آپ کو اپنے خون میں کیا نظر آتا ہے؟

تو عروہ بن مسعود نے جواب دیا:

عزت ہے جو اللہ تعالیٰ نے مجھے عطا کی اور شہادت کے مرتبہ پر فائز کیا.. مجھ میں ان شہیدوں سے بڑھ کر کچھ نہیں جو ”حصار طائف“ کے روز نبی کریم ﷺ کے ساتھ تھے اور شہید کر دیئے گئے تھے.. مجھے بھی ان کیساتھ دفن کر دینا۔

تو جب عروہ بن مسعود انتقال فرما گئے.. تو انہیں بھی رسول ﷺ کے شہید ساتھیوں کے ساتھ دفن کر دیا گیا۔ اور جب رسول اللہ ﷺ تک ان کی شہادت کی اطلاع پہنچی تو آپ ﷺ نے فرمایا۔

مثل عروۃ مثل صاحب یاسین دعا قومہ الی اللہ فقتلوه
 ترجمہ : عروۃ کی مثال صاحب یاسین کی سی ہے کہ جس نے اپنی قوم کو اللہ کی
 طرف دعوت دی جو اب میں انہوں نے اُسے قتل کر دیا۔

عاتکہ بنت زید بن عمرو

ان کے والد زید بن نفیل.. قریش کی غیر اللہ کے نام پر قربانی پیش کرنے کو بہت بُرا جانتے تھے.. اور لوگوں کو اپنی بیٹیوں کے قتل سے روکتے تھے اور جب کوئی شخص اپنی بیٹی کو قتل کرنے کا ارادہ کرتا تھا تو وہ اس سے کہتے تھے کہ اسے مت قتل کرو میں اس کا خرچ برداشت کروں گا.. اور کہا کرتے تھے.. اے خدایا.. اگر مجھے پتہ چل جاتا آپ کا پسندیدہ ترین ترین چہرہ کون سا ہے تو میں اس کی عبادت کرتا.. لیکن میں انجان ہوں.. یہ کہہ کر وہ اپنی سواری پر ہی سجدہ ریز ہو جایا کرتے تھے۔

پھر یہ ہوا کہ زید بن عمرو بن نفیل العدوی دین کی کھوج کرتے ہوئے شام جا پہنچے.. جہاں پر یہود اور نصاریٰ کے علماء نے انہیں ایک ہی بات بتائی کہ دین ابراہیمی ہی اصل دین ہے.. کیونکہ وہ نہ تو یہودی تھے اور نہ ہی نصرانی.. تو انہوں نے آسمان کی طرف اپنے ہاتھ اٹھائے اور بولے: خدایا.. میں گواہی دیتا ہوں اور اقرار کرتا ہوں کہ میں آج سے دین ابراہیمی کا پیروکار ہوں۔

اور جب ان کے چچا خطاب نے یہ دیکھا کہ وہ بتوں کی پوجا سے بیزار ہوتے جا رہے ہیں اور ان بتوں کو برا بھلا کہتے ہیں.. تو انہوں نے مکہ کے بد معاش لوگوں کو ان پر مسلط کر دیا جو ان کو اذیتیں دینے لگے تو وہ حراء پہاڑی کے ایک غار میں جا کر رہنے لگے اور چھپ چھپ کر مکہ آتے تھے۔

ایک روز زید بن عمرو مکہ شہر سے حراء جا رہے تھے کہ انہیں عامر بن ربیعہ ملے تو وہ عامر سے کہنے لگے.. میں نے اپنی قوم سے ناطہ توڑ لیا ہے اور ابراہیم اور ان کے بیٹے

اسماعیل کا راستہ اپنالیا ہے وہ اس عمارت (یعنی کعبہ) کی طرف رخ کر کے نماز پڑھا کرتے تھے اور اب مجھے انتظار ہے اُس نبی کا جو اسماعیل علیہ السلام کی نسل سے اور پھر عبدالمطلب کی اولاد میں سے ہوگا۔ مگر مجھے نہیں لگتا کہ میں ان کو دیکھ پاؤں گا۔ مگر میں ان پر ایمان لاتا ہوں اور ان کی سچائی پر یقین رکھتا ہوں اور انکی نبوت کی گواہی دیتا ہوں، اگر تمہیں موقع ملا اور تم ان سے ملے تو انہیں میرا سلام کہنا۔ اور میں تمہیں ان کا حلیہ اور اوصاف بتاتا ہوں تاکہ تم انہیں پہچان جاؤ:

تو عامر بن ربیعہ بولے: جلدی بتاؤ۔۔

تو زید بن عمرو بن نفیل یوں گویا ہوئے:

وہ میانہ قد کے مالک ہیں نہ بہت لمبے ہیں اور نہ بہت چھوٹے۔ ان کے بال نہ تو بہت گھنے ہیں اور نہ بہت ہلکے۔ اور انکی آنکھوں میں ایک طرح کی سرخی رہتی ہے۔ ان کے دونوں شانوں کے درمیان مہر نبوت ہے، اور ان کا نام احمد ہے۔ اور یہ شہر ان کی جائے ولادت ہے اور یہیں سے وہ مبعوث ہوں گے۔ پھر ان کی قوم انہیں اس شہر سے نکال دے گی اور ان کی دعوت سے نفرت کرے گی، جس وجہ سے وہ یثرب کی طرف ہجرت کر جائیں گے اور پھر ان کی دعوت عام ہو جائے گی۔ تو خبردار دھوکہ مت کھانا۔ میں دین ابراہیمی کی طلب میں جگہ جگہ پھرا ہوں اور جس کسی یہودی، نصرانی یا مجوسی سے میں نے پوچھا تو انہوں نے یہی کہا کہ۔۔ یہ دین تو بہت قریب ہے اور انہوں نے مجھے وہی خوبیاں بتائی ہیں جو میں نے تم سے بیان کی ہیں۔ اور وہ کہتے ہیں کہ ان کے بعد کوئی نبی نہیں ہوگا۔

اور زید بن عمرو نے اپنے دونوں بچوں: سعید بن زید اور عاتکہ بنت زید کو وصیت کی کہ وہ دونوں خاتم النبیین پر ایمان لائیں۔ پھر جب زید بن عمرو کو نبی محمد ﷺ کی بعثت کی اطلاع ملی تو انہوں نے ان کے پاس جانے کا ارادہ کیا مگر شام کے علاقے مقبہ میں انہیں قتل کر دیا گیا۔!!

پھر جب عامر بن ربیعہ اسلام لے آئے تو انہوں نے زید بن عمرو بن نفیل کی ساری باتیں رسول ﷺ کو بتائیں اور ان تک ان کا سلام بھی پہنچا دیا۔ جس پر نبی

کریم ﷺ نے ان کے سلام کا جواب دیا اور اللہ تعالیٰ سے ان کے لیے مغفرت طلب کی اور فرمایا:

میں انہیں جنت میں دیکھا ہے کہ.. اپنا دامن کھینچتے چلے جا رہے ہیں۔
پھر سعید بن زید بن عمرو بن نفیل اسلام لے آئے تو ان کے ساتھ ہی ان کی بیوی فاطمہ بنت خطاب جو کہ حضرت عمرؓ بن خطاب کی بہن تھیں اور خود ان کی بہن عاتکہ بنت زید بن عمرو بھی اسلام لے آئیں۔

ایک دن سعید بن زید بن عمرو نے نبی کریم ﷺ سے دریافت کیا کہ: یا رسول اللہ آپ کو تو میرے والد کے سارے حالات و واقعات کا علم ہو چکا ہے تو کیا ان کی مغفرت اور بخشش ہو جائے گی؟ تو رسول اللہ ﷺ نے ارشاد فرمایا۔

نعم فانه يبعث يوم القيامة امة واحدة

جی ہاں.. وہ قیامت کے روز امت واحد کی طرح اٹھائے جائیں گے۔

عاتکہ بنت زید بے انتہا حسین اور خوش اخلاق تھیں.. حضرت ابو بکر کے بیٹے عبد اللہ بن ابو بکر نے ان کو شادی کا پیغام بھجوایا اور ان رشتہ طے ہو گیا۔

جب رسول اللہ ﷺ نے مکہ سے مدینہ کی جانب ہجرت کرنے کا ارادہ کیا تو عبد اللہ بن ابو بکر نے بڑا اہم رول ادا کیا.. اور جب رسول اللہ ﷺ اور ابو بکر رضی اللہ تعالیٰ عنہ نے غار ثور میں پناہ لی.. تو ابو بکر رضی اللہ تعالیٰ عنہ نے اپنے بیٹے کے ذمہ یہ کام کیا کہ وہ مکہ میں رہ کر ان کے لئے جاسوس کے فرائض انجام دیں.. تو عبد اللہ بن ابو بکر رضی اللہ تعالیٰ عنہ دن بھر مکہ میں رہ کر قریش کے لوگوں کی باتیں سنا کرتے تھے کہ وہ رسول اللہ ﷺ کی شان میں کیا کہہ رہے ہیں؟ اور ان کے خلاف کیسی کیسی سازشیں تیار کر رہے ہیں؟ اور پھر رات ہوتے ہی وہ ان دونوں کے پاس جا کر ساری باتیں باہم پہنچا دیتے۔

پھر سعید بن زید اپنی بیوی فاطمہ بنت الخطاب اور بہن عاتکہ کے ساتھ یثرب کی طرف ہجرت کر گئے.. اور وہیں پر عاتکہ اور عبد اللہ بن ابو بکر رضی اللہ تعالیٰ عنہما کی شادی ہو گئی۔

عبداللہ ان کی محبت میں اتنے مگن ہو گئے کہ .. اپنی جنگی مصروفیات کی طرف سے تھوڑے لا پرواہ ہو گئے .. جس بات پر ان کے والد ابو بکر رضی اللہ تعالیٰ عنہ ان سے ناراض ہو گئے اور انہیں حکم دیا کہ وہ عاتکہ کو طلاق دے دیں۔

اس پر عبداللہ نے چند اشعار پڑھے جس میں انہوں نے اپنے والد کے اس فیصلے پر رنج و غم اور عاتکہ کے لیے اپنی محبت کا اظہار کیا .. مگر انہوں نے اپنے والد کے حکم آگے سر جھکا دیا اور عاتکہ کو طلاق دے دی۔

ادھر عاتکہ بنت زید بھی عبداللہ بن ابو بکر رضی اللہ تعالیٰ عنہ سے بہت محبت کرتی تھیں .. جبکہ عبداللہ بن ابو بکر رضی اللہ تعالیٰ عنہ انکی یاد میں المیہ اشعار پڑھتے تھے جو ایک دن ان کے والد ابو بکر صدیق رضی اللہ تعالیٰ عنہ نے سن لئے اور اپنے بیٹے کی حالت پر ان کا دل پسچ گیا اور انہوں نے اپنے بیٹے کو انہیں واپس لانے کی اجازت دے دی اور وہ انہیں واپس لے آئے (طلاق سے رجوع کر لیا)۔

عبداللہ بن ابو بکر رضی اللہ تعالیٰ عنہ رسول اللہ ﷺ کے ساتھ فتح مکہ اور جنگ حنین میں شریک رہے اور بھر پور حصہ لیا .. اور مشرکین کی شکست فاش کے بعد نبی کریم ﷺ کو اطلاع ملی کہ مالک بن عوف ان کے چند ساتھیوں نے اپنی شکست کے بعد طائف کے ایک قلعہ میں پناہ لے لی ہے اور اس میں اپنی ضرورت کی سب چیزیں جمع کر لی ہیں۔ یہ سن کر نبی کریم ﷺ فوراً طائف کی طرف روانہ ہو گئے .. اور اس قلعہ سے تھوڑے ہی فاصلے پر پڑاؤ ڈالا جس میں مالک بن عوف اپنے ساتھیوں کے ساتھ چھپا ہوا تھا .. اور تھوڑی ہی دیر میں دونوں طرف سے تیروں کا تبادلہ شروع ہو گیا .. کہ اچانک ایک تیر عبداللہ بن ابو بکر کے آکر لگا اور بے تحاشہ خون بہنا شروع ہو گیا .. انہیں فوراً آنے والے کے پاس لے جایا گیا .. اوہ پھر مدینہ منورہ لے جائے گئے .. جہاں انہوں کو کچھ رقم اور زمین اپنی بیوی کے نام کر دی اور ساتھ ہی یہ شرط لگا دی کہ وہ ان کے بعد کبھی شادی نہیں کریں گی! اسی دوران عبداللہ بن ابو بکر کا انتقال ہو گیا اور انہیں مدینہ منورہ میں ہی دفن کر دیا گیا۔

عاتکہ انہیں یاد کرتی تھی اور یہ اشعار پڑھتی تھیں جن کا مفہوم یہ ہے :-

اللہ کے نبی ﷺ اور ابو بکر کے بعد مجھے سب سے بہترین انسان سے نوازا گیا تھا... جو میرا بہت خیال رکھتا تھا... میری آنکھیں ابھی تک تمہارے غم سے پُر نم ہیں اور میری جلد گرد آلود ہے.. کسی آنکھ نے ان جیسا بہادر اور صابر جوان دیکھا ہے؟

عبداللہ بن ابو بکرؓ اپنے پیچھے اپنے گھر میں سات دینار چھوڑ گئے تھے.. جو ابو بکر کی نظروں میں بہت زیادہ تھے وہ بار بار یہی کہتے تھے کہ سات دینار؟..... سات دینار؟

ادھر عاتکہ بنت زید اپنے شوہر کی خواہش کا احترام کر کے شادی سے انکار کرتی رہیں.. لوگ انکے لیے پیغامات لے کر آتے تھے مگر وہ سب رشتے ٹھکراتی رہیں.. مگر کب تک.. آخر کار حضرت عمرؓ بن خطاب کے بھائی زید بن خطاب نے ان سے شادی کر لی.. تو حضرت عائشہ رضی اللہ تعالیٰ عنہا نے انکو انکا وہی شعر پڑ کر سنایا جو وہ عبداللہ بن ابو بکرؓ کے لیے پڑھا کرتی تھیں:

کہ میری آنکھیں ابھی تک تمہارے غم میں پُر نم ہیں.. اور میری جلد گرد آلود ہے..!!

پھر حضرت عائشہ رضی اللہ تعالیٰ عنہا نے ان سے کہا کہ.. ہمیں ہماری زمین واپس کر دو!

تو عاتکہ نے رقم اور زمین حضرت ابو بکر رضی اللہ تعالیٰ عنہ کے گھر والوں کو لوٹادی.. ان کے یہ شوہر زید بن خطاب جنگِ یمامہ کے موقع پر شہید ہو گئے تو حضرت عمر رضی اللہ تعالیٰ عنہ نے ان کے سر پرست کے ذریعہ ان کے لئے شادی کا پیغام بھجوایا تو عاتکہ نے ان سے شادی کرنے سے انکار کر دیا:

تو حضرت عمرؓ نے ان کو کہلوا بھیجا کہ عاتکہ:

جو کچھ اللہ نے تمہارے لیے حلال کیا ہے وہ تم نے اپنے اوپر حرام کر لیا ہے؟ چنانچہ عاتکہ نے ان کا پیغام منظور کر لیا اور حضرت عمرؓ نے ۱۲ھ میں ان سے

شادی کر لی اور ولیمہ کی دعوت کی جس میں صحابہ کرام رضوان اللہ علیہم اجمعین کو بلایا .. ان میں حضرت علی بن ابی طالب رضی اللہ تعالیٰ عنہ بھی شامل تھے .. انہوں نے حضرت عمرؓ سے کہا .. کہ ..

امیر المؤمنین کیا میں عاتکہ سے کچھ بات کر سکتا ہوں؟
حضرت عمرؓ بولے .. بالکل کر سکتے ہو ..

تو حضرت علی رضی اللہ تعالیٰ عنہ پر وہ کے پاس آکر عاتکہ سے مخاطب ہو کر بولے ..
کہ اب آپ کے اس شعر کا کیا ہوا جس میں آپ نے کہا تھا کہ :
میری آنکھیں ابھی تک تمہاری جدائی کے غم میں پُر غم ہیں .. اور میری جلد گرد آلود ہے؟

تو عاتکہ بے اختیار رو پڑیں ..!! تو حضرت عمرؓ نے حضرت علیؓ سے کہا کہ اے ابوالحسن تم نے ایسا کیوں کہا؟
سب عورتیں ایسا ہی کرتی ہیں ...

پھر حضرت عمر عاتکہ کے پاس آئے اور انہیں دلاسا دیا یہاں تک کہ ان کے دل سے غم و الم کا احساس دور ہو گیا۔ پھر حضرت عمرؓ نے ان کے پاس رات گزاری .. جب جانے لگے تو اس سے اظہار ہمدردی کیا۔ جب چلے گئے تو ان کی نفسیاتی حالت کی وجہ سے ان کے پاس آنا موقوف کر دیا تو عاتکہ نے اپنی کینر کے ہاتھ پیغام بھجوایا کہ آپ میرے پاس آئیں میری وہ کیفیت اب ختم ہو گئی ہے (یعنی سابقہ شوہر کی محبت کی وجہ سے آپ سے سرد مہری سے پیش آنا)۔

اور جب حضرت عمرؓ روزہ کی حالت میں ہوتے تھے تو کبھی کبھی عاتکہ ان کا سر چوم لیتی تھیں مگر وہ انہیں روکتے نہیں تھے۔

اکثر عاتکہ حضرت عمر رضی اللہ تعالیٰ عنہ سے مسجد جانے لے لے لیے اجازت طلب کیا کرتی تھیں تو وہ جواب میں ان سے یہی کہا کرتے تھے کہ :
عاتکہ تم تو جانتی ہو کہ مجھے تمہارا گھر میں رہنا زیادہ پسند ہے ...

تو عاتکہ ان سے یہی کہا کرتی کہ .. میں آپ سے اجازت لینا بند نہیں کروں گی .. اور جب وہ ان سے اجازت طلب کیا کرتیں تو حضرت عمر رضی اللہ تعالیٰ عنہ انہیں روکتے نہیں تھے ..

وہ اکثر مسجد نبوی جایا کرتی تھیں مگر حضرت عمرؓ کو یہ بات ناگوار گذرتی تھی .. عاتکہ سے کسی نے کہا کہ امیر المؤمنین کو تمہارا بار بار مسجد جانا پسند نہیں تو وہ یہی کہتی کہ جب تک وہ مجھے جانے سے منع نہیں کر دیں گے میں جانا نہیں چھوڑوں گی مگر حضرت عمرؓ کو انہیں زبردستی روکنا پسند نہیں تھا۔

ایک مرتبہ بحرین سے سے مشک اور عنبر کی سوغات حضر عمرؓ کی خدمت میں پیش کی گئی تو انہوں نے بے اختیار اپنی اس خواہش کا اظہار کیا کہ کاش : کوئی بالکل صحیح وزن کا اندازہ رکھنے والی عورت ہو جو اس عطر کا صحیح صحیح وزن کر سکے تاکہ یہ خوشبو مسلمانوں میں تقسیم کی جاسکے۔

تو عاتکہ بولیں کہ ..

میں وزن کا صحیح اندازہ رکھتی ہوں مجھے دے دیں میں وزن کر دوں گی۔

مگر حضرت عمرؓ نے انکار میں سر ہلایا کہ نہیں !!

عاتکہ نے انکار کی وجہ پوچھی تو وہ بولے کہ .. مجھے ڈر ہے کہ تم یہ خوشبو خود کو ضرور لگاؤ گی اور اس طرح مسلمانوں کی حق تلفی ہوگی۔

جب حضرت عمرؓ مسجد میں شہید کر دئے گئے تو عاتکہ انہیں یاد کر کے بہت روتی تھیں اور ان کے فراق میں اشعار پڑھا کرتی تھیں۔

اس کے بعد زبیر بن العوام نے ان سے شادی کر لی .. عاتکہ یہ شرط رکھی تھی کہ وہ انہیں مسجد جانے سے نہیں روکیں گے .. جب وہ مسجد جانے کے لیے تیار ہو تیں تو زبیر بن العوام ان سے کہتے : کہ قسم خدا کی مجھے تمہارا جانا پسند نہیں تو عاتکہ کہتیں .. تو مجھے جانے سے منع کر دو میں رک جاؤں گی .. مگر نبی اکرم ﷺ کے پھوپھی زاد کہتے کہ میں تمہیں کیسے روک سکتا ہوں جب کہ میں نے تمہاری شرط قبول کر لی تھی۔

ایک دن زبیر بن العوام رات کے اندھیرے میں اس راستے پر چھپ کر بیٹھ گئے کہ جس سے گذر کر عاتکہ ان کی بیوی مسجد جایا کرتی تھی.. جب وہ عشاء کی نماز پڑھنے کے لیے مسجد نبوی جانے لگیں اور ان کے پاس سے گزریں تو انہوں نے ان پہلو پر ہاتھ مارا.. عاتکہ ایک دم پیچھے پلٹ گئی.. اور واپس اپنے گھر لوٹ گئیں.. پھر اگلے دن جب ان کے مسجد جانے کا وقت آیا مگر وہ نہیں گئیں تو زبیر نے ان سے پوچھا:

کیا بات ہے؟ تم نماز پڑھنے کیوں نہیں جا رہی ہیں؟

تو انہوں نے جواب دیا.. لوگ بہت خراب ہو گئے ہیں.. قسم خدا کی میں اب اپنے گھر سے نہیں نکلوں گی۔

حضرت زبیر بن عوام جان گئے کہ انہوں نے جو کیا ہے وہ اس کے مطابق کہہ رہی ہیں تو وہ بولے..

پریشان مت ہو عمر و کی بیٹی..

اور انہیں اصل بات بھی بتادی۔

جنگِ جمل کے موقع پر زبیر بن عوام شہید کر دیے گئے.. عاتکہ نے ان کی یاد میں بھی المیہ اشعار کہے۔

باپ کی شہادت کے بعد عبد اللہ بن زبیر نے عاتکہ بنت زید کو کہلوا یا.. کہ اللہ تعالیٰ آپ پر رحم فرمائیں آپ بنی عدی کی عورت ہیں اور ہم بنی اسد کی قوم ہیں اگر آپ ہماری مال و دولت میں شریک ہو گئیں تو یہ مناسب نہ ہوگا..

عاتکہ بنت زید نے جواب دیا کہ.. اے ابو بکر (عبد اللہ بن زبیر) آپ مجھے جو بھیجیں گے وہ مجھے قبول ہوگا۔

تو عبد اللہ بن زبیر نے انہیں اتنی ہزار درہم بھجوائے جو انہوں نے خوشی قبول کر لیے۔

عاتکہ بنت زید کی عدت پوری ہونے کے بعد ابو الحسن نے ان کو شادی کا پیغام بھیجا تو انہوں نے کہلا بھیجا کہ: اے رسول اللہ ﷺ کے عم زاد کے بیٹے.. میں قتل ہو

نے سے آپ کی ضمانت لیتی ہوں۔
 اور حسن بن علی رضی اللہ تعالیٰ عنہ نے عاتکہ بنت زید سے شادی کر لی اور پھر حسن
 بن علی رضی اللہ تعالیٰ عنہ کا بھی انتقال ہو گیا۔ اور یہ عاتکہ کے آخری شوہر تھے۔

نوٹ : حضرت عاتکہ کے حالات ان کی شریعت مطہرہ سے شدید وابستگی کا ایک نیا ثبوت ہیں کہ
 انہوں نے پے در پے اپنی بیوگی کے صدمات برداشت کیے، مگر خود کو شریعت مطہرہ کے تابع رکھا۔
 کسی بشری تقاضے کے ہاتھوں بے بس ہو جانے کی وجہ سے نہیں بلکہ صرف شریعت مطہرہ کے حکم
 کے آگے اپنا سر خم کرتے ہوئے خود کو عقدِ ثانی بلکہ ثالث، رابع اور خامس تک لیے آمادہ رکھا۔

ک
ت
ت
ت
ت

حبیبہ بنت خارجه

ان کا پورا نام حبیبہ بنت خارجه بن زید یا پھر حبیبہ بنت زید بن خارجه خزر حبیبہ تھا۔ ان کی والدہ کا نام خولہ بنت عمرو بنت قیس بن امری القیس تھا اور وہ سعد بن ربیع کی بہن اور حضرت ابو بکر صدیق کی بیوی تھیں۔

ایک دن ایک آدمی نے حضرت ابو بکر کو اپنی کسی ضرورت کیلئے بلایا اور پھر انھیں ایک راستے پر چھوڑ دیا جس سے وہ خود گزرنا پسند نہیں کرتا تھا۔ تو ابو بکر نے کہا: کہ تم یہ راستہ چھوڑ کر کہاں جاتے ہو؟

وہ آدمی بولا: اس راستے پر کچھ ایسے لوگ رہتے ہیں جن کے پاس سے گزرتے ہوئے ہمیں شرم آتی ہے۔

تو ابو بکر بولے: تم مجھے ایسے راستے پر چلنے کے لئے کہتے ہو جس پر چلنے سے خود شرماتے ہو؟ اب میں تمہارا ساتھ نہیں دے سکتا۔ اور اس کے ساتھ جانے سے انکار کر دیا۔ کیونکہ زمانہ جاہلیت میں وہ سب سے زیادہ پاکیزہ صفت شخص تھے۔

ایک دن ابو بکر صدیق رضی اللہ عنہ کعبہ مشرفہ کے صحن میں بیٹھے ہوئے تھے۔ وہیں پر زید بن عمرو بن نفیل بھی بیٹھے ہوئے تھے کہ امیہ بن ابی الصلت ان کے قریب سے گزرے اور پوچھا: اے خیر و بھلائی کے دلدادہ کیسے ہو؟

تو زید بن عمرو بن نفیل نے جواب دیا: خیریت سے ہوں۔

تو امیہ بن ابی الصلت نے پھر پوچھا: کیا تمہیں (تمہارا مطلوب) مل گیا؟
تو زید بن عمرو بولے: نہیں۔

تو امیہ بن ابی الصلت چند اشعار پڑھے جن کا مفہوم یہ ہے کہ :-

قیامت کے روز درحقیقت ہر دین بیکار ہو گا علاوہ اس کے جو اللہ نے اپنی مشیت سے قائم و دائم رکھا۔

اور قیامت کے روز اللہ کے نزدیک مذہب جھوٹا ہو گا علاوہ دین حنیفیہ کے۔

پھر امیہ بن ابی الصلت بولے کہ :

وہ نبی جس کا ہم لوگوں کو انتظار ہے وہ یا تو ہم میں سے ہو گا (یعنی بنی ثقیف سے) یا پھر تم میں سے ہو گا (یعنی اہل مکہ سے)۔

ابو بکر بن ابی قحافہ نے ان دونوں کی یہ گفتگو سنی... جبکہ اس سے پہلے انہوں نے کسی ایسے نبی کے بارے میں کبھی نہیں سنا تھا جس کا لوگوں کو اتنی بے چینی سے انتظار ہو... تو وہ وہاں سے نکل کر ورقہ بن نوفل کی طرف روانہ ہو گئے... جو علم کی طلب اور جستجو میں بے تحاشہ کتابوں کا مطالعہ کر چکے تھے اور ان کی بے چین نظریں اکثر و بیشتر آسمان کی وسعتوں میں کچھ ڈھونڈتی رہتی تھیں۔ اور ان کا دل بتوں کی عبادت سے بیزا رہو چکا تھا۔

ابو بکر رضی اللہ تعالیٰ عنہ نے ان سے مل کر... امیہ بن ابی صلت اور زید بن عمرو بن نفیل کے بیچ میں ہونے والی گفتگو ان کے سامنے دہرائی تو ورقہ بن نوفل بولے :

ہاں میرے بھتیجے ہم اہل علم ضرور ہیں مگر وہ نبی جس کا سب کو انتظار ہے وہ عرب کی سب سے اونچی نسل والی قوم سے ہیں... اور تمہاری قوم حسب و نسب میں سب سے اعلیٰ ہے۔

اور ابو بکر علم الانساب کے ماہر تھے۔ بولے : اے چچا.. اور وہ نبی کیا کہے گا؟
تو ورقہ بن نوفل بولے :

وہ نبی وہ کچھ کہے گا جو اس سے کہا گیا ہو گا.. وہ نہ تو کسی پر خود ظلم کرے گا اور نہ اس پر کوئی ظلم کر سکے گا اور نہ کسی ظلم پر اعانت کرے گا۔

اور جب ابو بکر اٹھارہ سال کے ہوئے.. تو وہ محمد بن عبد اللہ کے ساتھ.. جو اس وقت بیس سال کے تھے.. تجارت کے غرض سے ملک شام روانہ ہوئے.. اور وہاں پہنچنے کے بعد ایک جگہ ٹھہرے.. وہاں ایک بیری کا درخت تھا.. تو محمد اس درخت

کے سائے تلے بیٹھ گئے اور ابو بکرؓ.. ایک عیسائی راہب ”نحیرا“ سے کچھ پوچھنے کے لیے چل پڑے۔ جب ان کے پاس پہنچے تو ”نحیرا“ نے درخت کی طرف اشارہ کر کے پوچھا.. وہ آدمی کون ہے جو درخت کے سائے تلے بیٹھا ہوا ہے؟

تو ابو بکرؓ نے جواب دیا.. وہ محمد بن عبد اللہ بن عبد المطلب ہیں۔

تو ”نحیرا“ بے ساختہ بولا کہ یہ تو قسم خدا کی نبی ہیں۔!! کیونکہ عیسیٰ بن مریم کے بعد اس درخت کے سائے میں محمد کے علاوہ اور کوئی نہیں بیٹھا.. تو ابو بکر کے دل میں سچائی اور یقین نے گھر کر لیا۔

ابو بکر بن ابی قحافہ کہتے ہیں.. کہ جب رسول اللہ ﷺ کی بعثت ہوئی تو میں ان پر ایمان لے آیا اور ان کی تائید کی.. مردوں میں سب سے پہلے ایمان والے حضرت ابو بکر صدیق ہی تھے۔

ابو بکر رضی اللہ عنہ صرف لوگوں کو اسلام کی طرف دعوت دینے پر ہی اکتفا نہیں کرتے تھے بلکہ وہ غلام خرید کر انہیں اللہ کے نام پر آزاد کر دیتے تھے تو ان کے والد نے ان سے کہا:..

اے میرے بیٹے میں دیکھتا ہوں کہ تم کمزور اور نادار لوگوں کو خرید کر آزاد کرتے ہو.. اگر تم بجائے ان کے مضبوط اور طاقتور خرید کر انہیں آزاد کرو تو وہ تمہاری کام بھی آئیں گے اور تمہاری حفاظت بھی کریں گے:

تو ابو بکر صدیق رضی اللہ عنہ نے جواب دیا..

والد محترم.. مجھے اللہ کی رضا اور خوشنودی کے سوا اور کچھ نہیں چاہیے۔

حضرت ابو بکر صدیق رضی اللہ عنہ نے ایسے سات لوگوں کو خرید کر آزاد کیا جو سب کے سب اللہ کی راہ پر قدم رکھنے کے جرم میں طرح طرح کے عذاب سہہ رہے تھے.. جیسے.. بلال بن رباح، عامر بن فہیرہ، زئیرہ، السنہد یہ اور ان کے بیٹے، بنی مؤہل کی جاریہ، اور اُمّ عیسٰی کو۔

اور حضرت ابو بکر کا رسول اللہ ﷺ کی صحبت میں سب سے زیادہ وقت گزرا... اور انہوں نے ان کے ساتھ مکہ سے مدینہ منورہ کے لئے ہجرت بھی کی.. اور پھر ابو بکر

صدیق رضی اللہ عنہ نے حبیبہ بنت خارجه الانصاری سے شادی کر لی۔
 مدینہ پہنچنے کے بعد جب رسول اللہ ﷺ نے مہاجرین اور انصار کے درمیان دوستی
 کرائی۔ تو آپ ﷺ نے حضرت ابو بکر اور خارجه بن زید کے درمیان بھی دوستی کرائی۔
 حضرت ابو بکر اور حضرت عمر رضی اللہ عنہما نبی کریم ﷺ کے وزیر تھے۔
 رسول اللہ ﷺ کا ارشاد ہے :

ما من نبی الا له وزیران من اهل السماء و وزیران من اهل الارض
 فاما وزیرای من اهل السماء فجبریل و میکائیل و اما وزیرای من
 اهل الارض فابو بکر و عمرؓ .

ہر نبی کیلئے دو وزیر آسمان والوں میں سے ہوتے ہیں اور دو وزیر اہل زمین میں
 سے ہوتے ہیں۔ تو آسمان والوں میں سے میرے دو وزیر تو جبریل علیہ السلام
 اور میکائیل علیہ السلام ہیں اور زمین والوں میں سے میرے دونوں وزیر ابو بکر
 اور عمرؓ ہیں۔

حضرت ابو بکر نے رسول اللہ ﷺ کے ساتھ جنگ بدر میں شرکت فرمائی۔
 خارجه بن زید رسول اللہ ﷺ کی مجلس کا ذکر کرتے ہوئے کہتے ہیں۔ کہ
 آپ ﷺ کی مجلس بڑی پُر وقار ہوا کرتی تھی۔ اور اس مجلس کی سب سے زیادہ باوقار
 شخصیت آپ ﷺ کی ذات تھی۔ آپ ﷺ زیادہ تر خاموش رہا کرتے تھے۔ اور
 ضرورت کے وقت ہی گفتگو فرماتے تھے۔ اور اگر کوئی ناپسندیدہ بات کہہ دیا کرتا تھا تو
 آپ ﷺ منہ پھیر لیتے تھے۔ آپ ﷺ کی ہنسی ایک ہلکا سا تبسم تھا۔ آپ ﷺ کی
 گفتگو بڑی واضح اور جامع ہوا کرتی تھی۔ ادھوری یا طویل نہیں۔ آپ ﷺ کے صحابہ
 کرام کی ہنسی بھی آپ ﷺ کے سامنے مسکراہٹ کی شکل میں ہوتی تھی۔ آپ
 ﷺ کے احترام اور آپ ﷺ کی اقتدا میں۔

ایک دن کا ذکر ہے۔ کہ آپ ﷺ صبح اٹھے اور فجر کی نماز ادا کی۔ پھر بیٹھ گئے یہاں
 تک کہ دوپہر ہو گئی۔ کہ یکا یک نبی کریم ﷺ بے ساختہ ہنس پڑے اور اپنی جگہ پر ہی
 بیٹھے رہے پھر انہوں نے ظہر۔ عصر۔ اور مغرب کی نمازیں ادا کیں۔ مگر اس دوران

بھی ابو القاسم رضی اللہ عنہ نے کوئی بات نہیں کی اور خاموش ہی رہے۔۔ یہاں تک کہ عشاء کا وقت ہو گیا تو آپ صلی اللہ علیہ وسلم نے عشاء کی نماز ادا کی پھر اٹھ کر اپنے گھر والوں کے پاس تشریف لے گئے۔

لوگوں نے ابو بکر صدیق رضی اللہ عنہ سے کہا۔ کہ رسول اللہ صلی اللہ علیہ وسلم سے پوچھیے کہ آخر کیا بات ہے؟ آج انہوں نے ایسا کام کیا ہے جو اس سے پہلے کبھی نہیں کیا۔ تو ابو بکر صدیق رضی اللہ عنہ بولے: کہ ٹھیک کہتے ہو۔

پھر ابو بکر صدیق رضی اللہ عنہ نے رسول اللہ صلی اللہ علیہ وسلم سے دریافت کیا۔ تو آپ صلی اللہ علیہ وسلم نے فرمایا:

عرض علی ما ہو کائن من امر دنیا والآخرة فجمع الاولون
والآخرون بصعيد واحد حتى انطلقوا الى آدم عليه السلام والعرق
يكاد يلجمهم فقالوا: يا آدم انت ابو البشر اصطفاك الله اشفع لنا الى
ربك فقال: لقد لقيت مثل الذي لقيتم انطلقوا الى ابيكم نوح.

” اِنَّ اللّٰهَ اصْطَفٰى اٰدَمَ وَنُوْحًا وَاٰلَ اِبْرٰهِيْمَ وَاٰلَ عِمْرٰنَ عَلٰى
العٰلَمِيْنَ“ . (آل عمران: ۳۳).

فينطلقون الى نوح عليه السلام..... الى آخر الحديث
دنیا و آخرت کے کل معاملات میں جو کچھ رونما ہو گا وہ میرے سامنے پیش کیا
گیا۔ اور سارے اگلے اور پچھلے لوگوں کو ایک ساتھ ایک میدان میں جمع کیا
گیا۔۔ پھر سب کے سب اپنے اپنے پسینے میں ڈوبے ہوئے آدم علیہ السلام کی
خدمت میں حاضر ہوئے اور بولے: کہ اے آدم.. آپ نوع بشر کے باپ
ہیں.. آپ کو اللہ تعالیٰ نے چنا ہے.. اللہ عزوجل کے دربار میں ہماری شفاعت
کرو دیجئے.. تو آدم علیہ السلام نے فرمایا.. مجھ پر وہی کچھ بیت رہا ہے جو تم لوگوں
پر.. جاؤ اپنے باپ نوح کے پاس جاؤ..

” اِنَّ اللّٰهَ اصْطَفٰى اٰدَمَ وَنُوْحًا وَاٰلَ اِبْرٰهِيْمَ وَاٰلَ عِمْرٰنَ عَلٰى
العٰلَمِيْنَ“ . (آل عمران: ۳۳).

”بے شک اللہ نے چن لیا ہے تمام عالمین پر آدم، نوح، آل ابراہیم اور آل عمران علیہم السلام کو“

تو پھر سارے کے سارے نوح علیہ السلام کے پاس جائیں گے اور کہیں گے.. کہ اللہ کے حضور ہماری شفاعت فرمادیجئے کہ اللہ تعالیٰ نے آپ کو چنا اور فضیلت عطا فرمائی اور آپ کی دعا قبول فرمائی اور روئے زمین پر کوئی کافر نہیں چھوڑا.. تو وہ فرمائیں گے:.. یہ میرے بس کی بات نہیں.. تم لوگ ابراہیم علیہ السلام کے پاس جاؤ کیونکہ اللہ تعالیٰ نے ان کو اپنا دوست قرار دیا ہے.. تو پھر سب کے سب ابراہیم علیہ السلام کے پاس جائیں گے تو وہ فرمائیں گے: یہ میرے بس کی بات نہیں.. تم موسیٰ علیہ السلام کے پاس جاؤ.. کیونکہ اللہ تعالیٰ نے ان سے گفتگو فرمائی تھی.. تو پھر سب کے سب موسیٰ علیہ السلام کے پاس جائیں گے تو وہ فرمائیں گے:.. یہ میرے بس کی بات نہیں.. تم لوگ عیسیٰ ابن مریم علیہ السلام کے پاس جاؤ کہ وہ اندھے اور کوڑھی کو صحیح کر دیتے ہیں اور مردوں کو زندہ کر دتے ہیں.. تو عیسیٰ علیہ السلام فرمائیں گے: یہ میرے بس کی بات نہیں.. ہاں تم لوگ بنی نوع انسانی کے سردار کے پاس جاؤ کہ قیامت کے روز جب زمین پھٹے گی تو سب سے پہلے انہیں کو باہر نکالا جائے گا.. جاؤ محمد ﷺ کے پاس جاؤ.. وہی تمہارے خدا کے ہاں تمہاری شفاعت کریں گے.. تو وہ لوگ جبریل علیہ السلام کے پاس جائیں گے.. تو جبریل علیہ السلام اللہ کے حضور میں پیش ہوں گے.. اور عرض کریں گے.. ان کو اجازت دیں اور جنت کی بشارت دیں.. پھر جبریل علیہ السلام انہیں لے کر چلیں گے تو آپ ﷺ سجدہ میں گر جائیں گے تو.. اللہ تبارک و تعالیٰ کا ارشاد ہوگا:

یا محمد ارفع رأسک وقل تسمع واشفع تشفع.....

اے محمد.. اپنا سر اٹھاؤ.. اور کہو.. سنے جاؤ گے.. اور شفاعت کرو شفاعت.. تمہاری شفاعت قبول کی جائے گی

پھر آپ ﷺ سجدہ ریز ہو جائیں گے.. تو جبریل علیہ السلام انہیں بانہوں سے
تھام لیں گے..!!

پھر اللہ تعالیٰ ان کو دعا کا وہ انداز عطا فرمائیں گے جو اس سے پہلے کسی انسان کو
عطا نہ ہوا ہو.. تو آپ ﷺ فرمائیں گے.. اے میرے خدا.. آپ نے مجھے
آدم علیہ السلام کی اولاد کا سردار بنایا مجھے اس پر کوئی غرور نہیں.. آپ نے مجھے
قیامت کے روز زمین پھٹنے کے بعد اس سے باہر آنے والا پہلا شخص قرار دیا اور
مجھے کوئی غرور نہیں.. یہاں تک کہ حوض کوثر پر آنے والوں کی تعداد.. صنعاء
اور شام کے درمیان بننے والوں سے زیادہ ہوگی پھر ارشاد ہوگا: کہ صدیقین کو
بلایا جائے وہ اگر شفاعت کریں گے.. پھر ارشاد ہوگا کہ: انبیاء کو بلایا جائے تو
کچھ نبی اپنے ساتھ جماعت لیکر آئیں گے.. اور جماعت کی تعداد دس سے بیس
یا چالیس کے درمیان ہوگی۔ اور کچھ اپنے ساتھ پانچ اور چھ لیکر آئیں گے اور
کچھ تنہا آئیں گے.. پھر ارشاد ہوگا کہ: شہیدوں کو بلایا جائے.. پھر شہید آئیں
گے اور جس کی چاہیں گے شفاعت کریں اور جب شہید ایسا کر لیں گے.. تو
اللہ عزوجل کا ارشاد ہوگا کہ:

میں رحم کرنے والوں میں سب سے زیادہ رحم کرنے والا ہوں..
ہر وہ شخص جس نے میری عبادت میں کسی کو شریک نہیں کیا وہ جنت میں
داخل ہو جائے.. تو وہ لوگ جنت میں داخل ہو جائیں گے.. پھر اللہ عزوجل کا
ارشاد ہوگا: کہ ذرا دوزخ پر بھی نظر ڈالو.. کیا اس میں کوئی ایسا ہے جس نے
کوئی نیکی کی ہو.. تو دوزخ میں ایک شخص ملے گا.. اس سے پوچھا جائے گا.. کیا
تم نے کبھی کوئی نیکی کی ہے؟ تو وہ کہے گا نہیں.. علاوہ اس کے کہ میں
خرید و فروخت کے معاملے میں لوگوں کو معاف کر دیا کرتا تھا.. تو اللہ عزوجل
کا ارشاد ہوگا.. کہ میرے اس بندے کو بھی معاف کر دیا جائے جیسے یہ میرے
اور بندوں کو معاف کیا کرتا تھا۔

پھر دوزخ سے دوسرا آدمی نکالا جائے گا.. اور اس سے کہا جائے گا.. کیا تم نے

کبھی کوئی نیکی کی ہے؟ تو وہ کہے گا.. نہیں.. علاوہ اس کے کہ میں نے اپنے بیٹے کو حکم دیا تھا کہ جب میں مر جاؤں تو مجھے آگ میں جلا دینا پھر مجھے سرے کی مانند باریک پیس کر سمندر پہ جا کر ہوا میں اڑا دینا۔ تو اللہ عزوجل نے فرمایا: تم نے ایسا کیوں کیا؟ تو اس شخص نے جواب دیا کہ آپ کے ڈر سے: تو باری تعالیٰ کا ارشاد ہو گا کہ: سب سے زیادہ عظیم بادشاہ کی سلطنت اور اس جیسی دس سلطنتیں تمہاری ہیں.. تو وہ شخص کہے گا: آپ بادشاہ ہو کر میرا مذاق کیوں اڑاتے ہیں؟ بس اسی بات پر دوپہر کو مجھے ہنسی آگئی تھی۔

حضرت ابو بکر صدیق رضی اللہ عنہ نے رسول اللہ ﷺ اور خارجہ بن زید کے ساتھ جنگ احد میں حصہ لیا اور اسی جنگ میں خارجہ بن زید رضی اللہ عنہ نے جام شہادت نوش فرمایا۔

ایک دن ابو بکر رضی اللہ عنہ رسول اللہ ﷺ کی مسجد میں داخل ہوئے تو آپ ﷺ نے فرمایا:

يا ابا بکر اذا دخلتم المساجد فارتعوا فيها فان رياض الجنة
المساجد فاكثروا فيها الرتع: سبحان الله والحمد لله والله اكبر لا
حول ولا قوة الا بالله.

اے ابو بکر! جب تم مسجدوں میں داخل ہو کرو تو اس میں قیام کیا کرو کہ مساجد جنت کی کیاریاں ہوتی ہیں تو اس میں قیام کثرت سے کیا کرو:

سبحان الله والحمد لله والله اكبر ولا حول ولا قوة الا بالله.

ایک دن رسول اللہ ﷺ نے دیکھا کہ ایک شخص ابو بکر رضی اللہ عنہ کے آگے آگے چل رہا ہے تو آپ ﷺ نے اس سے فرمایا:

اتمشى امام من هو خير منك؟ ان ابا بکر خير من طلعت عليه
الشمس و غربت.

کیا تم اپنے سے بہتر اور افضل آدمی کے آگے چلتے ہو؟ کیونکہ ابو بکر وہ شخص ہیں جن سے بہتر انسان پر سورج نہ طلوع ہو اور نہ غروب ہو۔

ابو بکر رضی اللہ عنہ رسول اللہ ﷺ کے ساتھ غزوہ خندق، بنی قریظہ، صلح حدیبیہ، اور قضاء عمرہ میں شرکت فرمائی۔ اور آپ ﷺ نے اپنے خادم ربیعہ بن کعب الاسلمی کو زمین عطا فرمائی۔

دونوں میں ربیعہ بن کعب کی زمین کی حد بندی میں اختلاف ہو گیا۔ اور ان کے اور ابو بکر صدیق رضی اللہ عنہ کے درمیان کچھ تلخ کلامی ہو گئی۔ ابو بکر رضی اللہ عنہ نے انہیں کوئی ناپسندیدہ لفظ کہہ دیا اور بعد میں انہوں نے بڑی ندامت محسوس کی۔ اور ربیعہ سے کہا:

کہ تم بھی مجھے ایسا ہی جواب دو تاکہ تمہارا بدلہ پورا ہو جائے۔

مگر ربیعہ بن کعب الاسلمی رضی اللہ عنہ نے ایسا کرنے سے انکار کر دیا:

تو ابو بکر رضی اللہ عنہ نے ان سے کہا: کہ تمہیں ایسا کہنا پڑے گا ورنہ میں رسول اللہ ﷺ سے تمہاری شکایت کروں گا!

تو ربیعہ بن کعب بولے: میں ایسا ہرگز نہیں کروں گا۔

ابو بکر رضی اللہ عنہ زمین ٹھکرا کر نبی کریم ﷺ کی طرف چل پڑے۔ ان کے پیچھے پیچھے ربیعہ بن کعب بھی چل پڑے۔ راستے میں انہیں بنی اسلم کے کچھ لوگ ملے اور کہنے لگے: اللہ رحم کرے ابو بکر پر آخر وہ رسول اللہ ﷺ سے تمہاری کس چیز کی شکایت کرنے گئے ہیں۔ جبکہ انہوں نے تمہیں وہ کچھ کہا جو انہوں نے کہا۔

تو ربیعہ بن کعب الاسلمی بولے:

کیا تم لوگ جانتے ہو یہ کون ہیں؟ یہ ابو بکر صدیق ہیں۔ غار میں نبی ﷺ کے ساتھی۔ اور ان کو اسلام میں بڑی بزرگی حاصل ہے۔ اگر انہوں نے مڑ کر دیکھ لیا کہ تم لوگ مجھے ان کے خلاف اکسارہے ہو تو وہ ناراض ہو جائیں گے اور جب رسول اللہ ﷺ کے پاس جائیں گے تو وہ بھی ان کی ناراضگی دیکھ کر ناراض ہو جائیں گے اور اللہ تعالیٰ ان دونوں کو ناراض دیکھ کر مجھ سے ناراض ہو جائیں گے تو ربیعہ تو پھر ہلاک ہو جائے گا۔ تو وہ لوگ بولے:

تو پھر ہمارے لیے کیا حکم ہے؟
ربیعہ بن کعب بولے: واپس چلے جاؤ۔

ابو بکر صدیق رضی اللہ عنہ رسول اللہ ﷺ کی جانب چل پڑے تو ربیعہ بھی تنہا ان کے پیچھے چل پڑے.. یہاں تک کہ وہ آپ ﷺ کی خدمت میں حاضر ہو گئے.. اور جو کچھ ہوا من و عن بیان کر دیا.. تو رسول اللہ ﷺ نے اپنا سر اٹھایا اور فرمایا: اے ربیعہ تمہارے اور صدیق کے درمیان کیا بات ہوئی؟

تو ربیعہ بن کعب بولے: اے اللہ کے رسول معاملہ اس اس طرح ہوا اور ابو بکر نے مجھے ایسا لفظ کہہ دیا جو مجھے ناگوار گذرا..

تو انہوں نے مجھ سے کہا: کہ تم بھی ایسا کہو جیسا میں نے تمہیں کہا ہے اور اپنا بدلہ لے لو۔
تو ابو القاسم ﷺ نے ارشاد فرمایا:

اجل فلا ترد علیہ ولكن قل: غفر الله لك يا ابا بکر

بالکل تم اسکا جواب مت دو، لیکن یہ کہہ دو.. کہ اے ابو بکر اللہ تعالیٰ آپ کی مغفرت فرمائیں۔

تو ابو بکر رضی اللہ عنہ روتے ہوئے وہاں سے چل دیئے۔

ایک دن حضور اکرم ﷺ ابو بکر اور عمر رضی اللہ عنہما کے ساتھ اس طرح سے داخل ہوئے.. کہ ایک آپ ﷺ کے داہنی طرف تھے اور دوسرے آپ ﷺ کے بائیں طرف اور آپ ﷺ نے دونوں کے ہاتھ تھام رکھے تھے.. اور فرمایا:

”ہم لوگ قیامت کے روز اسی طرح اٹھائے جائیں گے“

عمر بن عاص رضی اللہ عنہ نے آپ ﷺ سے دریافت کیا:

اے اللہ کے رسول ﷺ آپ کی محبوب ترین ہستی کون ہے؟

تو آپ ﷺ نے فرمایا: ”عائشہ“

تو عمر بن عاص بولے: اور مردوں میں؟

تو آپ ﷺ نے فرمایا: ”اس کے والد“

تو عمر بن عاص نے پھر دریافت کیا: اور پھر کون؟

تو نبی صادق و صدوق ﷺ نے فرمایا: ”عمر بن خطاب“

عمر بن عاصؓ نے پھر پوچھا: پھر کون؟ آپ ﷺ نے فرمایا ”ابو عبیدہ بن جراح“
ابو بکر رضی اللہ عنہ نے نبی کریم ﷺ کے ساتھ فتح مکہ، حنین، اور طائف کے محاصرہ
میں حصہ لیا.. اور جنگ تبوک میں آپ نے ہی پرچم لیکر قیادت کی تھی۔

۹ھ میں ابو بکر رضی اللہ عنہ نے لوگوں کے ساتھ حج کیا.. اور لوگوں سے خطاب
کرتے ہوئے فرمایا.. کہ اس سال کے بعد کوئی بھی مشرک حج نہیں کرے
گا.. اور حرم میں کوئی بھی برہنہ حالت میں طواف نہیں کرے گا۔

ابو بکر رضی اللہ عنہ جب آنحضرت ﷺ کو دیکھتے تھے تو آپ ﷺ کی شان میں یوں گویا
ہوتے:

آپ امین ہیں، مصطفیٰ ہیں، چاند کی چاندنی کی طرح کہ جس سے سارے اندھیرے
چھٹ گئے۔

آنحضرت ﷺ نے صاف الفاظ میں نہیں مگر اشاروں ہی اشاروں میں بتا دیا تھا
کہ ان کے بعد ابو بکر رضی اللہ عنہ مسلمانوں کے خلیفہ ہوں گے.. وہ ایسے کہ ایک
مرتبہ ایک عورت آپ ﷺ کی خدمت میں حاضر ہوئی کچھ دریافت کرنے کے
لیے.. تو آپ ﷺ نے فرمایا کہ: پھر آنا۔

تو وہ عورت بولی.. کہ اے اللہ کے رسول ﷺ اگر میں واپس آئی اور آپ نہ ملے تو؟
تو آپ ﷺ نے فرمایا: ”اگر میں تمہیں نہ ملا تو ابو بکر تمہیں مل جائیں گے۔“

اور جب آنحضرت ﷺ حجۃ الوداع کے لیے نکلے تو ابو بکر صدیق رضی اللہ عنہ آپ
ﷺ کے ساتھ تھے۔ نیز جب آنحضرت ﷺ بستر علات پر تھے اور آپ ﷺ کا مرض
شدت اختیار کر چکا تھا تو آپ ﷺ نے فرمایا:

”ابو بکرؓ سے کہو کہ لوگوں کو نماز پڑھا دیں“

تو حضرت عائشہ رضی اللہ عنہا بولیں:

اے اللہ کے رسول ﷺ... وہ بہت نرم دل انسان ہیں اگر آپ کی جگہ پر کھڑے
ہوئے تو لوگوں کو نماز نہیں پڑھا سکیں گے۔

مگر آپ ﷺ نے پھر ارشاد فرمایا کہ :
 ”ابو بکر سے کہو کہ وہ لوگوں کو نماز پڑھائیں“
 حضرت عائشہؓ پھر واپس آگئیں تو آپ ﷺ نے پھر وہی فرمایا کہ :
 ”کہ ابو بکر سے کہو کہ وہ لوگوں کو نماز پڑھادیں کہ تم سب (عورتیں) یوسف والیاں
 ہو۔“

اتنے میں حضرت عمر بن خطاب رضی اللہ عنہ نے تکبیر کہنی شروع کر دی اور آپ
 ﷺ نے انکی تکبیر سن لی تو غصہ کی حالت میں سر اٹھا کر فرمایا :
 کہاں ہیں ابن ابی قحافہ ؟ نہیں... نہیں... نہیں کیونکہ اللہ عزوجل اور مسلمانوں کو
 ابو بکر کے سوا کوئی اور منظور نہیں..
 ابو بکر ہی مسلمانوں کو نماز پڑھائیں۔

کیا یہ واضح ثبوت نہیں ہے اس بات کا کہ صدیق اکبر رضی اللہ عنہ صحابہ کرام
 میں سب سے افضل اور برتر ہیں.. اور خلافت اور امارت کے سب سے زیادہ حقدار
 بھی؟؟۔

آپ ﷺ کے وصال کے بعد مدینہ کے انصار ”سقیفہ بنی ساعدہ“ میں.. سعد بن
 عبادہ رضی اللہ عنہ کے ہاتھ پر بیعت کرنے کے لیے جمع ہوئے.. تو ابو بکر صدیق
 رضی اللہ عنہ کو یہ اطلاع ملی تو وہ عمر بن خطاب اور ابو عبیدہ بن جراح رضی اللہ عنہما کے
 ساتھ وہاں پہنچے اور فرمایا.. یہ کیا ہو رہا ہے؟

تو انصار بولے : ایک امیر آپ میں سے.. اور ایک امیر ہم میں سے۔
 تو ابو بکر صدیق رضی اللہ عنہ نے فرمایا.. کہ ہم میں سے.. یعنی مہاجرین میں سے
 امیر ہوں گے.. اور تم میں سے یعنی.. انصار میں سے ان کے وزیر ہوں گے۔
 پھر ابو بکر رضی اللہ عنہ نے فرمایا : کہ میں نے تم لوگوں کے لئے اس امت کے امانت
 دار کے طور پر ان دونوں آدمیوں عمر اور ابو عبیدہ رضی اللہ عنہما میں سے کسی ایک کو
 منظور کیا ہے۔

پھر حضرت عمر فاروق رضی اللہ عنہ نے ان سے پوچھا.. کہ تم میں سے کون یہ

گوارا کرے گا کہ ان قدموں کو پیچھے لوٹائے جن قدموں کو نبی کریم ﷺ نے آگے بڑھایا تھا؟

اور یہ کہہ کر حضرت عمر رضی اللہ عنہ نے ابو بکر رضی اللہ عنہ کے ہاتھ پر بیعت کی اور پھر باقی لوگوں نے بھی ایسا ہی کیا۔

مگر کچھ انصار نے کہا.. کہ ہم حضرت علی رضی اللہ عنہ کے علاوہ اور کسی کے ہاتھ پر بیعت نہیں کریں گے۔

حضرت علی رضی اللہ عنہ اور بنو ہاشم اور زبیر اور طلحہ رضی اللہ عنہم رسول اللہ ﷺ کی تجہیز و تکفین کے سلسلے میں مصروفیت کی وجہ سے اس بیعت میں شریک نہ ہو سکے۔ اور زبیر بن العوام رضی اللہ عنہ نے کہا کہ :

میں اپنی تلوار کو میان میں نہیں ڈالوں گا جب تک کہ حضرت علی کی بیعت نہیں ہو جاتی :

تو عمر بن خطاب رضی اللہ عنہ نے فرمایا.. کہ اس کی تلوار لو اور پتھر پر دے مارو۔ جب حضرت علی کرم اللہ وجہہ کو ابو بکر صدیق رضی اللہ عنہ کی بیعت کی اطلاع ملی تو انہوں نے کہا.. آپ نے ہمارے سارے معاملات بگاڑ دیئے.. اور ہمارا انتظار نہیں کیا.. اور ہمارے یعنی بنو ہاشم کے کسی حق کی رعایت نہیں کی۔

اس پر ابو بکر صدیق رضی اللہ عنہ نے فرمایا.. ایسا نہیں ہے.. مگر مجھے فتنہ پھیلنے کا ڈر تھا۔ اس کے بعد حضرت علی رضی اللہ عنہ نے بھی ابو بکر رضی اللہ عنہ کے ہاتھ پر بیعت کر لی۔

اور جب ابو بکر صدیق رضی اللہ عنہ نے منصبِ خلافت سنبھال لیا.. تو ابو عبیدہ بن جراح رضی اللہ عنہ نے کہا: مال و دولت کی ذمہ داری میری.. اور حضرت عمر رضی اللہ عنہ نے کہا.. کہ عدل انصاف کے تقاضے میں پورے کروں گا.. مگر پورے ایک سال تک حضرت عمر کے پاس کوئی دو آدمی بھی لڑتے ہوئے نہیں آئے۔ حضرت علی بن ابی طالب اور زید بن ثابت اور عثمان بن عفان رضی اللہ عنہم نے کتابت کے فرائض سنبھال لیے تھے۔

اور جب رسول اللہ ﷺ کے وصال کی خبر پھیلی .. تو دلوں میں ہتاق پیدا ہو گیا، لوگوں میں پھوٹ پڑنے لگی، بہت سے قبائل مسلمانوں کو نقصان پہنچانے کے لیے سر اٹھانے لگے .. اور اس موقع کا فائدہ اٹھانے کی سوچنے لگے .. لوگوں کا اسلام پر قائم رہنا مشکل ہو گیا یہی وجہ تھی کہ مکہ، مدینہ اور طائف کے مکینوں .. اور اعراب کے مہاجرین اور بعض اسلام کے قرضداروں جیسے کہ عبداللہیس وغیرہ کے علاوہ کوئی بھی اسلام پر قائم نہیں رہا۔

ان حالات میں حضرت ابو بکر رضی اللہ عنہ اٹھے اور مرتدین کی سرکوبی کے لیے فوجیں تیار کرنی شروع کر دیں .. انہوں نے خالد بن الولید رضی اللہ عنہ کو طلحہ بن خویلد الاسدی کے پاس بھیجا .. اور عکرمہ بن ابی جہل رضی اللہ عنہ کو مسیلمہ کے پاس یمامہ کے لیے روانہ کر دیا .. اور انہیں کے پیچھے پیچھے انہوں نے شریحہ بن حسنہ کو بھی روانہ کر دیا .. جب وہ لوگ مسیلمہ کے معاملے کو نمٹا چکے تو قضاعہ کی طرف روانہ ہو گئے، مہاجرین ابی امیہ کو اسود العنسی کی فوج کی طرف صنعاء یمن کے لیے روانہ کر دیا، حذیفہ بن محسن کو اہل دبا کی سرکوبی کے لیے عمان روانہ کر دیا، عرقمہ بن ہرمہ کو مہرہ بھیجا، سوید بن مقرن کو تمام یمن کی طرف روانہ کیا، علاء بن الحضرمی کو بحرین بھیجا، حذیفہ بن حجاز کو بنی سلیم اور ہوازن کی طرف بھیجا، عمرو بن عاص کو قضاعہ کی طرف بھیجا، خالد بن سعید کو شام کے لیے روانہ کیا اور اس طرح ابو بکر صدیق رضی اللہ عنہ نے فتنہ کو سر اٹھانے سے پہلے ہی کچل کر رکھ دیا۔

اس کے بعد انہوں نے روم اور فارس کی طرف اپنی فوجیں روانہ کیں جنہوں نے حیرہ، انبار اور عین التمر کو فتح کیا۔

بصری وہ پہلا شہر تھا جو بلاد شام میں خالد بن ولید اور اہل عراق کے ہاتھوں فتح ہوا۔

ایک اعرابی خلیفہ اول کے پاس آیا اور بولا :

کیا آپ رسول اللہ ﷺ کے خلیفہ ہیں ؟

تو ابو بکر صدیق رضی اللہ عنہ نے جواب دیا .. نہیں .. تو وہ اعرابی بولا :

تو پھر آپ کیا ہیں ؟

تو خلیفہ اول نے جواب دیا:

اُن کے بعد باقی رہ جانے والا ہوں۔

ایک دن صہیب بن سنان الرومی خلیفہ رسول علیہ الصلوٰۃ والسلام کے پاس سے گذرے تو ان سے منہ پھیر کر کتر کر گذرنے لگے.. ابو بکر رضی اللہ عنہ نے پوچھا.. کیا بات ہے اس طرح منہ پھیر کر کیوں جا رہے ہو؟ کیا تم تک میری کوئی ناپسندیدہ بات پہنچی ہے؟

تو صہیب رومی رضی اللہ عنہ بولے:

نہیں قسم خدا کی: نہیں: بلکہ: میں نے آپ کے بارے میں ایک ایسا خواب دیکھا ہے جو مجھے پسند نہیں آیا۔

ابو بکر رضی اللہ عنہ خواب کی تعبیر دینا جانتے تھے.. بولے:

تم نے خواب میں کیا دیکھا؟ خدا تمہیں اس خواب کی بھلائی سے نوازے اور اس کے شر سے بچائے.. اس میں ہمارے لیے خیر ہو اور ہمارے دشمنوں کے لیے شر ہو.. اور شکر ہے اللہ رب العالمین کا.. اب اپنا خواب سناؤ تو صہیب بن سنان بولے:

میں نے دیکھا کہ آپ ایک انصاری کے دردازے پر کھڑے ہیں اور آپ کا ہاتھ آپ کی گردن سے بندھا ہے۔

تو ابو بکر صدیق رضی اللہ عنہ نے فرمایا:

بہت اچھا خواب دیکھا ہے تم نے.. اس کی تعبیر یہ ہے کہ: اللہ عزوجل نے قیامت کے دن تک کے لیے میرا دین محفوظ کر لیا ہے۔

ایک روز ابو بکر رضی اللہ عنہ کی بیوی حبیبہ بنت خارجہ رضی اللہ عنہا کا بیٹھا کھانے کو دل چاہا.. انہوں نے اپنے شوہر سے اپنی اس خواہش کا اظہار کیا.. تو انہوں نے جواب دیا:

ہمارے پاس اُسے خریدنے کی گنجائش نہیں۔

تو حبیبہ بنت خارجہ رضی اللہ عنہا بولیں! کہ میں روزمرہ کے اخراجات میں سے کچھ دن تک بچت کروں گی تاکہ بیٹھا خرید سکوں۔

تو ابو بکر رضی اللہ عنہ بولے: کہ ہاں ایسا کر لو۔

اور جب انہوں نے ایسا کرنا شروع کیا تو بہت دنوں میں جا کر کہیں تھوڑی سی پخت ہوئی۔ اور جب انہوں نے میٹھا خریدنے کے لیے ابو بکر رضی اللہ عنہ سے اس پخت کا ذکر کیا تو انہوں نے ان سے وہ پیسے لیے اور واپس بیت المال میں لوٹا دیے اور کہا:

اس کا مطلب ہے کہ یہ ہماری ضرورت اور خرچ سے زیادہ ہے۔

اور پھر انہوں نے اپنے اخراجات میں سے اتنی مقدار کم کر دی جتنی ان کی بیوی نے روز تھوڑی تھوڑی بچائی تھی۔ اور جو اب تک ان کے پاس ان کی ضرورت سے زیادہ آتا رہا تھا وہ انہوں نے بیت المال میں موجود اپنے حصے میں سے ادا کیا۔

حضرت عمر بن خطاب رضی اللہ عنہ کا معمول تھا۔ کہ وہ مدینہ میں رہنے والی ایک بوڑھی عورت کا بہت خیال رکھتے تھے۔ اور روز رات کو جا کر اس کے کام کاج نمٹاتے تھے اور کھانے پینے کا خیال رکھتے تھے۔ مگر وہ جب بھی اس کے پاس پہنچتے تھے انہیں پتہ چلتا تھا کہ ان سے پہلے کوئی اور آکر اس کے سب کام نمٹا گیا ہے۔ تو حضرت عمرؓ نے یہ سوچ کر کہ وہ شخص ان پر سبقت نہ لے جائے۔ اس بوڑھی عورت کے گھر کے کئی چکر لگائے اور اس کا کام کیا۔ آخر کار انہوں نے اس شخص کا پتہ چلا لیا جو ان سے پہلے آکر سب کام کر جاتا تھا۔ اور وہ ابو بکر صدیق رضی اللہ عنہ تھے۔ تو حضرت عمر رضی اللہ عنہ بولے:

مجھے قسم ہے کہ وہ آپ ہی ہیں۔

ایک مرتبہ کا واقعہ ہے کہ ابو بکر رضی اللہ عنہ کی خدمت میں ”خزیرہ“ بطور ہدیہ پیش کیا گیا۔ (خزیرہ ایک کھانے کا نام ہے جس میں گوشت کے چھوٹے چھوٹے ٹکڑے پانی میں اچھی طرح گلے جاتے ہیں اور پھر اس پر آٹا چھڑکا جاتا ہے) اس وقت آپ کے ساتھ حارث بن کلدہ بھی وہیں موجود تھے۔ دونوں وہ ”خزیرہ“ کھانے لگے کہ اچانک حارث بن کلدہ بولے:

اے رسول اللہ کے خلیفہ کھانے سے اپنا ہاتھ اٹھالیجیے۔ کہ قسم خدا کی اس میں پورے

سال کے برابر زہر بھرا ہوا ہے جس سے میں اور آپ ایک ہی دن میں مر سکتے ہیں۔
 ایک دن خلیفہ اول نے درخت پر ایک پرندہ کو بیٹھا ہوا دیکھا تو کہنے لگے :
 خوش نصیب ہے تو اے پرندے .. !! قسم خدا کی میرا دل یہ چاہتا ہے کہ میں
 بھی تیری طرح ایک پرندہ ہوتا .. جو درخت پر کودتا پھرتا ہے .. اور کھجور کھاتا ہے
 اور پھر اڑ جاتا ہے .. تیرا نہ حساب کتاب ہوتا ہے .. نہ کسی عذاب کا خوف۔
 پھر کہتے .. کہ قسم خدا کی میرا دل چاہتا ہے کہ میں راستے میں کھڑا ایک درخت
 ہوتا .. اور اونٹ میرے پاس سے ہو کر گزرتا .. اور مجھے لیکر اپنے منہ میں رکھتا .. اور
 کھاتا .. اور خوب چباتا .. اور پھر فضلہ کی شکل میں مجھے نکال دیتا مگر میں انسان نہ
 ہوتا .. !!

حالانکہ رسول اللہ ﷺ نے ابو بکر صدیق رضی اللہ عنہ کو دینا میں ہی جنت کی بشارت
 دیدی تھی مگر پھر بھی اللہ عزوجل سے ڈرا اور خوف کا یہ عالم تھا۔
 اور پھر حضرت ابو بکر صدیق رضی اللہ عنہ بیمار پڑ گئے .. اور ان کا جسم کمزور ہوتا
 چلا گیا .. مگر اس کے باوجود انہوں نے زیر موک کی طرف فوجیں روانہ کیں۔
 ایک دن بہت ٹھنڈ تھی کہ .. ابو بکر رضی اللہ عنہ نے غسل فرمایا .. جس کی وجہ
 سے انہیں بخار آ گیا .. اور وہ پورے پندرہ روز تک نماز پڑھانے نہ جاسکے اور حضرت
 فاروق رضی اللہ عنہ کو حکم دیا کہ وہ لوگوں کو نماز پڑھائیں .. تو آپ کے گھر والوں
 نے آپ سے کہا :

اے اللہ کے رسول کے خلیفہ : کیا آپ کو دیکھنے اور علاج کرنے کے لیے کسی طبیب
 کو نہ بولیں ؟

تو خلیفہ اول بولے :

میرے طبیب نے مجھے دیکھ لیا ہے۔

تو حبیبہ بنت خارجه رضی اللہ عنہا نے پوچھا کہ انہوں (طبیب) نے آپ سے کیا کہا؟
 جس پر ابو بکر رضی اللہ عنہ بولے : اس نے کہا ہے کہ ..

اِنِّی فَعَّالٌ لِّمَا اُرِیدُ

میں وہی کرتا ہوں جو میں چاہتا ہوں
تو جیبہ بنت خارجه ان کا مطلب سمجھ گئیں اور خاموش ہو گئیں۔
جب خلیفہ اول قریب المرگ تھے تو بولے کہ :

جب میں نے رسول اللہ ﷺ کے حضور میں یہ آیت پڑھی۔

يَا أَيُّهَا النَّفْسُ الْمُطْمَئِنَّةُ ارْجِعِي إِلَىٰ رَبِّكِ رَاضِيَةً مَّرْضِيَّةً (الفجر ۲۷، ۲۸)

اے اطمینان پانے والی روح! اپنے پروردگار کی طرف لوٹ چل۔ تو اس سے
راضی وہ تجھ سے راضی۔

اور کہا کہ یا رسول اللہ ﷺ: یہ آیت کتنی پیاری ہے تو آپ ﷺ نے ارشاد فرمایا:

اے ابو بکر تمہاری موت کے وقت فرشتہ تم سے یہی کہے گا۔

پھر ابو بکر رضی اللہ عنہ نے اپنی بیٹی عائشہ سے کہا:

بیٹی میں نے تمہیں ایک باغ عطا کیا تھا جو آج مال اور ورثہ ہے اور تمہارے دو بھائی اور
دو بہنیں ہیں.. تو تم لوگ اللہ کی کتاب قرآن کی روشنی میں سے آپس میں بانٹ لینا۔
تو حضرت عائشہ رضی اللہ عنہا بولیں:

قسم خدا کی اگر ایسا اور ایسا ہوتا تو میں اسے چھوڑ دیتی.. مگر ایک تو اسماء ہو گئی یہ
دوسری کون ہے؟

تو ابو بکر رضی اللہ عنہ بولے:

جو جیبہ بنت خارجه کے پیٹ میں ہے.. مجھے لگتا ہے کہ وہ لڑکی ہوگی.. تم اس کا خیال
رکھنا۔

حضرت عائشہ رضی اللہ عنہا نے جواب دیا:

میں ایسا ہی کروں گی۔

پھر وہ ان کے سرہانے بیٹھ گئیں اور یہ شعر پڑھا:

وکل ذی ابل سیوردھا وکل ذی سلب لابد مسلوب

اور ہر اونٹ والا ایک دن اس کو گھاٹ پر لے جاتا ہے۔ اور جس کے پاس بھی مال ہوتا ہے ایک نہ ایک دن اس سے لے لیا جاتا ہے۔
 دراصل یہ شعر ”وکل ذی ابل یوما موردھا“ تھا مگر حضرت ابو بکر رضی اللہ عنہ ان کے شعر کا مفہوم سمجھ گئے اور بولے :
 ایسے نہیں بیٹھی بلکہ ایسے جیسے کہ اللہ عزوجل نے ارشاد فرمایا :
 ”وَجَاءَتْ سَكْرَةُ الْمَوْتِ بِالْحَقِّ“ (ق: ۱۹)
 اور آگئی موت کی سختی سچ سچ
 تو حضرت عائشہ گویا ہوئیں :-

و ایض یستسقی الغمام بوجهہ فمال الیتامی عصمة للارامل
 اور وہ (آنحضور ﷺ) سفید چہرے والا ہے۔ بارش طلب کی جاتی ہے اس کے
 وسیلے سے وہ یتیموں کا ٹھکانہ اور بیواؤں کی پناہ گاہ ہے
 تو رسول اللہ ﷺ کے خلیفہ بولے :
 کہ وہ رسول ﷺ ہیں۔
 حضرت ابو بکر رضی اللہ عنہ کے آخری الفاظ یہ تھے :

تَوَفَّنِي مُسْلِمًا وَأَلْحِقْنِي بِالصَّالِحِينَ

(اے اللہ) مجھے حالت اسلام میں وفات عطا فرما اور نیکوں کاروں سے ملا دے
 حضرت ابو بکر رضی اللہ عنہ کی خلافت کی مدت دو سال تین ماہ دس راتیں تھی۔
 انتقال کے وقت ان کی عمر ۶۳ سال تھی۔
 جب ان کا انتقال ہو گیا۔ تو شرمکہ ہل کر رہ گیا۔ ان کے والد نے پوچھا: یہ کیا ہوا؟
 تو لوگوں نے بتایا۔ کہ آپ کے بیٹے کا انتقال ہو گیا۔
 تو وہ بولے: ان کے بعد ان کی جگہ کون سنبھال لے گا؟
 کہا گیا۔ کہ عمر بن خطاب رضی اللہ عنہ :
 تو ابو قحافہ بولے: ان کے دوست اور سا تھی۔
 حضرت ابو بکر رضی اللہ عنہ کا خواب سچ ہو گیا۔ اور ان کی بیوی حبیبہ بنت خارجه کے

یہاں ایک بیٹی کی ولادت ہوئی اور ان کا نام اُمّ کلثوم رکھا گیا۔
حضرت ابو بکر رضی اللہ عنہ کے انتقال کے بعد اسراف بن عتبہ بن عمر نے حبیبہ بنت
خارجہ سے شادی کر لی۔

اُمّ الخیر

اُمّ الخیر: جلیل القدر صحابی جناب بن جنادة (ابو ذر غفاری) رضی اللہ عنہ کی بیوی ہیں۔

ایک دن ابو ذر اور ان کے بھائی انیس اپنے گھر کے سامنے بیٹھے تھے کہ اتنے میں ان کے سامنے مکہ کا ایک آدمی آیا تو ابو ذر نے اس سے پوچھا: مکہ کی کوئی خبر؟ تو وہ آدمی بولا:

جی ہاں۔ مکہ میں ایک شخص یہ دعویٰ کرتا ہے کہ وہ نبی ہے۔ اور وہ اپنی قوم کے خداؤں سے بیزار ہے اور کسی اور کی عبادت کے لیے دعوت دیتا ہے۔ ابو ذر یہ خبر سنتے ہی کچھ بے کُل سے ہو گئے۔ جب وہ آدمی چلا گیا تو وہ اپنے بھائی انیس کی طرف متوجہ ہوئے اور بولے کہ:

تم فوراً اس وادی میں جاؤ اور اس آدمی سے ملو جو اپنے نبی ہونے کا دعویٰ کرتا ہے اور یہ کہ اس کے لیے آسمان سے خبر آتی ہے۔ وہ جو کہتا ہے غور سے سنو اور اس سے بات کرو اور مجھے آکر اس کے بارے میں سب کچھ بتاؤ۔

تو انیس ایک اونٹ پر سوار ہو کر اُمّ القری (مکہ) کی جانب چل دیے اور ادھر ابو ذر نہایت پیتائی سے اپنے بھائی کے واپس آنے کا انتظار کرنے لگے اور جیسے ہی ان کے بھائی واپس آئے وہ دوڑ کر ان کے پاس گئے اور پوچھا کیا خبر لائے ہو؟

تو انیس بولے: قسم خدا کی میں نے ایک ایسے شخص کو دیکھا جو بھلائی کرنے کی ترغیب دیتا ہے اور برائی سے روکتا ہے اور کہتا ہے کہ اللہ نے اسے بھیجا ہے اور میں نے

دیکھا کہ وہ ساری اچھی باتوں کا حکم دیتا ہے۔

تو ابو ذر غفاری بولے :

لوگ ان کے بارے میں کیا کہتے ہیں؟

تو انیس بولے :

لوگ کہتے ہیں کہ وہ شاعر ہے، جادو گر ہے، دیوانہ ہے۔ مگر قسم خدا کی وہ سچا ہے جب کہ لوگ جھوٹے ہیں۔

تو ابو ذر بولے کہ :

کہ ان سب باتوں سے میری پوری طرح تسلی نہیں ہوئی میری مدد کرو کہ میں خود مکہ جا کر دیکھوں۔

تو انیس انہیں خبردار کرتے ہوئے بولے.. وہ تو ٹھیک ہے.. مگر تم مکہ والوں سے ہوشیار رہنا۔

ابو ذر نے فوراً اپنی تیاری شروع کر دی۔ اور ساتھ میں کچھ کھجوریں پانی کا ایک مشکیزہ اور چھڑی لی اور امّ القریٰ (مکہ مکرمہ) کی طرف روانہ ہو گئے مکہ پہنچ کر وہ مسجد میں آئے اور نبی کریم ﷺ کو تلاش کرنے لگے، جبکہ وہ مسجد میں آئے اور نبی کریم ﷺ کو تلاش کرنے لگے، جبکہ وہ انہیں پہچانتے بھی نہیں تھے اور نہ ہی لوگوں سے ان کے بارے میں پوچھنا مناسب لگا یہاں تک کہ رات ہو گئی تو وہ وہیں مسجد میں ہی لیٹ گئے کہ علی بن ابی طالب نے انہیں دیکھ لیا اور سمجھ گئے کہ جناب بن جنادہ اس شہر میں اجنبی ہے تو علی بن ابی طالب بولے :

میرے خیال سے تم اجنبی ہو؟

تو ابو ذر غفاری بولے : جی ہاں!

تو علی بن ابی طالب نے ان سے کہا کہ :

میرے ساتھ گھر چلو :

وہ انہیں لیکر ”خدیجہ بنت خویلد“ کے گھر کے مہمان خانے میں لے آئے۔ اس دوران دونوں نے ایک دوسرے سے کوئی سوال نہیں کیا۔ یہاں تک کہ صبح ہو گئی

تو ابو ذر غفاری پھر مسجد واپس آگئے اور نبی کریم ﷺ کی تلاش شروع کر دی۔ نہ تو کسی سے ان کے بارے میں پوچھا اور نہ ہی کسی نے ان کو کچھ بتایا۔ جب رات ہو گئی تو وہ وہیں لیٹنے کی تیاری کرنے لگے کہ حضرت علی پھر وہاں سے گذرے اور بولے :
کیا تمہیں ابھی تک اپنا ٹھکانہ نہیں ملا؟
تو ابو ذر غفاری بولے :
نہیں۔

حضرت علی بن ابی طالب بولے کہ : اچھا میرے ساتھ چلو۔
دونوں پھر چل دیئے۔ ابو ذر نے اپنی رات گزاری۔ اور صبح ہوتے ہی نبی کریم ﷺ کی تلاش میں پھر مسجد طرف چل دیئے۔ جب دن ڈھل گیا اور رات نے اپنے پردے گہرے کرنے شروع کر دیئے تو حضرت علی پھر وہاں سے گذرے اور ابو ذر سے بولے :
میرے ساتھ آؤ :

اور دونوں خاموشی سے چل دیئے۔
تھوڑی دیر بعد حضرت علی گویا ہوئے : کیا تم مجھے نہیں بتاؤ گے کہ تمہاری یہاں آمد کا کیا مقصد ہے؟
ابو ذر غفاری نے جواب دیا :
اگر مجھ سے وعدہ کرو کہ تم مجھے صحیح راستہ دکھاؤ گے تو میں بولوں؟
تو علی بن ابی طالب نے فرمایا : میں ایسا ہی کروں گا۔
اس پر ابو ذر غفاری کہنے لگے کہ :

ہم نے سنا تھا کہ یہاں کہ ایک شخص سے جو اپنے نبی ہونے کا دعویٰ دار ہے۔ تو میں نے اپنے بھائی کو اس سے ملنے کے لیے بھیجا اور وہ مل کر واپس بھی آ گیا۔ مگر مجھے اس کی باتوں سے پوری طرح تسلی نہیں ہوئی تو میں خود اس سے ملنے چلا آیا۔
تو حضرت علی فوراً بولے :

وہ ایک حقیقت ہیں اور وہ رسول اللہ ﷺ ہیں۔ اب جبکہ تمہیں صحیح بات پتہ

چل گئی.. تو اب تم میرے ساتھ آؤ.. جہاں جہاں میں جاؤں میرے ساتھ رہنا.. اور جوں ہی مجھے کوئی ایسا آتا ہوا محسوس ہوا جس سے تمہیں خطرہ ہو سکتا ہے تو میں فوراً دیوار کا سہارا لیکر ایسے ظاہر کروں گا جیسے میں اپنی چیل درست کر رہا ہوں اور تم وہاں سے چلے جانا۔

وہ دونوں چل دیئے یہاں تک کہ ابوذر غفاری رسول ﷺ تک پہنچ گئے اور ان کی خدمت میں حاضر ہو کر بولے :

السلام علیکم:

یہ وہ پہلی تحیت تھی جو اسلام میں سکھائی گئی تھی.. تو جواب میں نبی کریم ﷺ نے فرمایا:

وعلیک السلام ورحمة اللہ وبرکاتہ..

تم کون ہو؟

تو ابوذر غفاری بولے : میں غفار قبیلے سے تعلق رکھتا ہوں۔

تو رسول اللہ ﷺ انہیں بار بار تعجب سے دیکھنے لگے... تو ابوذر اپنے دل ہی دل میں

کہنے لگے : کیا ان کو میرا غفار قبیلے سے متعلق ہونا ناگوار گذرا؟

پھر آپ ﷺ نے دریافت فرمایا : تم یہاں کب سے ہو؟

تو ابوذر بولے : تین دن سے میں یہاں ہوں۔

تو آپ ﷺ نے پوچھا : تو تمہیں کھانا کون کھلاتا تھا؟

تو ابوذر غفاری نے جواب دیا : آب زمزم کے سوا اور کچھ نہ تھا۔

تو رسول اللہ ﷺ نے ارشاد فرمایا : وہ تو بڑا مبارک ہے اور کھانے کا کھانا ہے۔

ابوذر غفاری نے کہا : آپ جو کچھ کہتے ہیں مجھے سنائیے۔

تو آپ ﷺ نے فرمایا : ”وہ کوئی شعر تو نہیں جو تمہیں سناؤں یہ تو قرآن کریم ہے“

تو ابوذر غفاری بولے : تو پھر مجھے پڑھ کر سنائیں۔

پھر رسول اللہ ﷺ نے.. جو کچھ ان کے خدا نے ان پر نازل فرمایا تھا وہ پڑھنا

شروع کر دیا.. اور ابوذر غفاری مبہوت ہو کر بڑے غور سے سننے لگے۔ پھر رسول اللہ

ﷺ نے آپ پر اسلام پیش کیا اور دعوت دی تو ابوذر غفاری رضی اللہ تعالیٰ عنہ نے کلمہ شہادت

اشھدان لا الہ الا اللہ واشھدان محمداً عبداً ورسولہ

پڑھا.. پھر انہوں نے اپنا ہاتھ بڑھا کر آپ ﷺ سے مصافحہ کیا اور آپ ﷺ کے دست مبارک پر اپنی زبان اور دل سے بیعت کی۔

تو رسول اکرم ﷺ نے ان سے فرمایا :

اپنی قوم کے پاس واپس جاؤ اور انہیں سب کچھ بتاؤ.. اور مکہ والوں سے اپنی بات چھپا کر رکھنا کہ ”مجھے ان کی طرف سے خطرہ ہے“۔

تو ابوذر غفاری رضی اللہ عنہ بولے :

قسم اس ذات پاک کہ جس نے آپ کو حق کے ساتھ بھجا ہے.. میں ان سب کے درمیان چیخ چیخ کر یہ بات بتاؤں گا۔

پھر ابوذر غفاری رضی اللہ عنہ وہاں سے نکل کر مسجد آئے.. اور بلند آواز میں مخاطب ہوتے ہوئے بولے :

اے قریش کے لوگو!

میں گواہی دیتا ہوں کہ اللہ کے سوا کوئی معبود نہیں اور محمد ﷺ اللہ کے رسول ہیں۔ یہ سنتے ہی لوگ ان پر ٹوٹ پڑے اور بڑی طرح مار مار کر ان کو زمین پر گرا دیا کہ اتنے میں آپ ﷺ کے چچا عباس بن عبدالمطلب ادھر آنکے اور جب انہوں نے یہاں یہ حال دیکھا تو ایک دم آگے بڑھے اور ڈھال بن کر ابوذر غفاری رضی اللہ عنہ پر جھک گئے اور لوگوں سے بولے :

بتا ہی ہو تم لوگوں پر.. کیا غفار قبیلہ کے آدمی کو مارنا چاہتے ہو جبکہ تمہاری تجارت اور تمہاری گذرگاہ غفار قبیلہ ہی ہے۔

تو قریش کے سردار فوراً بولے :

نہیں ہم یہ نہیں چاہتے : کہ غفار ہماری شام جانے والی تجارت میں رکاوٹ پیدا کرے اور نہ ہی ہم یہ چاہتے ہیں کہ غفار کے کسی آدمی کا ہمارے یہاں کوئی بدلہ ہو۔

پھر عباس رضی اللہ عنہ ابوذر غفاری کو ان سے بچانے کے بعد انہیں تسلی تشریف دینے لگے.. مگر اگلے ہی روز ابوذر غفاری پھر دوبارہ وہیں واپس آئے اور زم زم سے غسل کرنے کے بعد حرم کی طرف روانہ ہو گئے.. اور وہاں پہنچ کر پھر بلند آواز میں اعلان کیا: اے قریش کے لوگو!

میں گواہی دیتا ہوں کہ اللہ کے سوا کوئی معبود نہیں اور محمد ﷺ اللہ کے رسول ہیں۔
قریش کے لوگ پھر ان پر ٹوٹ پڑے اور اتنا مارا کہ وہ بے ہوش ہو کر گر پڑے اور پھر عباس بن عبدالمطلب رضی اللہ عنہ نے آکر ان کی جان بچائی.. اور جب ابوذر کو ہوش آیا تو وہ مسکراتے ہوئے اٹھے اور رسول ﷺ کی جانب چل دیئے.. اور بڑے مطمئن دل کے ساتھ آپ ﷺ کی خدمت میں حاضر ہوئے.. اور غفار واپس جانے کی اجازت مانگی.. تو آپ ﷺ نے ارشاد فرمایا.. ”مجھے توجہ دلائی گئی ہے ایک ایسی زمین کی طرف جو کھجور کے درختوں سے بھر پور ہوگی اور میرے خیال سے وہ یثرب کے سوا اور کوئی نہیں.. تو کیا تم اپنی قوم تک میرا پیغام پہنچا دو گے؟ ہو سکتا ہے اللہ عزوجل تمہاری ذات سے انہیں فائدہ پہنچائیں اور تمہیں اجر و ثواب سے نوازیں تو جناب بن جنادہ بولے:

میں ایسا ضرور کروں گا۔

پھر ابوذر غفاری مکہ سے نکل کر جب اپنے بھائی انیس سے ملے تو انہوں نے ابوذر رضی اللہ عنہ سے دریافت کیا:

کیا کر کے آئے ہو؟

تو ابوذر لغفاری رضی اللہ عنہ جواب دیا:

میں اسلام لے آیا ہوں اور اس کی تصدیق کرتا ہوں۔

تو انیس بولے:

مجھے تمہارے دین سے کوئی بیزاری نہیں.. میں بھی اسلام لاتا ہوں اور تائید کرتا ہوں۔

پھر وہ دونوں اپنی والدہ کے پاس آئے تو انہوں نے ابوذر سے پوچھا: کیا دیکھا تم نے؟

تو انی ذر غفاری رضی اللہ عنہ یوں گویا ہوئے :-

میں نے ایک ایسے شخص کو دیکھا ہے.. جو مروت میں اپنی قوم میں سب سے افضل ہے.. اخلاق میں سب سے بہتر ہے.. لوگوں سے ملنے جلنے میں سب سے بڑھ کر ہے.. اپنے پڑوسیوں کا خیال رکھنے میں سب سے بہتر ہے اور امانت، دیانت داری اور علم و متانت میں سب سے بڑھ کر ہے، اپنی گفتگو میں سب سے سچا ہے.. اور برائی و دل آزاری سے سب سے زیادہ دور ہے.. اور اس کی قوم نے اُسے ”الامین“ کا خطاب دے رکھا ہے.. وہ بڑی نرمی اور محبت سے اللہ کی طرف دعوت دیتا ہے.. گناہوں اور برائیوں سے روکتا ہے.. اور میں نے گواہی دیدی ہے کہ اللہ کے سوا کوئی معبود نہیں.. اور محمد ﷺ اللہ کے بندے اور رسول ہیں.. اور میں بھی اسلام لے آیا ہوں اور میرا بھائی بھی۔

توان کی والدہ یولیس :

مجھے تم دونوں کے دین سے کوئی پیرزاری نہیں.. میں بھی اسلام لاتی ہوں اور تائید کرتی ہوں۔

پھر ابو ذر غفاری رضی اللہ عنہ نے اپنی بیوی (اُمّ الخیر) کو سب باتیں بتائیں.. کہ اُمّ القریٰ (مکہ) میں کیا کیا ہوا..!! تو وہ قریش کے لوگوں کو برا بھلا کہنے لگیں.. اور پھر یولیس :

مبارک ہو ابو ذر.. آپ بڑے خوش نصیب ہیں.. کہ آپ نے رسول ﷺ کو دیکھا اور ان سے باتیں کیں.. ہم تو انہیں اس وقت تک نہیں دیکھ سکتے جب تک ہمارے پاس ان کے ظاہر ہونے کی اطلاع نہ پہنچ جائے.. تاکہ پھر ہم ان سے ملنے جا سکیں.. پھر اُمّ الخیر رضی اللہ عنہا نے بھی کلمہ شہادت پڑھ لیا اور اسلام لے آئیں۔

پھر ابو ذر غفاری اپنے لوگوں کے پاس آئے.. تو وہ انہیں قبیلہ کے سردار (خفاف بن رحصہ) کے پاس بیٹھے ہوئے ملے.. تو ابو ذر غفاری رضی اللہ عنہ ان لوگوں کے پاس بیٹھ کر انہیں رسول اللہ ﷺ کی باتیں بتانے لگے اور انہیں اسلام کی طرف راغب کرنے کی کوشش کرنے لگے.. یہاں تک کہ خفاف بن رحصہ اسلام لے

آیا.. اور پھر بہت سے لوگوں نے اپنے سردار کی دیکھا دیکھی میں اسلام قبول کر لیا.. اور ابو ذر غفاری رضی اللہ عنہ کی توبہ تمنا تھی.. کہ پورا غفار اسلام لے آئے لیکن کچھ لوگوں نے کہا:

اگر محمد یہاں آئے تو ہم اسلام لے آئیں گے..

پھر ابو ذر رضی اللہ عنہ ہر طرح سے اس کوشش میں لگے رہے کہ انہیں رسول اللہ ﷺ کے بارے میں ساری خبریں ملتی رہیں.. جب بھی مکہ سے سوار آتے تھے.. وہ آپ ﷺ کے بارے میں سوال کرتے تھے.. اور اُس وقت تو ابو ذر رضی اللہ عنہ اور ان کی بیوی اُم الخیر کے دل خوشی سے معمور ہو گئے.. جب انہیں یہ پتہ چلا کہ انصار نے رسول اللہ ﷺ کے ہاتھ پر بیعت کر لی ہے.. اور آپ ﷺ اور آپ کے صحابہ کرام یثرب کے لیے ہجرت کر گئے ہیں۔

اور جب انہیں یہ پتہ چلا کہ رسول اللہ ﷺ اپنے دوست اور ساتھی صدیق اکبر رضی اللہ عنہ کے ہمراہ مکہ سے نکل چکے ہیں.. اور غفار کی طرف ہی آرہے ہیں.. تو ابو ذر غفاری رضی اللہ عنہ اپنی پوری قوم کو لیکر نکل پڑے.. آگے آگے خود تھے.. اور پھر سب لوگ راستے کے دونوں طرف کھڑے ہو کر بے چینی سے آپ ﷺ کی آمد کا انتظار کرنے لگے۔

اور جب آپ ﷺ تشریف لے آئے.. تو غفار کے جو لوگ اسلام لے آئے تھے انہوں نے آپ ﷺ کو سلام کیا.. اور پھر ابو ذر غفاری رضی اللہ عنہ اور خفاف بن رحضہ آپ ﷺ کے دائیں اور بائیں بیٹھ گئے۔ پھر آپ ﷺ نے قرآن کی تلاوت فرمائی.. اور لوگوں کو اسلام کی طرف دعوت دینے لگے.. یہاں تک کہ غفار کے سب ہی لوگ اسلام لے آئے۔

اور پھر ابو ذر اور ان کی بیوی اُم الخیر رضی اللہ عنہما بھی ہجرت کر گئے.. ابو ذر غفاری رضی اللہ عنہ آپ ﷺ کی خدمت میں لگے رہتے تھے.. کہ ایک دن.. انہوں نے رسول ﷺ کو نماز میں یہ آیت پڑھتے ہوئے سنا:

إِنْ تَعْلِبْتَهُمْ فَإِنَّهُمْ عِبَادُكَ وَإِنْ تَغْفِرْ لَهُمْ فَإِنَّكَ أَنْتَ الْعَزِيزُ الْحَكِيمُ (المائدة: ۱۶۸)

اگر آپ انھیں عذاب دیں تو یہ آپ کے بندے ہیں۔ اور اگر آپ انہیں بخش دیں تو آپ غالب حکمت والے ہیں۔

اور جب آپ ﷺ نماز پڑھ کر فارغ ہو گئے تو ابو ذر رضی اللہ عنہ نے آپ ﷺ سے پوچھا.. کہ یا رسول اللہ ﷺ: آپ اسی ایک آیت کو پڑھتے رہے اور رکوع اور سجدہ کرتے رہے؟ تو رسول اللہ ﷺ نے ارشاد فرمایا:

فانی سالت الله الشفاعة فاعطانيها وهي نائلة ان شاء الله لمن لا يشرك بالله عز وجل

پس میں نے اللہ تعالیٰ سے شفاعت طلب کی تو انہوں نے مجھے عطا فرمادی اور اگر اللہ نے چاہا تو یہ شفاعت ہر اس شخص کو ملے گی جو اللہ عزوجل کے ساتھ کسی کو شریک نہیں ٹھہرائے گا۔

ایک رات رسول اللہ ﷺ نے اپنے صحابہ سے دریافت فرمایا۔

ایکم یلقانی علی الحال الذی افاقہ علیہا؟

تم میں سے کون مجھ سے اسی حال میں ملے گا جس حال میں میں اُسے چھوڑ کر جاؤں گا تو سب کے سب صحابہ خاموش رہے:

اور ابو ذر رضی اللہ عنہ بولے: میں..

تو آپ ﷺ نے فرمایا ”تم نے سچ کہا“ پھر آپ ﷺ نے فرمایا۔

ما ظلت الخضراء ولا اقلت الغبراء علی ذی لهجة اصدق من ابی ذر ابو ذر سے زیادہ سچا لہجہ رکھنے والے آدمی پر نہ تو کسی درخت نے سایہ کیا اور نہ ہی کسی زمین نے اٹھلایا۔

ایک روز ابو ذر آپ ﷺ کی خدمت میں حاضر ہوئے تو آپ ﷺ نے فرمایا:

”ہر وہ بندہ کہ جس نے.. لا ا له ! لا الله کہا اور پھر اس کا انتقال ہو گیا اسی حالت میں.. تو وہ جنت میں داخل ہوگا۔“

تو ابو ذر غفاری رضی اللہ عنہ نے پوچھا:

اگرچہ اس نے زنا کیا ہو؟ اور چوری کی ہو تب بھی؟

تو آپ ﷺ نے جواب دیا:

”وإن زنا وإن سرق“

چاہے اس نے زنا کیا ہو اور چوری کی ہو تب بھی۔

تو ابو ذر غفاری رضی اللہ عنہ نے پھر پوچھا:

چاہے اس نے زنا کیا ہو اور چوری کی ہو تب بھی؟

تو آپ ﷺ نے جواب دیا:

”وإن زنا وإن سرق“

کہ چاہے اس نے زنا کیا ہو یا چوری کی ہو تب بھی۔

تو ابو ذر غفاری رضی اللہ عنہ نے پھر سوال کیا:

اگر اس نے زنا کیا ہو اور چوری کی ہو تب بھی؟

تو آپ ﷺ نے پھر یہی فرمایا:

”وإن زنا وإن سرق علی رغم انف ابی ذر“

چاہے اس نے زنا کیا ہو اور چوری کی ہو تب بھی.. چاہے ابو ذر اس کو پسند کریں یا نہ کریں

پھر ابو ذر غفاری رضی اللہ عنہ نے آپ ﷺ سے نماز کے بارے میں دریافت کیا

تو آپ ﷺ نے جواب دیا۔ ”یہ بہترین موضوع ہے.. جو چاہے کم کر لے..

جو چاہے زیادہ کر لے۔

تو ابو ذر رضی اللہ عنہ نے پھر پوچھا:

اے اللہ کے رسول ﷺ ان میں سے بہتر کیا ہے؟

تو آپ ﷺ نے فرمایا:

”جُهِدْ مَنْ مَقِلْ أَوْ سِرَّ إِلَى فَقِيرٍ“

ایک کام کرنے کی محنت

تو ابو ذر غفاری رضی اللہ عنہ نے دریافت کیا: یا رسول اللہ ﷺ سب سے پہلے نبی

کون تھے؟

تو آپ ﷺ نے فرمایا: آدم علیہ السلام.

تو ابوذر غفاری رضی اللہ عنہ نے پھر پوچھا: یا رسول اللہ ﷺ.. کیا وہ نبی تھے؟
تو آپ ﷺ نے فرمایا: ”کہ وہ نبی مکلم تھے“۔ یعنی کہ وہ ایسے نبی تھے کہ جن سے
اللہ عزوجل نے گفتگو فرمائی تھی۔

تو ابوذر غفاری رضی اللہ عنہ نے پھر پوچھا: اور پیغمبر کتنے ہیں؟
تو آپ ﷺ نے فرمایا: تین سوا اور کچھ۔“

تو ابوذر غفاری رضی اللہ عنہ نے پھر پوچھا: اے اللہ کے نبی یہ بتائیے کہ آپ پر سب
سے زیادہ عظیم چیز کیا نازل ہوئی؟
تو آپ ﷺ نے جواب دیا: ”آیت الکرسی“

ابوذر غفاری رضی اللہ عنہ آپ ﷺ کی کوئی بھی مجلس ہو کبھی ناغہ نہیں کرتے
تھے.. اور کبھی نہ ختم ہونے والے آنحضرت ﷺ کے چشمہ فیض سے علم و حکمت
کے موتی چنتے اور سیراب ہوتے رہتے تھے.. اور جب اپنے گھر واپس لوٹتے تھے تو
ساری باتیں پھر اپنی بیوی کو بتاتے تھے۔

ایک دن ابوذر غفاری رضی اللہ عنہ نے رسول اللہ ﷺ سے دریافت کیا.. اے اللہ
کے نبی ﷺ سب سے بہتر اور افضل عمل کون سا ہے؟
تو آپ ﷺ نے فرمایا! اللہ کی ذات پر ایمان، اور اللہ کی راہ میں جہاد (ایمان باللہ
عزوجل و جہاد فی سبیلہ)

تو پھر ابوذر رضی اللہ عنہ نے پوچھا: مؤمنوں میں سب سے زیادہ مکمل ایمان کس کا
ہوگا؟

تو آپ ﷺ نے فرمایا: ”جو سب سے بہتر اخلاق والا ہوگا“۔ (احسنہم اخلاقاً)
ابوذر غفاری رضی اللہ عنہ پھر پوچھا: یا رسول اللہ ﷺ مومنین میں سے کون سب
سے اچھا مسلمان ہے؟

تو آپ ﷺ نے فرمایا:

من سلم الناس من لسانہ ویدہ۔

”وہ کہ جس کی زبان اور ہاتھ کے شر سے لوگ محفوظ رہیں۔“

تو ابو ذر رضی اللہ عنہ نے پھر پوچھا: .. ”اے اللہ کے نبی ﷺ کون سی ہجرت سب سے افضل ہے؟“

تو آپ ﷺ نے فرمایا: ”وہ جو گناہوں اور برائیوں کو ترک کر دے۔“

تو ابو ذر غفاری نے پھر دریافت کیا: یا رسول اللہ ﷺ کون سی نماز سب سے افضل ہے؟ تو آپ ﷺ نے فرمایا: ”لمبی نماز۔“ (طول القنوت)

ابو ذر غفاری پھر بولے: اے اللہ کے نبی ﷺ روزے کیا ہیں؟

تو آپ ﷺ نے فرمایا: ایسا فرض جس کا بہت ثواب ہے اور اللہ تعالیٰ کے یہاں اس کا کئی گنا موجود ہے۔ (فرض مجزی وعند اللہ اضعاف کثیرہ)

تو ابو ذر غفاری نے پھر پوچھا: ”یا رسول اللہ ﷺ کون سا جہاد سب سے افضل ہے؟“ تو آپ ﷺ نے فرمایا:

”جس میں کسی کا گھوڑا مارا جائے اور وہ خود بھی شہید ہو جائے۔“ (من عقر جوادہ و اھریق دمہ)

ابو ذر رضی اللہ عنہ نے پھر پوچھا: یا رسول اللہ ﷺ کون سی جان افضل ہے؟

آپ ﷺ نے فرمایا: ”وہ جو قیمت میں سب سے زیادہ ہو اور اپنے رب کے نزدیک سب سے زیادہ اہمیت والی ہو۔“ (اغلاھا ثمناً وانفسھا عند ربھا)

ابو ذر رضی اللہ عنہ نے پھر بولے: یا رسول اللہ ﷺ مجھے کچھ وصیت فرمائیے! تو آپ ﷺ نے ارشاد فرمایا:

”میں تمہیں تقویٰ اختیار کرنے اور اللہ عزوجل کے ڈرتے بننے کی وصیت کرتا ہوں.. کیونکہ تقویٰ ہی.. سارے معاملات کی بنیاد ہے۔ (اوصیک بتقوی اللہ فھی رأس الامر کلہ)

تو ابو ذر رضی اللہ عنہ پھر بولے: اے اللہ کے نبی ﷺ مجھے مزید اور کچھ بتائے!

تو آپ ﷺ نے فرمایا: ”قرآن کریم کی تلاوت کرتے رہو.. کہ وہ تمہارے لیے زمین پر نور بن کر رہے گا.. اور آسمان پر تمہارا ذکر بن کر۔“

”علیک بتلاوة القرآن فھو نور لك فی الارض و ذکرک فی

السماء“

تو ابو ذر غفاری پھر بولے: یا رسول اللہ ﷺ مجھے مزید کچھ اور بتائیے!
تو آپ ﷺ نے فرمایا:

”إياك وكثرة الضحك فإنه يميت القلب ويذهب بنور الوجه“
زیادہ ہنسنے سے پرہیز کرنا.. کہ اس سے دل مُردہ ہو جاتا ہے اور چہرے کا نور
جاتا رہتا ہے۔“

تو ابو ذر غفاری پھر بولے: یا رسول اللہ ﷺ مجھے اور کچھ بتائیے!
تو آپ ﷺ نے فرمایا..

”عليك بالصمت إلامن خير فإنه مطرده للشياطين عنك وعون
لك على امر دينك“

اچھی اور بھلی بات کے علاوہ خاموشی اختیار کرو کہ اُس سے شیاطین تم سے
دور بھاگیں گے.. اور وہ تمہارے دینی معاملات سے تمہاری مددگار ثابت
ہوگی۔“

تو ابو ذر رضی اللہ عنہ پھر کہا.. یا رسول اللہ ﷺ مجھے اور کچھ بتائیے!
تو آپ ﷺ نے فرمایا:

احب المساكين وجالسهم.

اور مسکینوں سے محبت کرو اور ان کے ساتھ اٹھا بیٹھا کرو۔“

ابو ذر رضی اللہ عنہ نے پھر کہا: یا رسول اللہ ﷺ مجھے مزید اور کچھ بتائیے!

”انظر إلى من تحتك ولا تنظر إلى من فوقك فإنه اجدرا الاتزدرى
نعمة الله عنك“

اور اپنے سے نیچے والے کو دیکھو اور اپنے سے اوپر والے کو کبھی نہ دیکھو۔

تو ابو ذر رضی اللہ عنہ نے پھر کہا: اے اللہ کے نبی ﷺ مجھے کچھ اور بتائیے!
تو آپ ﷺ نے فرمایا:

”صل قرابتك وإن قطعوك“

”اپنے عزیز اور رشتہ داروں سے میل جول رکھو چاہے وہ تم سے نہ ملیں۔“

تو ابو ذر رضی اللہ عنہ نے پھر کہا: اے اللہ کے نبی ﷺ مجھے اور کچھ بتائیے!

تو آپ ﷺ نے فرمایا:

بمیشہ سچ بولو چاہے وہ کتنا ہی کڑوا کیوں نہ ہو۔ اور اللہ عزوجل کے معاملے میں کسی پر ابھلا کہنے والے کی پروا نہ کرو۔“

ابو ذر غفاری رضی اللہ عنہ نے پھر کہا: اے اللہ کے رسول ﷺ مجھے اور کچھ بتائیے!

تو آپ ﷺ نے فرمایا:

يردك عن الناس ما تعرف من نفسك ولا تجد عليهم فيما تاتي وكفى به

عيباً ان تعرف من الناس ما تجهل من نفسك او تجد عليهم فيما تاتي.

اگر تمہیں اپنے عیب اور کمزوریاں نظر آجائیں تو تم تو دوسروں کے عیوب کی

طرف نہ دیکھو۔ اور انسان کے عیب دار ہونے کے لیے اتنا کافی ہے کہ وہ

لوگوں کے عیبوں پہ نظر رکھے اور اپنے عیوب سے بے خبر رہے۔

اور پھر آپ ﷺ نے ابو ذر غفاری کے سینے پر اپنا ہاتھ مارا اور فرمایا:-

يا اباذر لا عقل كالتدبير ولا ورع كالكف - الكف عن المحارم

ولا حسن كحسن الخلق.

”اے ابو ذر.. تدبیر کی طرح کوئی عقل نہیں، گناہوں اور محرمات سے بچنے

جیسی کوئی پرہیزگاری نہیں.. اور حسن اخلاق جیسا کوئی حسن نہیں۔“

اور ابو ذر غفاری رضی اللہ عنہ نے اپنے معلم اور استاد کی ساری

نصیحتیں، وصیتیں، اور ارشادات ذہن نشین کر لیے.. اور اپنے گھر لوٹ آئے تاکہ اپنی

بیوی تک بھی یہ ساری باتیں پہنچادیں۔

اور ایک روز رسول اللہ ﷺ نے ابو ذر غفاری رضی اللہ عنہ سے دریافت

فرمایا: اے ابو ذر کیا کرو گے تم؟ اگر تم نے ایسے امیر اور گورنر دیکھے جو مال غنمت کو

زیادہ فوقیت دیتے ہوں؟“

تو ابو ذر رضی اللہ عنہ نے بلا تردد جواب دیا: تو پھر تو قسم اس ذات پاک کی کہ

جس نے آپ ﷺ کو حق کے ساتھ بھیجا ہے میں اپنی تلوار سے وار کروں گا۔
تو آپ ﷺ نے فرمایا: ”کیا میں تمہیں اس سے بہتر بات نہ بتا دوں؟
تو ابو ذر غفاری رضی اللہ عنہ بولے: بالکل یا رسول اللہ ﷺ۔
تو آپ ﷺ نے فرمایا:

اس وقت تک صبر کرنا جب تک کہ تم مجھ سے آکر نہ مل جاؤ۔
تو ابو ذر رضی اللہ عنہ پھر بولے:
یا رسول اللہ ﷺ مجھے کچھ وصیت کیجئے!
تو آپ ﷺ نے فرمایا:

اوصيك بتقوى الله في سرامرك واذا اسات فاحسن ولا تسالن احداً
شيئاً وان سقط سوطك ولا تقبض امانة.

”میں تمہیں وصیت کرتا ہوں کہ اپنے تمام معاملات میں اللہ کا تقویٰ اختیار کرو۔
اور اگر کوئی برائی تم سے سرزد ہو جائے تو فوراً نیکی کرو۔ اور کسی سے بھی ہرگز
کچھ مانگنا مت چاہے تمہارا کوڑا ہی کیوں نہ گر پڑے اور کبھی کسی کی امانت پر قبضہ
مت کرنا۔“

تو ابو ذر رضی اللہ عنہ پھر بولے: مجھے اور کچھ بتائیے یا رسول اللہ ﷺ۔

اتق الله حيثما كنت واتبع السنية الحسنة تمحها وخالق الناس بخلق حسن.
جہاں کہیں بھی رہو اللہ سے ڈرتے رہو۔ اور اگر کوئی برائی سرزد ہو جائی تو
فوراً کوئی نیکی کر ڈالو کہ اس سے برائی مٹ جائے گی۔ اور لوگوں کے
ساتھ اچھے اخلاق کے ساتھ پیش آؤ۔

تو ابو ذر غفاری رضی اللہ عنہ نے پھر کہا.. اے اللہ کے نبی ﷺ مجھے اور بھی کچھ
بتائیے!

تو آپ ﷺ نے فرمایا:

زرا القبور تذكريها الاخرة واغسل الموتى فان معالجة جسد خاو
موعظة بليغة وصل على الجنائز لعل ذلك يحزنك فان الحزن في

ظل الله يتعرض كل خير
 فرمایا آپ نے ﷺ کہ: ”قبروں کی زیارت کرتے رہا کرو کہ اس سے
 آخرت یاد آتی ہے.. مردوں کو نہلایا کرو کہ ایک کھوکھلے جسم کا علاج بڑا سبق
 آموز ہوتا ہے.. اور جنازوں پر نماز پڑھا یا کرو کہ شاید یہ تمہیں غمزدہ
 کر دے.. کہ اللہ کے سائے میں غم کرنا اپنے اندر ہر بھلائی لیے ہوئے
 ہوتا ہے۔“

ابو ذر رضی اللہ عنہ نے پھر کہا: یا رسول اللہ ﷺ مجھے اور بھی کچھ بتائیے!
 تو آپ ﷺ نے فرمایا:

يا اباذر احكم السفينة فان البحر عميق واستكثر الزاد فان السفر
 طويل وخفف ظهرك فان العقبة كثود واخلص العمل فان الناقد
 بصير۔“

اے لباذر.. اپنی کشتی کو قابو میں رکھو.. کہ سمندر بہت گہرا ہے.. اور زاد راہ
 بڑھا کر رکھو کہ سفر بہت لمبا ہے.. اور اپنی کمر کا بوجھ ہلکا رکھو کہ راستہ دشوار
 گزار ہے.. اور عمل میں اخلاص شامل رکھو کہ ناقد دیکھ رہا ہے۔

تو ابو ذر رضی اللہ عنہ نے پھر کہا: اے اللہ کے نبی ﷺ مجھے اور بھی کچھ بتائیے!
 تو آپ ﷺ نے ان سے سوال کیا: ”اے لباذر.. کیا تمہاری نظر میں مال و دولت کی
 کثرت ہی امارت ہے؟“

تو ابو ذر رضی اللہ عنہ بولے: جی ہاں یا رسول اللہ ﷺ۔
 تو آپ ﷺ نے فرمایا:

تو مال ہی تمہاری نظر میں فقر و غربت ہے؟

تو ابو ذر رضی اللہ عنہ بولے: جی ہاں یا رسول اللہ ﷺ۔
 تو آپ ﷺ نے فرمایا:

إنما الغنى غنى القلب والفقر فقر القلب۔

بلکہ امیری دل کی امیری ہے اور غریبی دل کی غربت ہے

اور پھر آپ ﷺ نے فرمایا:

اسمع واطع ولولعبد منجدوع الانف فان صنعت مرقه فاكثر ماء هاتم

انظر الى اهل جيرانك فاصبهم منها بمرقتك وصل الصلاة لوقتها.

سنو اور اطاعت کرو چاہے وہ کسی ناک کٹے ہوئے غلام کی ہی کیوں نہ ہو.. اور اگر

تم بخنی بناؤ اور تو اس میں پانی زیادہ رکھو.. اور پھر اپنے پڑوسیوں پر نظر ڈالو..

اور ان کو اپنی بخنی پلاؤ.. اور نماز کو وقت پر پڑھا کرو۔

اور پھر ابو ذر رضی اللہ عنہ نے آپ ﷺ سے دریافت کیا:

یا رسول اللہ ﷺ.. اعمال میں سب سے افضل عمل کون سا ہے؟

تو آپ ﷺ نے فرمایا:

ادخالك السور و علی مؤمن اشبت جوعته اوسترت عورتہ او

قضیت لها حاجتہ.

ایسے کسی مؤمن کو خوشی دینا کہ جس کی تم نے بھوک مٹائی ہو.. یا اس کا ستر

ڈھانپنا ہو.. یا اس کی کوئی حاجت اور ضرورت پوری کی ہو۔“

تو ابو ذر رضی اللہ عنہ نے کہا:

یا رسول اللہ ﷺ سارا اجر و ثواب تو امیر لوگ لوٹ کر لے گئے.. ہم نماز پڑھتے

ہیں تو وہ بھی نماز پڑھتے ہیں.. ہم روزہ رکھتے ہیں تو وہ لوگ بھی روزہ رکھتے ہیں، اور

ان کے پاس زائد مال و دولت بھی ہے جس سے وہ صدقہ کرتے ہیں جبکہ ہمارے پاس

صدقہ میں دینے کے لیے کچھ نہیں۔“

تو نبی رحمت ﷺ نے فرمایا:

”اے جانے والوں سے جا کر مل جاؤ.. اور تم تک وہی پہنچ سکے جو تم جیسا عمل کرے۔“

تو ابو ذر رضی اللہ عنہ بولے: کیوں نہیں یا رسول اللہ ﷺ.

تو آپ ﷺ نے فرمایا:

تینتیس بار

”اللہ اکبر“

اور تینتیس بار ”سبحان اللہ“

اور تینتیس بار ”الحمد لله“

پڑھو اور

”لا إله إلا الله وحده لا شريك له له الملك وله الحمد وهو على كلی

شئی قدير“

پر ختم کرو

تو امیر لوگوں کو بھی اس بات کی خبر ہو گئی .. اور وہ آپ ﷺ کے پاس آئے اور تکبیر، تسبیح، اور حمد انہوں نے پڑھنا شروع کر دیا .. تو ابو ذر رضی اللہ عنہ یوں :
یا رسول اللہ ﷺ ان لوگوں نے بھی وہی پڑھنا شروع کر دیا جو ہم پڑھتے تھے۔
تو آپ ﷺ نے فرمایا :

ذلك فضل الله يؤتيه من يشاء وعلى كل نفس فى كل يوم صدقة فضل
بصرك للمنقوص بصره صدقة وفضل سمعك للمنقوص سمعه صدقة
وفضل شدة ذراعيك للضعيف لك صدقة فضل شدة ساقيك الملهوف
صدقة وإرشادك سائلاً اين فلان فارشدته صدقة ورفعك العظام
والحجر عن طريق المسلمين لك صدقة وامرك بالمعروف ونهيك عن
المنكر لك صدقة ومباضعتك اهلك لك صدقة .

یہ تو اللہ کا فضل و کرم ہے جسے چاہے عطا کر دے .. اور ہر روز ہر نفس پر ایک صدقہ ہوتا ہے۔ کم نگاہ والے کے لیے تمہاری نگاہ ایک صدقہ ہے، کم سننے والے کے لیے تمہاری سماعت صدقہ ہے، کمزور اور بے بس کے لیے تمہارے بازوؤں کی طاقت صدقہ ہے، مظلوم کے لیے تمہاری ٹانگوں کی طاقت صدقہ ہے، کسی کا پتہ پوچھنے والے کی رہنمائی کرنا صدقہ ہے، اور مسلمانوں کے راستے میں سے ہڈی اور پتھر ہٹانا صدقہ ہے، کسی نیکی کو حکم دینا اور برائی سے روکنا صدقہ ہے، اپنی بیوی سے جماع کرنا صدقہ ہے۔

ایک مرتبہ یہودیوں اور مسلمانوں میں کچھ اختلاف ہو گیا، تو یہودی یہ کہنے

لگے :

بیت المقدس کعبہ سے زیادہ عظیم اور افضل ہے کیونکہ وہ نبیوں کی ہجرت گاہ رہا ہے اور مقدس زمین پر ہے۔ تو سلمان بولے :
کعبہ زیادہ افضل ہے۔

تو اللہ عزوجل نے یہ آیت نازل فرمائی

انَّ اَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبَارَكًا وَهُدًى لِّلْعَالَمِينَ (آل عمران ۹۶)۔
پہلا گھر جو لوگوں (کے عبادت کرنے) کے لیے مقرر کیا گیا تھا وہی ہے جو مکہ میں ہے۔ بارگاہ اور جہان کے لیے موجب ہدایت۔

بحہ : اس حصے کا نام جہاں پر اللہ کا گھر ہے۔ اور مکہ پورے شہر کا نام ہے۔
بحہ : مسجد ہے اور مکہ سارا حرم ہے۔

ایک دن ابو ذر رضی اللہ عنہ نے سوال کیا اور آنحضرت ﷺ سے زمین پر قائم ہونے والی پہلی مسجد کے بارے میں دریافت کیا :

تو آپ ﷺ نے فرمایا : ”مسجد حرام“

پھر ابو ذر رضی اللہ عنہ نے پوچھا : پھر کون سی ؟

تو آپ ﷺ نے فرمایا : ”مسجد حرام“

تو ابو ذر رضی اللہ عنہ نے پوچھا کہ ان دونوں کے درمیان مدت کتنی ہے ؟

تو آپ ﷺ نے فرمایا :

”اربعون عاماً ثم الارض لك مسجد فحيثما در كتك الصلاة فصل“

چالیس سال اور اس کے بعد پوری زمین تمہارے لیے مسجد ہے جہاں نماز کا

وقت آئیے تو نماز پڑھ لو“

ایک دن ابو ذر رضی اللہ عنہ آپ ﷺ کے پاس آئے اور کہنے لگے کہ :

یا رسول اللہ ﷺ میں بھی اونٹنی حاصل کرنا چاہتا ہوں۔

تو آپ ﷺ نے فرمایا :

”لَا تَأْتِيَنَّكَ مِنْ حِصْنِ وَذَوِيهِ يَغِيرُ وَأَعْلِيكَ“

”عیینہ بن حصن اور اس کے ساتھیوں کا کوئی بھروسہ نہیں وہ تم پر حملہ کر سکتے ہیں“ مگر ابو ذر رضی اللہ عنہ نے اصرار کیا تو آپ ﷺ نے فرمایا:

”مجھے ایسا لگ رہا ہے.. جیسے کہ تمہارا بیٹا قتل ہو گیا ہے۔ اور تمہاری بیوی لے جانی جا چکی ہے اور تم چھڑی کا سہارا لیکر آرہے ہو۔“

مگر آپ ﷺ کے خبردار کرنے کے بعد بھی ابو ذر رضی اللہ عنہ اپنی خواہش پر اصرار کرتے رہے.. اور ہر رات کو مغرب کے وقت وہ.. ان کے بیٹے، بیوی ام الخیر اور ان کا چرواہا گا بھن اونٹنی کا دودھ لیکر مدینہ واپس آجاتے تھے۔

ایک رات میں بنی فزارہ کے کچھ لوگوں نے اونٹنی پر حملہ کر دیا.. اور ابو ذر غفاری کے بیٹے کو قتل کر دیا اور ان کی بیوی ام الخیر کو اٹھا کر لے گئے.. تو جلیل القدر صحابی سلمہ بن الاکوع رضی اللہ عنہ نے ان کا پیچھا کیا.. اور کچھ دیر بعد ہی رسول اللہ ﷺ اور مقداد بن عمرو اور عباس بن بشر اور سعید بن زید اور کچھ آپ ﷺ کے کچھ اور صحابہ بھی ان لوگوں کے پیچھے پہنچ گئے.. اور انہیں واپس لے آئے.. اور ابو ذر رضی اللہ عنہ چھڑی ٹیکتے ہوئے آگے اور بولے: یا رسول اللہ ﷺ مجھے تعجب ہے اپنے اوپر جبکہ اللہ کے نبی مجھ سے کہہ رہے تھے: کہ مجھے ایسا لگتا ہے جیسے کہ تمہارا بیٹا قتل کر دیا گیا اور تمہاری بیوی کو اٹھا لے جایا گیا.. اور تم چھڑی کا سہارا لیتے ہوئے آرہے ہو۔ تو قسم خدا کی وہی ہوا جیسا کہ رسول اللہ ﷺ نے فرمایا.. وہ لوگ ہمارے سروں پر سوار ہو گئے تھے۔

ان کی اس بات پر آپ ﷺ نے ساختہ مسکرا اٹھے۔ اور ابو قتادہ الانصاری رضی اللہ عنہ نے ان کو ان کی بیوی ام الخیر پیش کر دیں۔

اور ابو ذر رضی اللہ عنہ اور ان کی بیوی ام الخیر نے آپ ﷺ کے ساتھ (صلح حدیبیہ) (بیعت رضوان) اور باقی واقعات میں حصہ لیا اور جنگ تبوک کے موقع پر آپ ﷺ (روم) سے جنگ کرنے نکلے تو ابو ذر رضی اللہ عنہ ایک اونٹ پر سوار ہوئے جو نہایت کمزور اور مریل تھا اور اس سے چلا نہیں جا رہا تھا.. جس کی وجہ سے ابو ذر رضی اللہ عنہ اور

لوگوں سے پیچھے رہ گئے.. اور جب انہوں نے دیکھا کہ ان کا اونٹ ان کی کوئی مدد نہیں کر سکتا تو وہ اس پر سے اترے اور اپنا ساز و سامان اپنی کمر پر لادا اور رسول اللہ ﷺ کی فوج کے پیچھے چل دیئے۔

اور لوگوں نے کہا: یا رسول اللہ ﷺ ابو ذر پیچھے رہ گئے۔ تو آپ ﷺ نے فرمایا: ”اسے چھوڑو.. اگر اُس میں کوئی بھلائی ہوئی تو اللہ اسے تم لوگوں تک پہنچا دے گا اور اگر اُس کے علاوہ کچھ اور ہو تو اللہ تعالیٰ نے اس سے تمہاری جان چھڑوا دی۔“

اتنے میں اصحاب رسول ﷺ میں سے کسی کی نظر پڑی.. تو وہ بولا یا رسول اللہ ﷺ یہ ایک آدمی ہے جو راستے پر تنہا چل رہا ہے۔

تو آپ ﷺ نے فرمایا:

تم ابو ذر ہی ہو (جاؤ)۔

اور جب وہ آدمی قریب آگیا تو لوگوں نے اُسے غور سے دیکھا اور بولے:

یا رسول اللہ ﷺ یہ تو قسم خدا کی ابو ذر ہی ہیں:

تو آپ ﷺ نے فرمایا:

رحم اللہ اباذر یمشی وحدہ ویموت وحدہ ویبعث وحدہ

اللہ تعالیٰ ابو ذر پر رحم فرمائیں.. (یہ) تنہا چلیں گے.. تنہا مریں گے اور تنہا ہی

اٹھائے جائیں گے۔

اور جب رسول اللہ ﷺ مسکرا کر انا چاہتے تھے تو ابو ذر سے فرماتے تھے: ”اے ابو ذر مجھے

اپنے اسلام کی ابتدا کے بارے میں بتاؤ۔“

تو ابو ذر یوں گویا ہوتے تھے:

ہمارا ایک بت تھا جس کو ”نہم“ کہا جاتا تھا۔ ایک دن میں نے آکر اس کے لئے

دودھ رکھا.. پھر جو میری نظر پڑی تو میں نے دیکھا کہ ایک ستاؤہ دودھ پی رہا ہے..

اور جب وہ فارغ ہو گیا تو اُس نے اپنی ٹانگ اٹھائی اور بت پر پیشاب کر دیا۔

تو میری زبان پر بے اختیار یہ اشعار آگئے:

(ترجمہ) .. اے (نہم) آج مجھے پتہ چلا کہ میرے قرب سے زیادہ تجھ سے دور اپنے میں ہی عزت ہے.. کہ میں نے ایک کئے کو تمہیں گندا کرتے ہوئے دیکھا ہے اور تم اُسے روک بھی نہیں سکے۔

میری والدہ اُمّ ذر نے میرے یہ اشعار سن لیے تو بولیں :
کہ تو نے بہت بڑا جرم کیا ہے.. بڑا برا کیا جو نہم کو برا بھلا کہا۔
مگر جب میں نے انہیں ساری بات بتائی تو وہ کہنے لگیں :

(ترجمہ) .. اے ابن وہب ہمیں تو ایک رب کریم کی ضرورت ہے.. اور جس کو ایک کتا گندا کر جائے اور وہ اُسے روک بھی نہ سکے وہ ہمارا رب نہیں ہو سکتا..
اور پتھر کو پوجنے والا ذی ہوش نہیں بلکہ کم عقل ہوتا ہے۔

تو آپ ﷺ نے فرمایا :

اُمّ ذر نے سچ ہی کہا کہ پتھر کو پوجنے والا ایک گمراہ کے سوا کچھ نہیں“

اور پھر رسول ﷺ کا دور گذر گیا.. اور اس کے بعد خلیفہ اول اور پھر امیر المؤمنین حضرت عمر رضی اللہ عنہما کا دور بھی زندگی کے فتنوں کو کچلتا ہوا گذر گیا۔ یہاں تک کہ عثمان بن عفان رضی اللہ عنہ کے دور میں اسلامی فتوحات کا دائرہ وسیع ہوتا چلا گیا۔ اور ابوذر غفاری رضی اللہ عنہ اپنی سچائی اور بہادری کے ساتھ ان امیروں اور گورنروں کے مقابلے کے لیے نکل کھڑے ہوئے جنہوں نے خراج اور مال غنیمت کو اپنے لیے مخصوص کر لیا تھا.. اور انہیں کسی کہ پرواہ نہ رہی.. انہوں نے علی الاعلان لوگوں کو مخاطب کیا اور قرآن کی یہ آیات پڑھیں :

وَالَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ فَبَشِّرْهُمْ
بِعَذَابِ أَلِيمٍ ۝ يَوْمَ يُحْمَىٰ عَلَيْهَا فِي نَارِ جَهَنَّمَ فَتُكْوَىٰ بِهَا جِبَاهُهُمْ
وَجُنُوبُهُمْ وَظُهُورُهُمْ هَذَا مَا كَنَزْتُمْ لِأَنفُسِكُمْ فَذُوقُوا مَا كُنْتُمْ تَكْنِزُونَ ۝

(التوبہ ۳۴..۳۵)

اور جو لوگ سونا اور چاندی جمع کرتے ہیں اور اس کو خدا کے رستے میں خرچ

نہیں کرتے ان کو اُس دن کے عذاب الیم کی خبر سنا دو۔ جس دن وہ (مال) دوزخ کی آگ میں (خوب) گرم کیا جائے گا۔ پھر اس سے ان (مخیلوں) کی پیشانیاں اور پہلو اور پیٹھیں داغی جائیں گی (اور کہا جائے گا کہ) یہ وہی ہے جو تم نے اپنے لیے جمع کیا تھا سو جو تم جمع کرتے تھے (اب) اس کا مزہ چکھو۔

اور معاویہ بن ابی سفیان ان سے سخت ناراض ہوئے اور امیر المؤمنین عثمان بن عفان رضی اللہ عنہ کو یہ سب بتایا تو حضرت عثمان غنی رضی اللہ عنہ نے ابو ذر کو ہٹا کر ربذہ بھیج دیا۔

ایک دن اُمّ الخیر سورج کو غروب ہوتے ہوئے دیکھ رہی تھیں.. کہ ابو ذر سے پوچھنے لگیں:

اے ابو ذر یہ سورج کہاں چلا جاتا ہے؟

تو جبند بن جنادہ رضی اللہ عنہ نے کہا: اے اُمّ الخیر.. ایک دن رسول اللہ ﷺ نے مجھ سے فرمایا:

اتدری این تذهب الشمس؟

کیا تمہیں پتہ ہے کہ سورج کہاں چلا جاتا ہے؟

تو میں نے جواب دیا: اللہ اور اس کے رسول ﷺ زیادہ بہتر جانتے ہیں.. تو آپ ﷺ نے فرمایا:

فإنها تذهب فتسجد تحت العرش ثم تستأمر فيوشك ان يقال لها

ارجعي من حيث جئت

کہ سورج جاتا ہے اور عرش کے نیچے سجدہ کرتا ہے اور اگلے حکم کا انتظار کرتا ہے تو اس سے کہا جاتا ہے کہ جہاں سے آئے ہو وہیں لوٹ جاؤ۔

جب ابو ذر غفاری رضی اللہ عنہ کا درد شدت اختیار کر گیا.. تو اُمّ الخیر ان کی تیمارداری میں لگ گئیں.. وہ رات بھر جاگتیں اور ان کا خیال رکھتیں۔ اور جب وہ دردناک گھڑی آ پہنچی اور ابو ذر رضی اللہ عنہ پر نزع کا عالم طاری ہونے لگا تو انہوں نے اپنی بیوی کی

طرف دیکھا: تو وہ انہیں روتی ہوئی نظر آئیں.. انہوں نے اپنی بیوی سے پوچھا:
تم کیوں روتی ہو؟

تو امّ الخیر یولیس: میں کیسے نہ رؤوں؟ جبکہ تم اس ریگستان میں دم توڑ رہے ہو.. اور
میرے بس میں اتنا بھی نہیں کہ میں تمہیں دفنادوں اور نہ ہی میرے پاس تمہیں
کفنانے کے لیے کوئی کپڑا ہے:

تو ابوذر غفاری رضی اللہ عنہ نے یہ آیت پڑھی:

اِنَّمَا تَكُونُوا يَدْرِكُكُمُ الْمَوْتُ وَلَوْ كُنْتُمْ فِي بُرُوجٍ مُّشِيدَةٍ (النساء: ۷۸)

(اے جہاد سے ڈرنے والو) تم کہیں رہو موت تو تمہیں آکر رہے گی خواہ
بڑے بڑے محلوں میں رہو۔

اور پھر اپنی بیوی سے بولے:

تمہارے لیے خوشخبری ہے کہ: میرے دوست ﷺ نے مجھ سے وعدہ کیا تھا کہ
مومنوں کی ایک جماعت میری موت دیکھے گی.. تو تم راستہ پر نظر رکھو..

تو امّ الخیر یولیس: ایسا کیسے ہوگا؟ جبکہ سارے حجاج یہاں سے جا چکے ہیں۔
(کیونکہ حجاج ربذہ سے گذرتے ہوئے جاتے تھے) تو ابوذر غفاری رضی اللہ عنہ
بولے: جاؤ اور راستہ پر نظر رکھو.. کہ اللہ تعالیٰ اپنے نبی ﷺ کا وعدہ ضرور پورا کریں
گے.. تو امّ الخیر ایک ٹیلے پر چڑھ کر دیکھنے لگیں.. اور پھر واپس آکر ان کی تیمارداری
میں لگ گئیں.. تو ابوذر غفاری رضی اللہ عنہ نے ان سے پھر کہا: جاؤ اور دیکھو۔

وہ پھر گئیں اور دیکھ کر واپس آگئیں اور یولیس.. کہ کیسے.. جبکہ سارے حجاج چلے
گئے تو ابوذر رضی اللہ عنہ خاموش ہو گئے لیکن ناامید نہیں ہوئے انہیں پورا یقین تھا
کہ مومنوں کا ایک گروہ ان کی موت میں ضرور شریک ہوگا.. جیسا کہ
رسول ﷺ نے جنگ تبوک کے موقع پر فرمایا تھا: ”تم اکیلے چلو گے.. اور اکیلے
مرو گے اور اکیلے ہی اٹھائے جاؤ گے۔“

ابوذر رضی اللہ عنہ نے پھر امّ الخیر سے درخواست کی کہ وہ جا کر راستے پر نظر
رکھیں.. تو وہ چلی گئیں اور پھر خوش خوش واپس آئیں اور یولیس.. میں نے کچھ

لوگوں کو ادھر آتے دیکھا ہے۔

ابو ذر رضی اللہ عنہ اشک بھری آنکھوں سے بولے: الحمد للہ.. کیا میں نے تمہیں نہیں بتایا تھا کہ اللہ عزوجل اپنے نبی ﷺ کا وعدہ کبھی جھوٹا نہیں ہونے دیں گے۔

اور پھر اُمّ الخیر چلی گئیں.. اور سامنے سے آتے ہوئے قافلے کو اشارہ کیا.. جب لوگوں کی نظر ان پر پڑی تو انہوں نے پوچھا: کیا بات ہے؟ اے اللہ کی بندی تمہیں کیا مسئلہ درپیش ہے؟ تو اُمّ الخیر بولیں:

ایک مسلمان آدمی دم توڑ رہا ہے، کیا تم لوگ ان کے کفن اور دفن کا انتظام کرو گے؟ تو وہ لوگ بولے: بالکل کر دیں گے.. مگر وہ ہے کون؟ تو اُمّ الخیر بولیں: رسول اللہ ﷺ کے صحابی ابو ذر غفاری۔

اس قافلے میں جلیل القدر صحابی عبد اللہ بن مسعود رضی اللہ عنہ بھی شامل تھے وہ تیزی سے ان کی طرف آئے.. جب ابو ذر رضی اللہ عنہ نے انہیں دیکھا تو مسکرانے لگے اور بولے:

تمہارے لیے خوشخبری ہے..

مجھ سے میرے دوست ﷺ نے وعدہ کیا تھا کہ میں ایک صحراء میں دم توڑوں گا.. اور مومنوں کا ایک گروہ میری موت میں شریک ہوگا۔ پھر ابو ذر غفاری رضی اللہ عنہ کی روح اپنے پیدا کرنے والے کی طرف پرواز کی گئی، اور ان کے ہونٹوں پر ایسی مسکراہٹ تھی.. جو کسی ایسے شخص کے ہی لبوں پر ابھر سکتی ہے جس کی آنکھیں اپنے رب کی ملاقات سے ٹھنڈی ہوں.. اور جو اس دنیا سے اس طرح جائے کہ دنیا اپنی ساری خوبصورتی اور آرائش سے بھی اسکا کچھ نہ بگاڑ سکے اور جس نے ہر دنیا پر غلبہ پا لیا ہو۔ اور جب انہیں دفن کر دیا گیا تو عبد اللہ بن مسعود بلک اٹھے اور بولے:

رسول اللہ ﷺ نے سچ فرمایا تھا:

”اکیلے چلیں گے، اکیلے مریں گے اور کیلے ہی اٹھائے جائیں گے“

ضباعہ بنت الزبیر بن عبد المطلب

رسول ﷺ کی چچا زاد بہن تھیں۔

زبیر بن عبد المطلب بن ہاشم، بنی ہاشم کے شاعر تھے۔ انکی عاتکہ بنت ابی وہب المخزومیہ سے صرف دو بیٹیاں تھیں۔ ضباعہ اور ان کی بہن امّ الحکم۔ اور جب زبیر کا انتقال ہو گیا تو شاعر کا منصب ابو سفیان بن الحارث بن عبد المطلب نے سنبھال لیا۔

اور جب اللہ عزوجل نے محمد ﷺ کو بشیر اور نذیر بنا کر بھیجا تو قبیلہ قریش نبی کریم ﷺ کے پاس آیا تو آپ ﷺ نے ان سے فرمایا: کیا چیز مانع ہے کہ تم اسلام لا کر ساری عرب قوم کے سردار بن جاؤ گے؟

تو وہ لوگ بولے: اے محمد ﷺ: ہم تمہاری باتیں نہ سنتے ہیں نہ سمجھتے ہیں، اور ہمارے دلوں پر پردے پڑے ہوئے ہیں۔

اور پھر ابو جہل نے ایک کپڑا لیا اور اسے اپنے اور رسول ﷺ کے درمیان تان کر بولا: اے محمد: تمہاری دعوت کے لیے ہمارے دل پردوں میں چھپے ہوئے ہیں۔ اور ہمارے کان بہرے ہو گئے ہیں اور ہمارے اور تمہارے درمیان پردہ ہے۔ تو آپ ﷺ نے فرمایا:

میں تم لوگوں کو دنیکیوں کی دعوت دیتا ہوں کہ: ”تم لوگ گواہی دو کہ اللہ کے سوا کوئی معبود نہیں۔“

تو قریش کے لوگ نفرت سے اپنی پیٹھ پھیر کر چلے گئے اور کہنے لگے:

أَجْعَلِ الْإِلَهَةَ إِلَهًا وَاحِدًا ۚ إِنَّ هَذَا لَشَيْءٌ عُجَابٌ ۝ (ص: ۵)

کیا اس نے اتنے معبودوں کی جگہ ایک ہی معبود بنا دیا؟ یہ تو بڑی عجیب بات ہے۔

اور سفیان بن حرب قریش کے سرداروں کو مخاطب کر کے بولے:

”.....! مَشُورًا وَاصْبِرُوا عَلَى الْهَيْكُمِ ۚ إِنَّ هَذَا لَشَيْءٌ يُرَادُ ۝ مَا سَمِعْنَا بِهَذَا فِي الْمِلَّةِ الْآخِرَةِ ۚ“ (ص: ۶: ۷)

اور جبریل علیہ السلام آسمان سے اترے اور بولے:

اے محمد: اللہ عزوجل نے آپ کو سلام بھیجا ہے اور وہ فرماتے ہیں کہ: یہ لوگ یہی دعویٰ کرتے ہیں نا.. کہ آپ کی بات ان کی کچھ سمجھ میں نہیں آتی کیونکہ ان کے دلوں پر پردے پڑے ہوئے ہیں اور ان کے کان بہرے ہیں اس لیے وہ آپ کی بات سن نہیں سکتے.. اگر ایسا ہے تو پھر جب آپ نے قرآن میں اپنے رب کا ذکر ان کے سامنے کیا تو وہ لوگ کیسے پیٹھ پھیر کر چلے گئے؟ اگر ان لوگوں کا دعویٰ سچ ہوتا تو وہ لوگ کبھی وہاں سے نہ بھاگتے.. لیکن وہ لوگ جھوٹے ہیں۔ سنتے ہیں مگر اپنی نفرت کی وجہ سے اس سے نفع حاصل نہیں کرتے۔

اور اگلے روز انہیں میں سے ستر آدمی.. نبی کریم ﷺ کے پاس آئے اور بولے: اے محمد ہم پر اسلام پیش کرو۔

اور جب ابو القاسم ﷺ نے ان پر اسلام پیش کیا.. وہ سب کے سب اسلام لے آئے.. تو آپ ﷺ مسکرائے اور فرمایا:

”الحمد للہ.. کل تو تم لوگ یہ دعویٰ کر رہے تھے کہ تم لوگوں کے دلوں پر پردے پڑے ہوئے ہیں۔ اور ہم جو دعوت تمہیں دیتے ہیں وہ تمہارے ڈھکے ہوئے دلوں تک نہیں پہنچتی اور آج تم لوگ مسلمان ہو گئے ہو؟

تو وہ لوگ بولے: اے اللہ کے رسول ﷺ.. کل ہم نے جھوٹ بولا تھا.. اگر ایسا

ہوتا تو ہم کبھی بھی ہدایت نہ پاتے.. لیکن اللہ عزوجل سچے ہیں اور بندے جھوٹے ہیں.. وہ عنی ہیں اور ہم فقیر ہیں۔

ادھر ضباعت بنت الزبیر بن عبدالمطلب اور ان کے شوہر مقداد بن عمرو نے بھی کلمہ شہادت پڑھا اور مسلمان ہو گئے۔

ایک دن آپ ﷺ کی ابو جہل سے ملاقات ہوئی تو وہ یولا : ہم تمہیں جھوٹا نہیں کہتے.. بلکہ جو کچھ تم لیکر آئے ہو اسے جھٹلاتے ہیں۔
تو باری تعالیٰ نے یہ آیت نازل فرمائی :

فَاِنَّهُمْ لَا يُكَذِّبُوْكَ وَلٰكِنِ الظَّالِمِيْنَ بَايْتَ اللّٰهَ يَجْحَدُوْنَ (سورہ انعام آیت نمبر ۲۳)

یہ تمہاری تکذیب نہیں کرتے بلکہ ظالم خدا کی آیتوں کا انکار کرتے ہیں

اور آپ ﷺ نے فرمایا :

اے قریش کے لوگوں : اللہ تعالیٰ کی عبادت کے سوا اور کسی کی عبادت کرنے میں کوئی بھلائی نہیں۔

تو وہ لوگ بولے : اے محمد..

کیا تم یہ دعویٰ نہیں کرتے ہو کہ عیسیٰ علیہ السلام نبی اور اللہ کے بندوں میں نیک اور صالح بندے تھے.. تو پھر اللہ تعالیٰ کے سوا لوگ ان کی بھی عبادت کرتے تھے؟

تو اس پر ارشاد باری تعالیٰ ہوتا ہے :

وَلَمَّا ضُرِبَ ابْنُ مَرْيَمَ مَثَلًا اِذَا قَوْمُكَ مِنْهُ يَصِدُوْنَ.. (الزخرف ۵۷)

اور جب مریم کے بیٹے (عیسیٰ) کا حال بیان کیا گیا تو تمہاری قوم کے لوگ اس سے چلا اٹھے۔

ضباعت بنت الزبیر کہتی ہیں : سب سے پہلے اپنا اسلام ظاہر کرنے والے سات تھے :

رسول ﷺ، ابو بکرؓ، عمار بن یاسر اور ان کی والدہ سمیہ، صہیب رومی، بلال بن رباح اور مقداد بن عمرو۔ رسول اللہ ﷺ کی حفاظت تو اللہ تعالیٰ نے ان کے چچا ابو طالب کے ذریعہ فرمائی جب کہ ابو بکر رضی اللہ عنہ کی حفاظت ان کی قوم کے ذریعہ فرمائی.. اور رہے باقی لوگ تو ان کو مشرکین نے لیجا کر.. لوہے کے ڈرہ پہنا کر

سورج کے نیچے پگھلنے کے لیے چھوڑ دیا۔

مقداد بن عمرو نے بھی اپنے حصے کا عذاب بھگتا.. مگر ایمان کی حلاوت چکھنے کے بعد وہ کفر کی طرف دوبارہ نہیں لوٹے۔

ضباعہ بنت الزبیر کہتی ہیں: فرمایا رسول ﷺ نے:

ہر نبی کو سات شرفاء، وزراء.. اور رفیق ملے.. اور مجھے چودہ عطا کیے گئے:

حمزہ، جعفر، ابو بکر، عمر، علی، حسن، حسین، عبد اللہ بن مسعود، سلمان، عمار، حذیفہ، ابو ذر، بلال اور مقداد۔

مقداد بن عمرو کھلم کھلا مدینہ کی طرف ہجرت نہ کر سکے.. تو قریش کے مشرکین کے ساتھ وہ اور عتبہ بن غزو ان آئے.. راستے میں انہیں.. عبیدہ بن الحارث بن عبد المطلب اور ان کے ساتھی ملے.. جن کو رسول اللہ ﷺ نے ہجری سال کے آٹھویں مہینے کے شروع میں رابع کے علاقے ودان کے لیے روانہ کیا تھا.. فریقین کے درمیان تیروں کا تبادلہ شروع ہو گیا مگر تلواریں نہیں تانی گئیں.. اور نہ ہی لڑائی کے لیے صف بندی ہوئی.. سب سے پہلے تیر پھینکنے والے سعد بن ابی وقاص رضی اللہ عنہ تھے.. ان کا تیر اسلام میں پھینکا جانے والا پہلا تیر تھا.. پھر اس کے بعد دونوں فریق اپنے اپنے راستے پر چل دیئے اور جنگ بند ہوئی گئی.. مشرکین کو یہ گمان ہوا کہ مسلمانوں تک کوئی مدد آپہنچی ہے اس لیے وہ ڈر کے مارے میدان چھوڑ کر بھاگ گئے.. مگر مسلمانوں نے ان کا پیچھا نہیں کیا.. اور مقداد بن عمرو اور عتبہ بن غزو ان نے اس موقع کا فائدہ اٹھایا اور عبیدہ بن الحارث کی جماعت سے جا ملے۔

مقداد بن عمرو ایک نہایت بہادر شہ سوار تھے.. اور سب سے پہلے اللہ کی راہ میں اپنا گھوڑا دوڑانے والے بھی وہی تھے.. اور جنگ بدر کے موقع پر ان کی بہادری کے کارنامے ناقابل فراموش ہیں..

جب مسلمانوں نے واوی ذفران میں پڑاؤ کیا تو مقداد بن عمرو کو خبر ملی کہ قبیلہ قریش اپنے تجارتی قافلے کے ساتھ نکل پڑا ہے اور راستے میں ہے.. اور ان کو وہ قافلہ روکنا تھا: تو وہ اپنے ساتھیوں کو مخاطب کر کے بولے: کہ قبیلہ قریش کے

لوگ اپنی مکمل تیاریوں کے ساتھ مکہ سے نکل پڑے ہیں.. تو تم لوگ کیا کہتے ہو؟ کیا تمہیں تجارتی قافلہ زیادہ عزیز ہے یا اس میں شامل لوگ؟ کیونکہ رسول ﷺ اپنے ساتھ جنگ کے لیے نکلنے والوں سے مال غنیمت اور جنگ کے درمیان انتخاب کرواتے تھے۔

تو ان کے کچھ ساتھی بولے :

کہ ہمیں دشمن کی ملاقات سے زیادہ تجارتی قافلہ عزیز ہے.. اور کچھ اور آوازیں بلند ہوئیں : آپ نے ہم سے جنگ اور لڑائی کا ذکر کیا ہوتا تو ہم تیاری کر کے آتے.. ہم تو تجارتی قافلے کے لیے نکلے تھے.. آپ ﷺ دشمن کو چھوڑیں اور قافلے کو دیکھیں۔

یہ بات سن کر آپ ﷺ کا چہرہ انور متغیر ہو گیا.. اور اللہ تعالیٰ نے آپ پر وحی نازل فرمائی :

كَمَا أَخْرَجَكَ رَبُّكَ مِنْ بَيْتِكَ بِالْحَقِّ مَرَّ وَإِنَّ فَرِيقًا مِّنَ الْمُؤْمِنِينَ لَكَارِهُونَ
يُجَادِلُونَكَ فِي الْحَقِّ بَعْدَ مَا تَبَيَّنَ كَأَنَّمَا يُسَاقُفُونَ إِلَى الْمَوْتِ وَهُمْ يَنْظُرُونَ
وَإِذْ يَعِدُكُمُ اللَّهُ إِحْدَى الطَّائِفَتَيْنِ أَنَّهَا لَكُمْ وَتَوَدُّونَ أَنَّ غَيْرَ ذَاتِ الشَّوْكَةِ
تَكُونَ لَكُمْ وَيُرِيدُ اللَّهُ أَنْ يُحِقَّ الْحَقَّ بِكَلِمَاتِهِ وَيَقْطَعَ دَابِرَ الْكَافِرِينَ ۝ لِيُحِقَّ
الْحَقَّ وَيُبْطِلَ الْبَاطِلَ وَلَوْ كَرِهَ الْمُجْرِمُونَ (الأنفال ۵-۸)

(ان لوگوں کو اپنے گھروں سے اسی طرح نکلنا چاہیے تھا) جس طرح تمہارے پروردگار نے تم کو تدبیر کے ساتھ اپنے گھر سے نکالا اور (اس وقت) مؤمنوں کی ایک جماعت ناخوش تھی۔ وہ لوگ حق بات میں اس کے ظاہر ہوئے پیچھے تم سے جھگڑنے لگے گویا موت کی طرف دھکیلے جاتے ہیں اور اسے دیکھ رہے ہیں۔ اور (اس وقت کو یاد کرو) جب خدا تم سے وعدہ کرتا تھا کہ ابو سفیان اور ابو جہل کے دو گروہوں میں سے ایک گروہ تمہارا (مسخر) ہو جائے گا۔ اور تم چاہتے تھے کہ جو قافلہ بے (شان و شوکت) یعنی بے ہتھیار) ہی وہ تمہارے ہاتھ آجائے اور خدا چاہتا تھا کہ اپنے فرمان سے حق کو قائم رکھے اور کافروں کی

جڑکاٹ (کر پھینک) دے۔ تاکہ سچ کو سچ اور جھوٹ کو جھوٹ کر دے۔ گو
مشرک نہ خوش ہی ہوں۔

پھر حضرت ابو بکر صدیق رضی اللہ عنہ اٹھے اور لوگوں سے کچھ کہا اور خوب
کہا۔ پھر حضرت عمر رضی اللہ عنہ اٹھے اور لوگوں سے کچھ کہا اور
خوب.. پھر مقداد بن عمرو رضی اللہ عنہ اٹھے اور بولے: یا رسول اللہ ﷺ.. آپ ﷺ
وہ کریں جس کا اللہ نے آپ ﷺ کو حکم دیا ہے.. ہم آپ ﷺ کے ساتھ ہیں.. اور
آپ ﷺ کے لیے خوشخبری ہے.. کہ قسم خدا کی ہم آپ ﷺ سے ایسا کچھ نہیں کہیں
گے جیسا کہ بنی اسرائیل نے موسیٰ علیہ السلام سے کہا تھا۔

فَاذْهَبْ أَنْتَ وَرَبُّكَ فَقَاتِلَا إِنَّا هَاهُنَا قَاعِدُونَ (المائدة ۲۴)

(اگر لڑنا ہی ضرور ہے) تو تم اور تمہارا خدا جاؤ اور لڑو۔ ہم یہیں بیٹھے رہیں گے۔
بلکہ ہم تو یہ کہیں گے کہ آپ ﷺ اور آپ ﷺ کے رب جل جلالہ جنگ کے لئے نکلیں
نکلیں ہم آپ ﷺ کے ساتھ مل کر جنگ کریں گے.. قسم اُس ذات پاک کی جس نے
آپ ﷺ کو نبی برحق بنا کر بھیجا.. اگر آپ ﷺ ہمیں برک الغماد (بین کا ایک علاقہ
ہے).. تک بھی لیکر چلے تو ہم آپ ﷺ کے ساتھ ساتھ چلیں گے یہاں تک کہ
آپ ﷺ وہاں پہنچ جائیں۔ اور ہم لڑیں گے آپ ﷺ کے دائیں طرف سے اور بائیں
طرف سے.. آپ ﷺ کے سامنے سے اور آپ ﷺ کے پیچھے سے یہاں تک کہ
آپ ﷺ کی فتح ہو جائے۔

یہ بات سن کر آپ ﷺ کا چہرہ مبارک خوشی سے دمک اٹھا.. اور مقداد بن
عمرو رضی اللہ عنہ کے اس پُر جوش.. بیان پر آپ ﷺ کے دہن مبارک سے اُن کے
لیے دعا نکلی۔

عبداللہ بن مسعود کہتے ہیں:

میں نے مقداد کا وہ انداز دیکھا.. کہ اس کا ساتھی بنا مجھے دینا دماغیہا سے زیادہ عزیز
ہے۔

جنگ بدر کے روز صرف تین مسلمان گھڑ سوار تھے.. مقداد بن عمرو، مرثد بن

ابن مرثد اور زبیر بن عوام رضی اللہ عنہم.. جبکہ رسول اللہ ﷺ کے باقی صحابہ یا تو پیدل تھے یا اونٹوں پر سوار تھے۔ اور اس معرکہ میں مقداد بن عمرو نے بڑا اہم کردار ادا کیا اور بڑی بے جگری سے لڑے.. اللہ تعالیٰ نے مشرکین کو شکست فاش سے دوچار کیا۔

اور جب جنگ ختم ہو گئی.. تو آپ ﷺ کے صحابہ تین ٹکڑیوں میں بٹ گئے.. ایک ٹکڑی تو آپ ﷺ کے خیمے کے پاس رہی.. اور دوسری ٹکڑی مال غنیمت جمع کرنے میں لگ گئی اور تیسری ٹکڑی نے دشمن کا پیچھا کیا اور بہت سے لوگوں کو قید کیا.. اور مقداد بن عمرو نے دشمن خذ انضر بن حارث کو اسیر بنا لیا۔ جب آپ ﷺ نے اس کی گردن اڑانی چاہی تو مقداد بن عمرو نے:

یہ میرا قیدی ہے یا رسول اللہ ﷺ!

یعنی مقداد بن عمرو رضی اللہ عنہ کو ان کا فد یہ چاہیے تھا.. مگر ابو القاسم ﷺ نے یہ دعا فرمائی:

اللّٰهُمَّ اغْنِ الْمَقْدَادَ مِنْ فَضْلِكَ

اے میرے اللہ.. مقداد کو اپنے فضل سے مالا مال کر دے۔

ایسی دعا جو دنیا بھر کے خزانوں سے زیادہ افضل اور بہتر تھی.. اور پھر آپ ﷺ نے حضرت علی رضی اللہ عنہ کو اشارہ کیا: اور فرمایا:

اے علی.. اٹھو اور اس کی گردن اڑادو۔

تو حضرت علی رضی اللہ عنہ اٹھے اور نضر بن حارث کی گردن تن سے الگ کر دی۔
ضباعہ بنت الزبیر کہتی ہیں کہ..

فرمایا رسول اللہ ﷺ نے: اللہ عزوجل نے مجھے چار لوگوں سے محبت کرنے کا حکم دیا اور مجھے بتایا کہ وہ بھی ان سے محبت کرتا ہے: ”علی، مقداد، ابو ذر اور سلمان“۔

مقداد بن عمرو رضی اللہ عنہ کی ایک طویل القامت شخص تھے.. گھنے بال تھے.. روشن آنکھیں تھیں.. اور ان کی بھنوسیں ملی ہوئی تھیں۔

اور پھر ضباعت بنت الزبیر رضی اللہ عنہ نے بھی مدینہ کے لیے ہجرت کر لی۔
ایک دن رسول اللہ ﷺ نے مقداد بن عمرو رضی اللہ عنہ کو کسی ریاست کا والی بنا کر
بھیجا۔ جب وہ واپس آئے تو آپ ﷺ نے ان سے دریافت فرمایا: امیر بنا کیسا لگا؟
تو مقداد بن عمرو رضی اللہ عنہ پوری سچائی سے گویا ہوئے:

یا رسول اللہ ﷺ آپ نے مجھے ایسا موقع دیا کہ میں اپنے آپ کو سب لوگوں
سے بلند بالا سمجھنے لگا اور لوگوں کو اپنا ماتحت.. قسم اس ذات پاک کی جس نے آپ
ﷺ کو نبی برحق بنا کر بھیجا.. کہ آج کے بعد میں کسی بھی دوامیوں پر حاکم نہیں بنوں
گا۔

اور مقداد بن عمرو رضی اللہ عنہ جیسے ہی رسول اللہ ﷺ کی کوئی حدیث سُنّے تھے.. فوراً
اپنی بیوی کو جا کر بتاتے تھے اور کہتے تھے کہ رسول اللہ ﷺ نے فرمایا:

إِنَّ السَّعِيدَ لَمَنْ حَبَسَ الْفِتْنَ

خوش نصیب ہے وہ جو فتنوں سے بچ کر رہے

اور پھر اپنے سب ساتھیوں کو بھی جا کر بتاتے تھے۔

مقداد بن عمرو رضی اللہ عنہ ذہین اور حکمت والے تھے.. اور انہیں اسلام
سے بہت لگاؤ تھا.. اور اس سے زیادہ تعلق اور محبت رسول اللہ ﷺ کی ذات سے
تھا.. اسی لیے جب کبھی مدینہ میں کوئی ہنگامی صورتحال پیدا ہوتی تھی.. تو مقداد بن
عمرو رضی اللہ عنہ پلک جھپکتے میں.. اپنے گھوڑے پر سوار.. تیر و تلوار سے لیس
.. رسول اللہ ﷺ کے دروازے پر موجود ہوتے تھے..

اسلام کی محبت نے ان کے دل میں گھر کر لیا تھا.. وہ اس کے دشمنوں اور منافقین
سے ہی نہیں بلکہ اُس کے حامیوں کی غلطیوں سے بھی اُس کی حفاظت کرتے تھے۔
ایک روز مقداد رضی اللہ عنہ اپنی بیوی ضباعت بنت الزبیر رضی اللہ عنہا کو رسول
اللہ ﷺ کے گھر لیکر گئے.. تو انہوں نے ان کو یہ کہتے ہوئے سنا:

فَإِذَا دَخَلْتُمْ بُيُوتًا فَسَلِّمُوا عَلَىٰ أَنْفُسِكُمْ تَحِيَّةً مِّنْ عِنْدِ اللَّهِ مُبَارَكَةٌ طَيِّبَةٌ

(سورۃ نور: ۶۱)

اور جب گھروں میں جایا کرو تو اپنے (گھر والوں) کو سلام کیا کرو (یہ) خدا کی طرف سے مبارک اور پاکیزہ تحفہ ہے۔
توضیحات اپنے شوہر سے کہنے لگیں :
میں کیا کہوں ؟

تو مقداد بن عمرو رضی اللہ عنہ بولے : رسول اللہ ﷺ کا ارشاد ہے :

إذا دخلتم بيوتا فسلموا على أهلها واذكروا اسم الله فإن أحدكم إذا سلم حين يدخل بيته اسم الله تعالى على طعامه يقول الشيطان لأصحابه : لاميت لكم هاهنا ولاعشاء واذالم يسلم أحدكم إذا دخل ولم يذكر اسم الله على طعامه قال الشيطان لأصحابه ادركتم المبيت والعشاء“

فرمایا رسول اللہ ﷺ نے : ”جب تم کسی گھر میں داخل ہو تو گھر والوں کو سلام کرو اور اللہ کا نام لو۔۔ کیونکہ تم میں سے جب کوئی بھی اپنے گھر میں داخل ہوتے ہوئے سلام کرتا ہے اور اپنے کھانے پر اللہ کا نام لیتا ہے تو شیطان اپنے ساتھیوں سے کہتا ہے : تم لوگوں کا یہاں پر نہ کھانا ہے نہ بسیرا۔۔ جبکہ تم میں سے کوئی اگر بغیر سلام کیے گھر میں داخل ہوتا ہے اور اپنے کھانے پر اللہ کا نام نہیں لیتا تو شیطان اپنے ساتھیوں سے کہتا ہے : تمہیں یہاں پر کھانا بھی مل گیا اور رات بسر کرنے کی جگہ بھی۔

توضیحات بنت الزبیر کہنے لگیں :

ہر گھر میں داخل ہوتے ہوئے یہ کرنا چاہیے ؟

تو مقداد بن عمرو رضی اللہ عنہ بولے : ہر گھر میں داخل ہوتے ہوئے یہ کرنا چاہئے۔۔ اور اگر کسی گھر میں مسلمان مکیں ہو تو یہ کہے : السلام علیکم ورحمۃ اللہ وبرکاتہ۔۔ اور اگر اس گھر میں کوئی نہ رہتا ہو تو کہے : سلامتی ہو ہم پر اور اللہ کے نیک بندوں پر۔ اور اگر گھر میں کوئی غیر مسلم رہتا ہو تو کہے : سلامتی ہو اس پر جس نے ہدایت پائی۔ ضباعتہ بنت الزبیر کے یہاں مقداد کے دو بچوں کی ولادت

ہوئی.. عبد اللہ اور کریمتہ۔

اور جب رسول اللہ ﷺ نے حج وداع کے لیے نکلنے کا ارادہ کیا تو ضباعتہ بنت الزبیر آئیں اور بولیں: یا رسول اللہ ﷺ میں حج کرنا چاہتی ہوں تو کیا نیت کروں؟

تو آپ ﷺ نے فرمایا: ہاں

تو ضباعتہ بنت الزبیر بولیں: کیسے کہوں؟

تو آپ ﷺ نے فرمایا: کہو:

لبيك اللهم ليك وتحللي من الارض حيث حبست

تلبیہ کہو اور حلال ہو جانا (احرام اتار دینا) جہاں روک دی جاؤ

اور ضباعتہ بنت الزبیر اور ان کے شوہر مقداد بن عمرو رضی اللہ عنہ رسول اللہ ﷺ کے ساتھ حج کے لیے روانہ ہو گئے۔

آپ ﷺ نے حج وداع کے موقع پر ایک سوال کیا اور فرمایا: یہ کون سا مہینہ ہے؟
تو ضباعتہ بنت الزبیر کہتی ہیں: ہم نے کہا: کہ اللہ اور اس کے رسول ﷺ زیادہ بہتر جانتے ہیں۔

تو آپ ﷺ خاموش رہے یہاں تک کہ مسلمان یہ سمجھے کہ آپ ﷺ اس کو کوئی اور نام
دیں گے لیکن آپ ﷺ نے پھر سوال کیا: کیا یہ ذی الحج نہیں؟
تو مسلمان بولے: بالکل ہے۔

تو رسول اللہ ﷺ نے پھر دریافت کیا: یہ کون سا شہر ہے؟
ضباعتہ بنت الزبیر کہتی ہیں:

ہم نے کہا: اللہ اور اس کے رسول ﷺ زیادہ بہتر جانتے ہیں۔

تو آپ ﷺ خاموش رہے یہاں تک کہ مسلمانوں کو گمان ہوا کہ آپ ﷺ اسے کوئی اور
نام دیں گے..

پھر آپ ﷺ گویا ہوئے اور فرمایا: ”کیا یہ بلد حرام نہیں؟“

تو لوگ بولے: بالکل ہے۔

پھر آپ ﷺ نے فرمایا: یہ کون سا دن ہے؟

ضباعۃ بنت الزبیر کہتی ہیں :

پھر آپ ﷺ خاموش رہے یہاں تک کہ مسلمانوں کو گمان ہوا کہ آپ ﷺ اُسے کوئی اور نام دیں گے۔

پھر آپ ﷺ نے فرمایا: کیا یہ قربانی کا دن نہیں؟
تو لوگ بولے: بالکل ہے۔

جرمہ اولیٰ کے پاس ایک آدمی نے رسول اللہ ﷺ سے سوال کیا: کہ کون سا جہاد افضل ہے؟

تو آپ ﷺ نے جواب نہیں دیا:

اور وہ آدمی جرمہ ثانیہ کے نزدیک پھر آپ ﷺ کے پاس آیا۔ اور سوال کیا:
اے اللہ کے نبی ﷺ کون سا جہاد افضل ہے؟
تو آپ ﷺ نے پھر جواب نہیں دیا۔

تو جرمہ عقبہ کے نزدیک وہ آدمی رسول اللہ ﷺ کے پاس پھر آیا اور سوال کیا:
یا رسول اللہ ﷺ، کون سا جہاد افضل ہے؟
تو رسول اللہ ﷺ نے دریافت کیا:

سوال کرنے والا کہاں ہے؟

تو وہ آدمی بولا: میں یہاں ہوں۔

تو آپ ﷺ نے فرمایا: ”ایک ظالم بادشاہ کے سامنے حق بات کہنا۔“

ایک مرتبہ، مقدار بن عمرو ایک فوجی دستے کے ساتھ نکلے.. تو دشمنوں نے انہیں چاروں طرف سے گھیر لیا اور ان کا محاصرہ کر لیا.. تو دستے کے امیر نے حکم صادر کیا کہ کوئی بھی اپنے جانور کو چرنے کے لیے نہ چھوڑے.. مگر مسلمانوں میں سے ایک شخص کے کانوں تک یہ حکم نہ پہنچ سکا تو اس نے اپنا جانور چرنے کے لیے چھوڑ دیا.. جس پر دستے کے امیر نے اُسے بلا بھیجا اور خوب مارا اور اسے اتنی زیادہ سزا دی جس کا وہ مستحق نہیں تھا تو وہ آدمی بڑا غمگین اور مایوس ہو کر وہاں سے واپس آیا.. جب وہ مقدار بن عمرو رضی اللہ عنہ کے پاس سے گزرا تو انہوں نے اسے روک

کر پوچھا: اے فلاں تمہیں کیا ہوا؟ تمہارا کیا مسئلہ ہے؟ تو وہ آدمی بولا: امیر نے حکم دیا تھا کہ کوئی بھی اپنے جانور کو چرنے کے لیے نہ چھوڑے.. اور میں نے لاعلمی کی وجہ سے ایسا کر دیا تو انہوں نے مجھے مارا۔

یہ سن کر مقداد بن عمرو رضی اللہ عنہ نے اپنی تلوار تانی اور اس آدمی کو لیکر دستے کے امیر کے پاس پہنچے اور بولے: کہ اب تم اس کا بدلہ چکاؤ۔ اور جب اُس آدمی نے دستے کے امیر سے اپنا بدلہ لے لیا تو اُس نے اُسے معاف کر دیا.. لیکن مقداد بن عمرو رضی اللہ عنہ اس واقعہ سے متاثر ہوئے اور بڑے اعزاز کے ساتھ بولے: قسم سے: میں جب مروں گا تو اس حال میں کہ اسلام اپنی قوت اور عروج کی بلندی پر ہوگا۔

ایک روز جب مقداد بن عمرو رضی اللہ عنہ کے ساتھی ان کے گرد بیٹھے ہوئے تھے ایک آدمی وہاں سے گذر اور بولا: قابل رشک ہیں یہ آنکھیں جنہوں نے رسول اللہ ﷺ کے دیدار کی سعادت حاصل کی.. قسم خدا کی ہماری بھی یہی تمنا تھی کہ کاش ہم بھی وہ دیکھ سکتے جو تم نے دیکھا۔

تو مقداد بن عمرو رضی اللہ عنہ نے جواب دیا: آخر تم لوگ ایسی چیز کی تمنا کیوں کرتے ہو؟ جو اللہ تعالیٰ نے اپنی حکمت سے تم سے چھپا کر رکھی... تم میں سے کسی کو کیا معلوم.. کہ اگر وہ اس وقت وہاں ہوتا تو کس حال میں ہوتا؟ کیونکہ قسم خدا کی حضور ﷺ کے دور میں ایسے لوگ گذرے ہیں جنہیں اللہ تعالیٰ نے منہ کے بل جہنم میں جھونکا ہے تم خدا کا شکر کیوں نہیں ادا کرتے کہ جس نے تمہیں ان لوگوں جیسی مصیبت اور آزمائش سے بچایا.. اور اپنے رب اور اس کے رسول پر ایمان لانے والا بنایا..؟؟

آخر کون نہیں چاہتا ہوگا کہ وہ رسول اللہ ﷺ کا دیدار کرے اور ان کے چشمہ فیض سے اپنی پیاس بجھائے جو ان کے مبارک ہونٹوں سے پھوٹتا تھا؟

لیکن مقداد بن عمرو رضی اللہ عنہ کی بصیرت اور حکمت ایک دھوکہ کو بے نقاب کرتی ہے.. کیونکہ یہ جو تمنا کر رہا ہے کہ کاش وہ رسول اللہ ﷺ کے زمانے میں

ہوتا.. ہو سکتا ہے کہ وہ جہنم کا پروانہ یافتہ ہوتا۔
 رسول اللہ ﷺ کے شہہ سوار مقد اور رضی اللہ عنہ کی خواہش پوری ہوئی کہ جب ان کا
 انتقال ہوا اس وقت اسلام اپنی سر بلندی پر تھا.. اور اس سے پہلے ہی عمرو بن عاص
 رضی اللہ عنہ نے مصر فتح کیا تھا۔
 ان کی وفات کے بعد ان کی نعش مدینہ منورہ منتقل کر دی گئی۔

اُمّ عبد اللہ

جلیل القدر صحابی عبد اللہ بن قیس بن سلیم (ابو موسیٰ الاشعری رضی اللہ عنہ) کی بیوی۔

جب اہل یمن کو اطلاع ملی کہ مکہ میں ایک نبی ظاہر ہوا ہے جو توحید کا اعلان کرتا ہے.. اور اللہ تعالیٰ کی طرف دعوت دیتا ہے، اور بہترین اور عمدہ اخلاق کا حکم دیتا ہے.. تو عبد اللہ بن قیس (جو حمیر بن سباء کے بھائی اشعر بن سباء کی اولاد میں سے تھے) اپنے دونوں بھائیوں ابو رھم اور ابو برة کے ساتھ (اشعریین) کی ایک جماعت کے ساتھ اپنے وطن یمن سے نکل کر اُمّ القرئی (مکہ) کی طرف روانہ ہو گئے۔ سعید بن العاص بن امیہ بن احيحة کے ساتھ ان کا معاہدہ ہوا.. اور ابو موسیٰ الاشعری رضی اللہ عنہ نے رسول اللہ ﷺ سے ملاقات کی.. تو آپ ﷺ نے آپ پر اسلام پیش کیا.. اور قرآن حکیم کی چند آیات تلاوت فرمائیں.. تو عبد اللہ بن قیس کھڑے ہو گئے اور زمین اور آسمان میں اللہ تعالیٰ کی پیدا کردہ لاتعداد مخلوقات اجناس، مختلف اشکال اور احوال کا غور سے معائنہ کرنے لگے پھر واپس آ کر بولے:

اے اللہ کے نبی ﷺ مجھے اس کلام پاک.. یعنی قرآن.. میں سے اور بھی کچھ سنائیے.. اور اس طرح قرآن کریم کی آیتیں ابو موسیٰ الاشعری اور ان کے ساتھیوں کے دلوں کو چھو گئیں، اور انہوں نے کلمہ شہادت ادا کیا.. اور آنحضرت ﷺ کے حضور بیٹھ کر ان سے یقین و ہدایت کی تعلیمات حاصل کرنے لگے۔

اور جب ابو موسیٰ الاشعری اور ان کے ساتھیوں نے واپسی کا ارادہ کیا تو سعید بن

عاص نے ان سے کہا:

مجھے اطلاع ملی ہے کہ تم نے محمد ﷺ کی پیروی کر لی ہے جبکہ تم نے انہیں تمہارے خداؤں کی برائی کرتے سنا ہے! تو وہ لوگ بولے: قسم خدا کی وہ سچے ہیں.. اور ہم ان پر ایمان لے آئے ہیں اور ان کی پیروی کر لی ہے۔

اور پھر ابو موسیٰ الاشعری رضی اللہ عنہ خدا کا پیغام لیکر یمن کے لیے روانہ ہو گئے۔ جہاں ان کی والدہ ظبیہ بنت وہب اور ان کی بیوی ام عبد اللہ بھی اسلام لے آئیں۔ اور عبد اللہ بن قیس لوگوں کو اسلام کے بارے میں بتانے اور سمجھانے لگے.. جس کا نتیجہ یہ نکلا کہ بہت سے لوگ اسلام لے آئے۔ اور پھر ابو موسیٰ الاشعری رضی اللہ عنہ اور ان کے بچپاس (اشعری) ساتھیوں نے مدینہ کے لیے ہجرت کرنے کا ارادہ کیا اور کشتی میں بیٹھ کر روانہ ہو گئے.. مگر ہوا کا رخ بدلا اور وہ نجاشی کی زمین حبشہ جا پہنچے.. اتفاق سے.. جعفر بن ابی طالب رضی اللہ عنہ اور حبشہ کے مہاجر بھی وہاں سے مدینہ کے لیے نکل رہے تھے تو ان دونوں کا ساتھ ہو گیا.. اور دونوں کشتیاں (ایک اشعرین کی اور دوسری حبشہ کے مہاجروں کی) ایک ساتھ نبی اکرم ﷺ کی خدمت میں حاضر ہوئیں.. اسی وقت آنحضرت ﷺ خیبر فتح کر کے فارغ ہوئے تھے.. اس لیے آپ ﷺ نے ان سب کے لیے بھی حصے مقرر کر دیئے۔ اور رسول اللہ ﷺ نے ابو موسیٰ الاشعری رضی اللہ عنہ کے وفد کو (الاشعرین) کا نام دیا.. اور تعریف کی کہ ان لوگوں کے دل سب سے زیادہ نرم ہیں.. اور اکثر و بیشتر آپ ﷺ اپنے صحابہ کرام کے سامنے ان لوگوں کی مثال پیش کیا کرتے تھے اور فرماتے تھے: ”اشعرین اگر کسی معرکہ میں محتاج ہو جائیں یا ان کے پاس کھانا کم پڑ جائے تو جو کچھ ان کے پاس ہوتا ہے وہ اسے ایک ہی کپڑے میں جمع کرتے ہیں اور آپس میں برابر برابر بانٹ لیتے ہیں.. وہ مجھ میں سے ہیں اور میں ان میں سے ہوں“۔ اور ام عبد اللہ اپنے شوہر ابو موسیٰ سے دریافت کرتی تھیں: آج اللہ تعالیٰ نے کیا نازل فرمایا؟ کیا آج آنحضرت ﷺ نے کچھ فرمایا؟

ابو موسیٰ الاشعری رضی اللہ عنہ نہایت پختہ عقل والے، ذہین، اور فقیہ تھے جو

مشکل سے مشکل اور ناقابل حل مسائل کے بارے میں صحیح فقہی رائے دینے میں ماہر تھے۔ اور یہی نہیں بلکہ قرآن کی تلاوت بڑی خوش الحانی سے کرتے تھے۔ کہ ان کو داؤد علیہ السلام کے سُرُوں میں سے ایک سُرُ عطا کیا گیا تھا (سُرُ سے مراد ان کی دعا ہے جس کے مجموعہ کا نام زیور تھا) آپ ﷺ نے ایک دن ابو موسیٰ الاشعری رضی اللہ عنہ سے فرمایا:

لورأيتني وانا استمع الى قراءتك البارحة لقد اوتيت مزامراً من

مزامير آل داؤد

اگر تم نے مجھے دیکھا ہوتا۔۔۔ جب میں کل رات تمہاری قرأت سن رہا تھا۔ تمہیں

آل داؤد کے سُرُوں میں سے ایک سُرُ عطا کیا گیا ہے :

مزامیر آل داؤد سے مراد داؤد علیہ السلام کی دعا ہے جس کے مجموعہ کا نام زیور ہے۔ آپ ﷺ کی اس بات پر عبد اللہ بن قیس خوش ہوتے ہوئے بولے: یا رسول اللہ ﷺ اگر مجھے پتہ چل جاتا کہ آپ ﷺ میری قراءت سن رہے ہیں تو میں اپنی قرأت کو آپ ﷺ کے لیے مزین کرتا۔ آنحضرت ﷺ نے فرمایا:

من اوى الى فراشه طاهر ا يذكر الله تعالى حتى يدركه النعاس لم

يتقلب ساعة من الليل يسأل الله شياً من خير الدنيا والاخرة الا

اعطاه الله اياه

جو اپنے بستر پر بالکل پاک صاف ہو کر جائے اور اللہ کا ذکر کرے یہاں تک کہ اس

پر غنودگی چھانے لگے۔۔۔ رات کی ایک گھڑی کے لیے بھی اس نے کروٹ نہ لی

ہو۔۔۔ اللہ تعالیٰ سے دنیا و آخرت کی جو بھی بھلائی مانگے گا اللہ تعالیٰ اسے ضرور عطا

فرمائے گا۔

عبد اللہ بن قیس رضی اللہ عنہ کہتے ہیں: فرمایا رسول اللہ ﷺ نے :

من قال حين ياوى الى فراشه: استغفر الله الذي لا اله الا هو الحي

القيوم واتوب اليه ثلاث مرات غفر الله له ذنوبه وان كانت مثل زبد

البحر وان كانت عدد ورق الشجر وان كانت عدد رمل عالج - ما تراكم من الرمل و دخل بعضه في بعض - وان كانت عدد ايام الدنيا جس نے اپنے بستر پر جاتے ہوئے استغفر اللہ الذی لا الہ الا ہوا لہی القیوم والتوب الیہ تین مرتبہ پڑھا، اللہ تعالیٰ اس کے سارے گناہ معاف کر دیں گے چاہے وہ سمندر کی جھاگ کے برابر ہوں، چاہے وہ درخت کے پتوں کے برابر ہوں، چاہے وہ ریت کے ذرات کی برابر ہوں، چاہے وہ دنیا کے دنوں کے برابر ہوں۔

اور ابو موسیٰ الاشعری رضی اللہ عنہ کہتے ہیں: فرمایا رسول اللہ ﷺ نے:

ألا أعلمك كلمات تقولها إذا أويت إلى فراشك؟ فإذا مت من ليلتك مت على الفطرة وإن أصبحت أصبحت وقد أصبت خيراً تقول: اللهم أسلمت نفسي إليك ووجهت وجهي إليك وفوضت أمري إليك ورغبة ورهبة إليك وألجأت ظهري إليك لاملجأ ولا منجأ إلا إليك آمنت بكتابك الذي أنزلت ونبيتك الذي أرسلت.

کیا میں تمہیں ایسے الفاظ نہ سکھا دوں جو تم اپنے بستر پر لیٹتے ہوئے پڑھا کرو۔ کہ اگر تم اسی رات انتقال کر جاؤ تو فطرت پر تمہارا انتقال ہو یعنی دین پر اور اگر صبح تک زندہ رہو تو اس حال میں جاگو کہ بے تحاشہ بھلائی پاؤ۔ کہو

اللهم أسلمت نفسي إليك ووجهت وجهي إليك وفوضت أمري إليك ورغبة ورهبة إليك وألجأت ظهري إليك لاملجأ ولا منجأ منك إلا إليك آمنت بكتابك الذي أنزلت ونبيتك الذي أرسلت.

ایک روز امّ عبد اللہ نے ابو موسیٰ الاشعری رضی اللہ عنہ سے ان تین لوگوں کے بارے میں دریافت کی جنہیں دو گنا اجر ملے گا تو انہوں نے جواب دیا: آنحضرت ﷺ نے فرمایا:

”ثلاثة يؤتون أجرهم مرتين: رجل من أهل الكتاب آمن بنبيه و أدرك النبي ﷺ فآمن به و اتبعه و صدقه فله أجران و عبد مملوك أدى حق

اللہ وحق سیدہ فلہ اجران ورجل کانت له أمة فغذاها فأحسن
غذاها ثم أدبها فأحسن تأديبها وعلّمها فأحسن تعليمها ثم اعتقها و
تزوجها فلہ اجران.

تین لوگوں کو دو گنا اجر ملے گا: ایک وہ آدمی جو اہل کتاب میں سے ہو اور اپنے
نبی پر ایمان رکھتا ہو اور پھر نبی کریم ﷺ کا دور اُسے ملا ہو اور وہ اُن پر ایمان لایا ہو
ان کی تائید کی ہو اور پیروی کی ہو تو اُس کو دو گنا اجر ملے گا۔ اور دوسرا وہ مملوک
غلام جس نے اپنے مالک کا اور اللہ تعالیٰ کا حق ادا کیا ہو۔ تیسرا وہ آدمی جس کی
ایک باندی ہو اور اس نے اُسے بہترین کھانا کھلایا ہو۔ اور بہترین تربیت کی
ہو، اور بہتر تعلیم سے اُسے آراستہ کیا ہو۔ اور پھر اُسے آزاد کر کے اُس سے
شادی کر لی ہو تو اُسے دو گنا اجر ملے گا۔

تو اُمّ عبد اللہ رضی اللہ عنہا یولیس: اچھا تو مجھے ان تینوں کے بارے میں
بتائیں... جو قیامت کے دن عرش کے سائے تلے محفوظ باتیں کر رہے ہوں گے
جبکہ لوگ حساب میں اُلجھے ہوئے ہوں گے۔
تو عبد اللہ بن قیس یولے: فرمایا: رسول ﷺ نے:

ثلاثة يتجدثون في ظل العرش آمين والناس في الحساب : رجل
لم تاخذه في الله لومة لائم ورجل لم يمد يده إلى ما لا يحل له
ورجل لم ينظر إلى ما حرم الله عليه

تین لوگ اُس وقت عرش کے سائے تلے محفوظ باتیں کر رہے ہوں گے جبکہ باقی
لوگ حساب میں اُلجھے ہوئے ہوں گے: ایک تو وہ آدمی جس نے اللہ کے
معاملے میں کسی بربھلا کہنے والے کی پرواہ نہ کی ہو، اور دوسرا وہ آدمی جس نے
اپنا ہاتھ اُس چیز کے لیے نہ بڑھایا ہو جو اس کے لیے حلال نہ ہو اور وہ آدمی جس
نے اُس چیز پر نظر نہ ڈالی ہو جو اللہ تعالیٰ نے اس پر حرام کر دی ہو۔

اور ابو موسیٰ الازہری رضی اللہ عنہ کہتے ہیں:

میں نے پیارے حبیب محمد ﷺ کو کہتے ہوئے سنا:

إن من إجلال الله إكرام ذى الشبهة المسلم وحامل القرآن غير
الغالى فيه والجافى عنه وإكرام ذى السلطان المقسط .

اللہ عزوجل کی تعظیم کا حق ہے: اکرام کرنا مسلمان بزرگ کا.. اور اس حافظ
قرآن کا جو اس میں نہ تو مبالغہ کرتا ہو اور نہ اس سے لاپرواہی برتا ہو، اور عادل
بادشاہ کا۔ (ان کی تعظیم گویا اللہ کی تعظیم ہے)

ایک دوپہر کا ذکر ہے: ابو موسیٰ الاشعری رضی اللہ عنہ مسجد میں اپنے ساتھیوں کے
ساتھ بیٹھے ہوئے تھے کہ رسول اللہ ﷺ ان لوگوں کے پاس آئے اور فرمایا:

من اقام الصلاة و آتى الزكاة و مات لا يشرك بالله شيئاً كان حقاً على
الله ان يدخله الجنة هاجراً و مات فى مولده .

جس نے نماز قائم کی اور زکوٰۃ ادا کی اور اللہ تعالیٰ کے ساتھ کسی کو شریک کیے
بغیر اُس کا انتقال ہو گیا تو اللہ عزوجل اُسے لازمی طور پر جنت میں داخل کریں
گے چاہے وہ کہیں ہجرت کر گیا ہو یا اپنے وطن میں ہی اُس کا انتقال ہو گیا ہو۔

تو وہ لوگ بولے: یا رسول اللہ ﷺ کیا ہم آپ ﷺ کے صحابہ کو یہ خوشخبری نہ
سنائیں؟

تو آپ ﷺ نے فرمایا:

دعو الناس فليعملوا فإن فى الجنة مائة درجة ما بين كل درجتين كما
بين السماء والارض اعدنا للمجاهدين فى سبيله ولولا اشق
على الناس بعدى ماتخلفت عن سرية ابعثها ولكن لا يجدون سعة
فيتبعونى ولا يطيب انفسهم ان يتخلفوا بعدى ولا اجدما افضل به
عليهم ولوددت ان اغزو فاقتل ثم احى ثم اغزو فاقتل ثم احى ثم
اقتل .

لوگوں کو عمل کرنے دو.. کہ جنت میں سو درجہ ہیں.. اور ہر درجہ کے درمیان
اتنا ہی فاصلہ ہے جتنا زمین اور آسمان کے درمیان ہے.. اور جسے اللہ تعالیٰ نے
اپنی راہ میں جہاد کرنے والوں کے لیے تیار کیا ہے.. اور اگر مجھے اپنے بعد لوگوں

کی مشقت کا خیال نہ ہوتا تو میں اپنے بچے ہوئے کسی بھی جنگی دستے سے پیچھے نہ رہتا.. مگر نہ تو ان کی اتنی گنجائش ہوتی ہے کہ وہ میری پیروی کریں اور نہ ہی وہ یہ پسند کرتے ہیں کہ پیچھے رہ جائیں اور نہ ہی میرے پاس ان کو دینے کے لیے کچھ ہے.. ورنہ میری تو یہی تمنا ہے کہ میں جنگ کروں اور قتل کر دیا جاؤں پھر زندہ کیا جاؤں پھر لڑائی کروں پھر قتل کر دیا جاؤں.. پھر زندہ کیا جاؤں پھر قتل کر دیا جاؤں۔

ایک روز آنحضرت ﷺ نے اپنے صحابہ کرام کو قیامت کے بارے میں بتاتے ہوئے فرمایا: ”قیامت تب تک نہیں آئے گی.. جب تک کہ قرآن کو عار سمجھا جانے لگے گا.. اور اسلام اجنبی ہو جائے گا.. اور لوگوں میں دشمنیاں پلنے لگیں گی... علم سمٹ جائے گا.. زمانہ کمزور ہو جائے گا.. عمر گھٹ جائے گی انسان کی.. اور سال اور پھل کم ہو جائیں گے.. بے ایمان اور حریص لوگوں پر اعتبار کیا جائے گا اور سچے اور امانت دار لوگوں پر اہتمام لگایا جائے گا.. جھوٹے کو سچا اور سچے کو جھوٹا گردانا جائے گا.. فتنہ و فساد اور قتل عام بڑھ جائے گا.. اونچی اونچی عمارتیں بنیں گی.. بچوں والی غمگین ہو جائیں گی اور بانجھ خوش ہوں گی بے حیائی، حسد، اور کنجوسی کا دور دورہ ہو گا.. لوگ ہلاک ہو جائیں گے خواہشات کے پیچھے دوڑا جائے گا.. گمان پر فیصلے ہوں گے.. بارش بڑھ جائے گی اور پھل کم ہو جائیں گے.. علم گھٹ جائے گا اور جمالت پھیل جائے گی.. اولاد نافرمان ہو جائے گی.. اور سردی شدید گرمی میں ڈھل جائے گی.. فحش کاری عام ہو جائے گی.. اور زمین سمٹ جائے گی.. اور خطیب جھوٹ بولیں گے.. اور وہ میرا حق میری امت کے شریر لوگوں کو دیدیں گے اور جوان کی باتوں کا یقین کر لے گا اور اس پر راضی ہو جائے گا وہ کبھی بھی جنت کی خوشبو نہیں پائے گا۔

اور پھر آپ ﷺ نے دوزخیوں کا ذکر کرتے ہوئے فرمایا:

دوزخیوں پر بھوک مسلط کر دی جائے گی جو ان پر پہلے سے نازل کردہ عذاب کے برابر ہوگی تو وہ لوگ مدد کے لیے پکاریں گے تو ان کی مدد ایسے کھانے سے کی

جائے گی جو کانٹوں کا ہو گا اور جس سے گلے میں پھندا لگ جائے گا۔ تو انہیں یاد آئے گا کہ وہ گلے میں اٹکے ہوئے کھانے کو پانی سے نیچے اتارا کرتے تھے تو لوگ پانی پانی پکاریں گے تو ان کے لیے لوہے کی سلاخیں آگے کر دی جائیں گی جو ان کے چہروں کے قریب جائیں گی تو ان کے چہرے بھون ڈالیں گی، جلا ڈالیں گی اور جب ان کے پیٹ میں داخل ہوں گی تو وہ لوگ کہیں گے کہ جہنم کے پیریداروں کو بلاؤ تو وہ کہیں گے: کیا تمہارے رسول علیہ السلام تمہارے لیے دلیلیں اور حجتیں لیکر نہیں آئے تھے؟ تو وہ کہیں گے: بالکل آئے تھے: تو وہ کہیں گے: تو پھر پکارتے رہو: کہ کافروں کی پکار ضائع ہی جاتی ہے۔ تو وہ لوگ پھر کہیں گے: مالک کو بلاؤ اور کہیں گے: اے مالک اپنے رب سے کہو کہ وہ ہمارا قصہ ہی تمام کر ڈالیں یعنی مار ڈالیں تو وہ جواب دیں گے: اب تم لوگ ہمیشہ یہی رہو گے: تو وہ لوگ آپس میں کہیں گے: اپنے رب کو پکارو کہ تمہارے رب سے بڑھ کر کوئی نہیں تو وہ لوگ کہیں گے: ہمارے آقا: ہم پر ہماری بد بختی غالب آگئی تھی اور ہم گمراہ ہو گئے تھے۔ اے آقا: ہمیں یہاں سے نکال دیجئے اگر ہم نے دوبارہ ایسا کیا تو ہم سے زیادہ ظالم کوئی نہ ہو گا: تو انہیں جواب ملے گا: دھتکار ہو تم پر اسی جہنم میں اور مجھ سے کوئی بات نہ کرو۔ اور اس وقت وہ ہر بھلائی سے مایوس ہو جائیں گے اور حسرت سے آپس بھرتے رہیں گے۔

اور ایک دوپہر کا ذکر ہے کہ آپ ﷺ اپنی مسجد میں تشریف فرما تھے کہ عبد اللہ بن قیس رضی اللہ عنہ نے آپ ﷺ سے جمعہ کے فضائل کے بارے میں دریافت کیا تو آپ ﷺ نے فرمایا:

الجمعة كفارة لما بينها بين الجمعة التي قبلها وزيادة ثلاثة ايام
وذلك ان الله قال: "من جاء بالحسنة فله عشر امثالها" والصلوات
كفارات لما بينهن لان الله تعالى قال: "ان الحسنات يذهبن
السيئات"

فرمایا آپ ﷺ نے: ہر جمعہ اپنے اور گزشتہ جمعہ کے درمیان کے دنوں کے

لیے کفارہ ہوتا ہے اور اس پر تین دن کا اضافہ اور کیونکہ ارشاد باری تعالیٰ ہے :
 ”نیکیاں گناہوں کو مٹادیتی ہیں“ اور نمازیں ہر دو نمازوں کے درمیان کی مدت
 کے لیے کفارہ ہوتی ہیں .. کیونکہ ارشاد باری تعالیٰ ہے ”نیکیاں گناہوں کو
 مٹادیتی ہیں“

ایک روز امّ عبد اللہ رضی اللہ عنہا نے ابو موسیٰ الاشعری رضی اللہ عنہ سے دریافت
 کیا کہ جمعہ کے دن قبولیت کی گھڑی کون سی ہوتی ہے؟ تو انہوں نے جواب دیا کہ
 آنحضرت ﷺ نے ارشاد فرمایا :

”التمسوا الساعة التي ترجى في يوم الجمعة بعد العصر إلى غيبوبة
 الشمس“

”جمعہ کے دن قبولیت کی گھڑی عصر کے بعد سے سورج غروب ہونے تک
 تلاش کیا کرو“

عبد اللہ بن قیس کہتے ہیں کہ فرمایا رسول اللہ ﷺ نے :

”يوم الجمعة ثنتا عشرة ساعة منها ساعة لا يؤخذ عبد مسلم يسأل
 الله شيئاً إلا آتاه الله إياها فالتمسوها آخر ساعة بعد العصر“

”جمعہ کے دن کے بارہ گھنٹوں میں ایک گھڑی ایسی ہوتی ہے کہ جس میں کوئی
 بھی مسلمان بندہ اللہ تعالیٰ سے کوئی بھی سوال کرے اللہ تعالیٰ اسے ضرور عطا
 فرماتے ہیں تو تلاش کرو اس گھڑی کو عصر کے بعد کی آخری گھڑیوں میں“
 پھر ابو موسیٰ الاشعری رضی اللہ عنہ کہتے ہیں فرمایا میرے دوست ﷺ نے :

”هي ما بين ان يجلس الامام الى ان تقضى الصلاة يعني ساعته الاجابة“
 ”قبولیت کی گھڑی .. امام کے بیٹھنے سے لیکر نماز کے ختم ہونے تک کے
 درمیان ہوتی ہے“

ایک دن ابو موسیٰ الاشعری رضی اللہ عنہ مسجد نبوی میں بیٹھے ہوئے تھے جب آپ
 ﷺ نے اپنے صحابہ کرام کو چاشت کی نماز کی بارے میں بتاتے ہوئے فرمایا :
 ”ان الله تعالى يقول: يا ابن آدم اكفني اول النهار اربع ركعات

اکفک بہن آخر یومک“

”کہ اللہ تعالیٰ فرماتے ہیں: اے ابن آدم تو دن کے شروع حصے میں چار رکعتیں پڑھ کر میری کفایت کر دے تو میں تیرے دن کے آخری حصے کی کفایت کر دوں گا“

اور فرمایا آپ ﷺ نے:

”صلاة الضحی صلاة الاوابین.“

”چاشت کی نماز اوابین کی نماز ہے۔“

اور فرمایا آپ ﷺ نے فرمایا:

”ان فی الجنة بابا یقال له الضحی فاذا کان یوم القیامة نادى مناد: این الذین کانوا یدیمون علی صلاة الضحی هذا بابکم فادخلوه برحمة اللہ“

”جنت میں ایک دروازہ ہے جسے چاشت کہا جاتا ہے.. تو جب قیامت کا دن آئے گا.. منادی اعلان کرے گا: کہاں ہیں وہ لوگ جو چاشت کی نماز کی پابندی کیا کرتے تھے.. یہ تم لوگوں کا دروازہ ہے تو داخل ہو جاؤ اس میں اللہ کی رحمت کے ساتھ۔“

اور فرمایا آپ ﷺ نے:

”من صلی الضحی اربعاً و قبل الاولی اربعاً بنی له بیت فی الجنة“

”جس نے چاشت کی چار رکعتیں پڑھیں اور ان سے پہلے چار رکعتیں پڑھیں

اس نے جنت میں اپنے لیے گھر بنا لیا“

ایک دن ام عبد اللہ رضی اللہ عنہا نے اپنے شوہر سے اپنی کسی تکلیف کی شکایت کی تو عبد اللہ بن قیس رضی اللہ عنہ نے ان سے کہا کہ:

آنحضرت ﷺ کا فرمان ہے:

”یکتب انین المریض فان کان صابراً کان انینہ حسنات وان کان

انینہ جزعاً کان ہلوعاً لا اجر له“

”مریض کی کراہیں لکھی جاتی ہیں تو اگر وہ صبر کرنے والا ہو تو اس کی کراہیں نیکیاں شمار کی جائیں گی۔ اور اگر اس کی کراہیں بیزاری کی وجہ سے ہوئیں تو وہ بے صبر ہو گا اور اسے کوئی اجر نہ ملے گا“

تو امّ عبد اللہ رضی اللہ عنہا کہنے لگیں: مگر میں نہ مسجد جاسکتی ہوں اور نہ کھڑے ہو کر نماز پڑھ سکتی ہوں۔

تو ابو موسیٰ الاشعری رضی اللہ عنہ نے ان سے کہا: جب کوئی بندہ بیمار ہو جاتا ہے تو اللہ تعالیٰ اُس کے پاس دو فرشتوں کو بھیجتے ہیں اور فرماتے ہیں: ”ذرا دیکھو... یہ اپنی عیادت کے لیے آنے والوں سے کیا کہتا ہے؟ تو اگر وہ اُس کے پاس گئے اور اس نے اللہ تعالیٰ کا شکر ادا کیا تو وہ اللہ تعالیٰ تک اُس کا شکر پہنچا دیتے ہیں اور اللہ زیادہ جاننے والا ہے۔ تو پھر ارشاد باری تعالیٰ ہوتا ہے! قسم ہے مجھے اپنے بندے کی:

”اگر میرے حکم سے اس کا انتقال ہو گیا تو میں اسے جنت میں داخل کروں گا اور اگر میں نے اسے شفا عطا فرمائی تو میں اس کے گوشت سے بہتر گوشت اس عطا کروں گا اور اس کے خون سے بہتر خون اس عطا کروں گا اور اس کے سارے گناہ معاف کر دوں گا۔“

اور پھر عبد اللہ بن قیس رضی اللہ عنہ کہتے ہیں کہ فرمایا آپ ﷺ نے:

”ما من مسلم یصاب فم فی جسده الا امر اللہ تعالیٰ الحفظۃ: اکتبوا لعدی فی کل یوم ولیلۃ من الخیر ما کان یعمل مادام محبوسا فی وثاقی“

”کوئی بھی مسلمان جب کسی جسمانی مصیبت کا شکار ہوتا ہے یعنی بیمار ہوتا ہے تو اللہ تعالیٰ نیکی اور بدی لکھنے والے فرشتوں کو حکم دیتے ہیں: ”دن اور رات میں میرا بندہ جو بھی نیک عمل کرتا تھا وہ لکھو جب تک کہ وہ میری بہداشت میں جکڑا ہوا ہے۔“

ایک مرتبہ امّ عبد اللہ رضی اللہ عنہا نے اپنے شوہر ابو موسیٰ رضی اللہ عنہ سے

تلاوت قرآن کی فضیلت کے بارے میں سوال کیا تو انہوں نے کہا: فرمایا آپ ﷺ نے:

”من تلا آية من كتاب الله كانت له نورا يوم القيامة ومن استمع لآية من كتاب الله كتبت له حسنة مضاعفة“

”جس کسی نے قرآن کی ایک آیت تلاوت کی تو قیامت کے روز وہ اس کے لیے نور بن جائے گی اور جس کسی نے قرآن کی ایک آیت غور سے سنی تو اس کے لیے دو گنی نیکی لکھی جائے گی۔“

اور پھر عبداللہ بن قیس فرماتے ہیں: آنحضرت ﷺ نے فرمایا:

”من قرا حرفاً من القرآن كتب الله تعالى له به حسنة لا اقول بسم

الله ولكن باء وسين وميم ولا اقول آلم ولكن الالف واللام واليم“

”جس کسی نے بھی قرآن کریم کا ایک حرف پڑھا تو اللہ تعالیٰ اس کے لیے ایک

نیکی لکھ دیں گے اور میں ”بسم اللہ“ نہیں کہتا۔ بلکہ ب، س، م اور ”آلم“ نہیں

کہتا، بلکہ الف، لام، اور ميم کہتا ہوں۔“

اور پھر ابو موسیٰ الاشعری رضی اللہ عنہ کہتے ہیں: فرمایا آپ ﷺ نے:

”مثل من اعطى القرآن والایمان كمثل اترجة طيب الطعم طيب

الريح ومثل من لم يعط القرآن ولم يعط الايمان كمثل الحنظلة مرة

الطعم لا يريح لها ومثل من اعطى الايمان ولم يعط القرآن كمثل

التمرة طيبة الطعم ولا يريح لها ومثل من اعطى القرآن ولم يعط

الایمان كمثل الريحانة مرة الطعم طيبة الريح“

”جس کو قرآن اور ایمان دونوں عطا کیئے گئے اس کی مثال ”لیموں“ کی سی ہے

جس میں خوشبو بھی ہوتی ہے اور وہ خوش ذائقہ بھی ہوتا ہے۔ اور جس کو نہ

قرآن عطا کیا گیا ہو اور نہ ایمان تو اس کی مثال ”اندرائن“ کی سی ہے جو کڑوا ہوتا

ہے اور جس میں کوئی خوشبو نہیں ہوتی اور جس کو ایمان عطا کیا گیا ہو مگر قرآن

عطا نہ کیا گیا ہو اس کی مثال ”کھجور“ کی سی ہے جو خوش ذائقہ ہوتی ہے مگر اس

میں خوشبو نہیں ہوتی۔ اور جس کو قرآن عطا کیا گیا ہو مگر ایمان عطا نہ کیا گیا ہو

تو اس کی مثال ”زیحان“ کے پودے کی سی ہے جو خوشبودار تو ہوتا ہے مگر تلخ ہوتا ہے۔“

اور ایک روز آپ ﷺ نے اپنے صحابہ کرام کو امیر کی کے بارے میں بتایا اور ساتھ ہی ظلم سے دور رہنے اور اس کی مخالفت کرنے کا حکم دیتے ہوئے فرمایا:

”من ولی من امر المسلمین شیئا فاحتجب عن ضعف المسلمین
واولی الحاجة احتجب الله عنه يوم القيامة“

”جس کسی کو مسلمانوں کا امیر بنایا گیا اور اس نے کمزور مسلمانوں اور حاجت مندوں سے اپنے آپ کو پوشیدہ رکھا تو قیامت کے روز اللہ تعالیٰ اس سے

پوشیدہ رہیں گے“

پھر فرمایا آپ ﷺ نے:

”سیکون بعدی امراء یؤخرون الصلاة لوقتها فاذا حضر تم معہم

الصلاة فصلوا“

”میرے بعد ایسے حکمران آئیں گے جو نماز کو اس کے وقت سے مؤخر کر کے

پڑھیں گے اگر ایسا ہو کہ تم اس کے ساتھ ہو اور نماز کا وقت ہو جائے تو تم لوگ

نماز پڑھ لینا“

اور فرمایا آپ ﷺ نے:

”سیکون امراء تسغلهم اشیاء یؤخرون الصلاة عن وقتها فصلوا

الصلاة لوقتها واجعلوا صلاتکم معہم تطوعا“

”آنے والے وقت میں ایسے حکمران آئیں گے جو کچھ چیزوں میں مشغول ہو کر

نماز کا وقت گزار کر نماز پڑھا کریں گے.. تو تم لوگ نماز کو وقت پر پڑھنا.. اور

ان کے ساتھ جو نماز پڑھو اسے نفل رکھنا۔“

اور آنحضرت ﷺ نے اپنے صحابہ کو مساجد کی تعمیر اور پانچوں وقت کی نمازیں باجماعت ادا

کرنے کی ترغیب دیتے تھے۔ فرمایا آپ ﷺ نے:

”اذارأیتم الرجل یعتادا المساجد فاشهدوا له بالایمان“

”اگر تم کسی شخص کو پابندی سے مسجد آتے ہوئے دیکھو تو اس کے ایمان کی گواہی دو۔“
اور ارشاد باری تعالیٰ ہے :

”إِنَّمَا يَغْمُرُ مَسَاجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ وَأَقَامَ الصَّلَاةَ
وَأَتَى الزَّكَاةَ وَلَمْ يَخْشَ إِلَّا اللَّهَ.....“ (سورۃ توبہ: ۱۸)

خدا کی مسجدوں کو تو وہ لوگ آباد کرتے ہیں جو خدا پر اور روز قیامت پر ایمان لاتے اور نماز پڑھتے اور زکوٰۃ دیتے ہیں اور خدا کے سوا کسی سے نہیں ڈرتے۔
اور آپ ﷺ نے پیدل مسجد جانے کے لیے بھی ترغیب دی اور فرمایا :

”من غدا الى المسجد او راح احد الله له في الجنة نزلا كلما غدا او راح“
”جو صبح کے وقت مسجد گیا یا شام کے وقت مسجد گیا.... اللہ تعالیٰ اس کے لیے
جنت میں صبح و شام اس کی میزبانی فرمائیں گے۔“
اور فرمایا آپ ﷺ نے :

”من تطهر في بيته ثم مضى الى بيت من بيوت الله ليقضى فريضة من
فرائض الله كانت خطواته احداها تحط خطيته والاخرى ترفع
درجة“

”جو اپنے گھر سے پاک صاف ہو کر اللہ تعالیٰ کے فرض کردہ فرائض میں سے
کوئی فریضہ ادا کرنے کی نیت سے اللہ کے گھر کے لیے نکلا تو اس کے اٹھتے
ہونے قدموں میں سے ایک قدم اس کا کوئی گناہ مٹائے گا تو دوسرا اس کا درجہ
بلند کرے گا“

انصار کا ایک شخص مسجد نبوی سے کافی فاصلے پر رہائش پذیر تھا اور اس کی کوئی بھی
نماز قضا نہیں ہوتی تھی.. کیونکہ وہ آپ ﷺ کے پیچھے نماز پڑھنے کا بہت اہتمام رکھتا
تھا۔ تو ابو موسیٰ الاشعری رضی اللہ عنہ نے اس سے کہا: تم ایک گدھا کیوں نہیں
خرید لیتے کہ رات کی تاریکی اور شدید گرمی میں اس پر سواری کر سکو؟
تو اس انصاری نے جواب دیا:

میرا گھر اگر مسجد کے پہلو میں واقع ہوتا تو مجھے کوئی خوشی نہ ہوتی کیونکہ میں

چاہتا ہوں کہ میرا مسجد پیدل جانا اور پیدل اپنے گھر والوں کے پاس واپس جانا میرے اعمال نامے میں لکھا جائے۔

اور آپ ﷺ نے ان دونوں کی یہ گفتگو سن لی اور اس انصاری سے فرمایا:

”قد جمع الله لك ذلك كله“

”اللہ تعالیٰ نے وہ سب کچھ تمہارے لیے جمع کر دیا ہے۔“

ابو موسیٰ الاشعری رضی اللہ عنہ کہتے ہیں: کہ میں نے آپ ﷺ کو کہتے ہوئے سنا:

”ان اعظم الناس اجرا في الصلاة ابعدهم اليها ممشي فابعدهم
والذي ينتظر الصلاة حتى يصلها مع الامام اعظم اجرا من الذي
يصلها ثم نيام“

”نماز میں سب سے زیادہ اجر و ثواب اس شخص کو ملتا ہے جو نماز پڑھنے کے لیے

دور سے چل کر آتا ہے اور جو اس سے بھی زیادہ دور سے چل کر آتا ہے اسے اور

زیادہ اجر ملتا ہے.... اور جو امام کے ساتھ نماز پڑھنے کے لیے انتظار کرتا ہے

اسے اس شخص سے کہیں زیادہ اجر و ثواب ملتا ہے جو نماز پڑھ کر سو جاتا ہے“

ایک مرتبہ ابو موسیٰ الاشعری رضی اللہ عنہ رسول اللہ ﷺ کے ساتھ ایک

معرکہ میں نکلے تو یہ ہوتا تھا کہ آپ ﷺ کے صحابہ کرام جب بھی کسی ٹیلہ یا چڑھائی پر

چڑھتے یا کسی وادی میں اترتے تو بلند آواز میں نعرہ تکبیر بلند کرتے ہوئے چلتے تو آپ

ﷺ ان کے قریب آئے اور فرمایا:

”ايها الناس اربعوا على انفسكم فانكم لا تدعون اصم ولا غائبا انما

تدعون سميعا بصيرا“

”اے لوگو!.. ٹھہرو!.. تم کسی بہرے یا غائب کو نہیں پکار رہے ہو بلکہ تم لوگ تو

سمیع اور بصیر یعنی دیکھنے اور سننے والے کو پکار رہے ہو“

اور پھر آپ ﷺ نے عبد اللہ بن قیس رضی اللہ عنہ کو مخاطب کرتے ہوئے فرمایا:

”اے عبد اللہ بن قیس کیا میں تمہیں جنت کے خزانوں میں سے ایک لفظ نہ بتا دوں؟

(اور وہ لفظ ہے)

”لا حول ولا قوة الا بالله“

ابو موسیٰ الاشعری رضی اللہ عنہ کہتے ہیں :

میں نے رسول اللہ ﷺ کو کہتے ہوئے سنا :

”ابلیس ہر صبح اور شام اپنے چیلوں کو بھجتا ہے اور کہتا ہے :

جس نے کسی شخص کو گمراہ کیا میں اسے انعام و اکرام سے نوازوں گا اور جو کوئی ایسا ایسا کرے گا.. تو ایک چیلہ آکر یوں لے گا :

میں نے ایک آدمی کو اس وقت تک بہکایا جب تک کہ اس نے اپنی بیوی کو طلاق نہیں دیدی..

تو ابلیس بولا :

وہ دوسری شادی کر لے گا :

تو وہ چیلہ پھر کہے گا :

میں نے اسے اس وقت تک بہکایا جب تک کہ وہ زنا کاری کا مرتکب نہیں ہو گیا..

اس پر ابلیس خوش ہو کر اسے انعام و اکرام سے نوازے گا اور کہے گا :

بس ایسے ایسے کام کیا کرو..

پھر دوسرا چیلہ آکر کہے گا :

میں نے فلاں آدمی کو اس وقت تک بہکایا جب تک کہ اس نے قتل نہیں کر دیا تو

ابلیس ایک زوردار چیخ مارے گا کہ سارے جن اس کے پاس جمع ہو جائیں گے اور

کہیں گے : ہمارے آقا آپ کس لیے اتنے خوش ہیں ؟

تو ابلیس جواب دے گا :

مجھے فلاں نے بتایا کہ اُس نے بنی آدم میں سے ایک شخص کو اس وقت تک

بہکایا جب تک کہ اس نے ایک آدمی کو قتل نہیں کر دیا اور جہنم میں داخل

ہو گیا.. اور پھر وہ اس چیلے کو ایسے انعام و اکرام سے نوازے گا کہ اس سے پہلے اپنے

کسی چیلے کو اتنا نہ نوازا ہو گا اور پھر تاج منگوا کر اس کے سر پر رکھے گا اور اسے سب کا

سر دار بنا دے گا۔“

ایک روز ایسا ہوا کہ آنحضرت ﷺ اپنی مسجد تشریف لیجا رہے تھے ساتھ میں ابو موسیٰ الاشعری رضی اللہ عنہ اور کچھ اور صحابہ کرام بھی تھے کہ ایک سیاہ عورت وہاں سے گذری تو ایک آدمی نے اس سے کہا: رسول اللہ ﷺ کے راستے سے ہٹ جاؤ۔ تو وہ عورت بولی: راستہ کشادہ ہے تو آپ ﷺ نے فرمایا: ”اس سے بات مت کرو کہ یہ مغرور اور سرکش ہے: اگرچہ یہ اس کی قدرت سے باہر ہے مگر اس کے دل میں ہے۔“

ام عبد اللہ رضی اللہ عنہا نے ابو موسیٰ الاشعری رضی اللہ عنہ سے اس آیت کا مطلب دریافت کیا:

”يَا وَيْلَتَى لَيْتَنِي لَمْ أَتَّخِذْ فُلَانًا خَلِيلًا ۝ لَقَدْ أَضَلَّنِي عَنِ الذِّكْرِ بَعْدَ

إِذْ جَاءَنِي وَكَانَ الشَّيْطَانُ لِلْإِنْسَانِ خَذُولًا ۝ (الفرقان ۲۸، ۲۹)

ہائے شامت کاش میں نے فلاں شخص کو دوست نہ بنایا ہوتا۔ اس نے مجھ کو

(کتاب) نصیحت کے میرے پاس آنے کے بعد مجھ کو بہکا دیا۔ اور شیطان

انسان کو وقت پر دغا دینے والا ہے۔

تو انہوں نے جواب میں کہا:

فرمایا رسول اللہ ﷺ نے:

”نیک اور صالح ہم نشین اور برے ہم نشین کی مثال عطر بیچنے والے اور لوہے

کی بھٹی پھونکنے والے کی سی ہے.. کہ عطر بیچنے والا یا تو تمہیں کچھ دیدے گا یا پھر تم

اس سے خرید لو گے یا پھر تمہیں اس کے پاس سے خوشبو آئے گی.. اور لوہے کی بھٹی

پھونکنے والا یا تو تمہارے کپڑے جلا ڈالے گا یا پھر تمہیں اس کے پاس سے بدبو آئے

گی۔“

تو کہا گیا: یا رسول اللہ ﷺ ہمارے کون سے دوست اور ہم نشین بہتر ہیں؟

تو آپ ﷺ نے فرمایا:

”جس کو دیکھنے سے تمہیں اللہ کی یاد آئے اور جس کے بولنے سے تمہارے نیک عمل

میں زیادتی ہو اور جس کا عمل دیکھ کر آخرت کی یاد آئے۔“

اور امّ عبد اللہ رضی اللہ عنہا نے اپنے شوہر ابو موسیٰ رضی اللہ عنہ سے ان تین لوگوں کے بارے میں دریافت کیا جو دعا کریں تو ان کی دعا قبول نہ ہو : تو انہوں نے کہا : فرمایا رسول اللہ ﷺ نے :

”ثلاثة يدعون الله فلا يستجاب لهم : رجل اعطى ماله سفيها وقد قال تعالى: (ولا تؤتوا السفهاء اموالكم) ورجل له امرأة سيئة الخلق فلا يطلقها ورجل بايع ولم يشهد“

”تین لوگ ہیں جن کی دعا قبول نہیں ہوگی : ایک تو وہ آدمی جس نے اپنا مال کسی نادان اور بے عقل کے حوالے کر دیا کیونکہ ارشاد باری تعالیٰ ہے : (اور بے عقلوں کو اپنا مال مت دو) اور دوسرا وہ آدمی جس کی ایک بد اخلاق اور بُری بیوی ہو اور وہ اسے طلاق نہ دے.. اور تیسرا وہ آدمی جو بیعت کرے اور گواہی نہ دے۔“

ایک رات کی بات ہے کہ امّ عبد اللہ رضی اللہ عنہا اپنے شوہر ابو موسیٰ الاشعری رضی اللہ عنہما کے ساتھ عشاء کی نماز پڑھنے کے لیے نکلیں.. تو آنحضرت ﷺ کو آنے میں دیر ہو گئی یہاں تک کہ ادھی رات ہو گئی پھر آپ ﷺ آئے اور اپنے صحابہ کو نماز پڑھائی.. اور جب نماز ختم ہو گئی تو آپ ﷺ نے فرمایا : ”ذرا ٹھہرو میں تمہیں بتاتا ہوں.. تمہارے لیے خوشخبری ہے.. اللہ تعالیٰ کا انعام ہے تم پر کہ ایسے وقت میں تم لوگوں کے علاوہ اور کسی نے نماز نہیں پڑھی۔“

اور ایک مرتبہ ابو موسیٰ الاشعری رضی اللہ عنہ آنحضرت ﷺ کے ساتھ ایک لڑائی پر نکلے، اور جب واپس آئے تو امّ عبد اللہ نے ان سے اس لڑائی کی بارے میں پوچھا تو انہوں نے جواب دیا : ہم سولہ آدمی تھے جو اونٹوں پر سوار رسول اللہ ﷺ کے ساتھ جنگ کے لیے نکلے ہم آپ ﷺ کے پیچھے پیچھے تھے.. کہ ہمارے پیر پھٹ گئے اور میرے پیر بھی پھٹ گئے تھے اونٹوں پر گر گئے تھے تو ہم لوگ اپنے پیروں پر کپڑے لپیٹ لیتے تھے اسی لیے اس معرکہ کا نام ذات الرفاع (کپڑے والی یا پیوند والی) پڑ گیا.. اور ابو موسیٰ الاشعری رضی اللہ عنہ نے اپنی بیوی کو دنیا سے بے رغبتی

کے بارے میں بتاتے ہوئے کہا کہ فرمایا آپ ﷺ نے: ”جس نے اپنی دنیا سے محبت کی اُس نے اپنی آخرت کا نقصان کیا.. اور جس نے اپنی آخرت سے محبت کی اُس نے اپنی دنیا کو نقصان پہنچایا، تو تمہیں چاہیے کہ باقی رہ جانے والے چیز کو فنا ہو جانے والی چیز پر فوقیت دو۔“

آنحضرت ﷺ نے ابو موسیٰ الاشعری رضی اللہ عنہ کو یمن کے چند ساحلی علاقوں اور زبید۔ اور عدن کا والی بنا کر بھیجا تو ابو موسیٰ الاشعری رضی اللہ عنہ اپنی بیوی امّ عبد اللہ رضی اللہ عنہا کو بھی اپنے ساتھ لے گئے.. اور وہ اہل یمن کو دینی تعلیمات دیتے اور سکھاتے تھے۔ اور جب آنحضرت ﷺ کا وصال ہو گیا تو آپ مدینہ منورہ واپس آگئے اور آنے کے بعد شام کی فتوحات میں بھرپور حصہ لیا۔ اور پھر امیر المؤمنین عمر رضی اللہ عنہ نے انہیں بصرہ کا والی بنا کر بھیجا.. تو ابو موسیٰ ہی تھے جنہوں نے اہل بصرہ کو پڑھایا اور سمجھایا.. اور ایک دن خطبہ دیتے ہوئے انہوں نے کہا:

اچھے اور نیک دوست تنہائی سے بہتر ہے اور تنہائی برے دوست سے زیادہ بہتر ہے اور اچھے ہم نشین کی مثال عطر پینے والے کی سی ہے جو تمہیں دے گا تو اپنی خوشبو سے مہکا دے گا.. اور برے ہم نشین کی مثال لوہے کی بھٹی لگانے والے جیسی ہے یا تو تمہارے کپڑے جلادے گا یا تمہیں بدبودار کر دے گا.. اور قلب یعنی دل کا نام قلب یوں رکھا گیا ہے کہ یہ پلٹتا رہتا ہے اور قلب کے معنی پلٹنے کے ہیں۔ اور قلب کی مثال خالی زمین پر پڑے پر کی سی ہے جسے ہوا لٹتی پلٹتی رہتی ہے.. اور آنے والا وقت تمہارے لیے اندھیری رات جیسے فتنے لیکر آ رہا ہے.. کہ جس میں صبح کو آدمی مومن ہوتا ہے تو شام کو کافر بن جاتا ہے اور بیٹھنے والا کھڑے ہونے والے سے زیادہ بہتر ہوگا اور کھڑا رہنے والا پیدل چلنے والے سے زیادہ بہتر ہوگا اور پیدل چلنے والا سواری کرنے والے سے زیادہ بہتر ہوگا۔

تو وہ لوگ بولے: تو پھر ہمارے لیے کیا حکم ہے؟

تو ابو موسیٰ رضی اللہ عنہ بولے: ہمیشہ خانہ نشین رہو، اور پھر بولے: اے

لوگو: رویا کرو کہ اگر تم لوگ نہیں روئے تو دوزخ میں رہنے والے آنسوؤں سے روئیں گے یہاں تک کہ آنسو ختم ہو جائیں گے.. پھر وہ لوگ خون سے روئیں گے یہاں تک کہ اگر اس میں کشتیاں چھوڑی جائیں تو چل پڑیں۔

ایک دن ابو موسیٰ رضی اللہ عنہ امّ عبد اللہ کے پاس آئے تو وہ بیمار تھیں بولیں: ابو موسیٰ مجھے کوئی نصیحت کیجیے۔

تو عبد اللہ بن قیس رضی اللہ عنہ بولے:

ایک دن آنحضرت ﷺ نے نہایت پر اثر و عطا دیتے ہوئے فرمایا: ”اللہ عزوجل فرماتے ہیں: اے میرے بندو! تم میں سے ہر کوئی گمراہ ہے علاوہ اُس کے جس کو میں نے ہدایت دی.. اور تم میں سے ہر کوئی کمزور ہے علاوہ اُس کے جس کو میں نے مال و دولت بخشی تو مجھ سے مانگا کرو میں تمہیں عطا کروں گا۔ کہ اگر تمہارے اگلے اور پچھلے اور جن و انسان اور تمہارے زندہ اور مردہ اور تمہارا تر اور خشک میرے سب سے زیادہ متقی بندے کے دل پر جمع ہو جائیں تو میرے ملک اور بادشاہت میں مکھی کے پر کے برابر اضافہ نہیں ہوگا.. اور اگر تمہارے اگلے اور پچھلے اور تمہارے زندہ اور مردہ اور تمہارا تر اور خشک میرے سب سے زیادہ فاجر و فاسق بندے کے دل پر جمع ہو جائیں تو میرے ملک اور بادشاہت میں مکھی کے پر کے برابر کمی نہ ہوگی اور یہ کہ میں واحد ہوں اور میرا عذاب قول ہے اور میری رحمت قول ہے اور جس نے میرے بخشنے کی قدرت پر یقین کیا تو کوئی بڑی بات نہیں میرے لیے کہ میں اس کے گناہ بخش دوں چاہے کتنے بڑے کیوں نہ ہو۔“

ایک دن امّ عبد اللہ رضی اللہ عنہا کچھ غمگین تھیں تو ان کے شوہر ابو موسیٰ الاشعری رضی اللہ عنہ کہنے لگے: کہ فرمایا رسول اللہ ﷺ نے:

”جس پر کوئی غم آپڑے وہ ان الفاظ میں دعا کرے:

اے میرے اللہ میں آپ کا بندہ ہوں آپ کی بندی کا بیٹا ہوں آپ کے قبضے میں ہوں میری پیشانی آپ کے ہاتھوں میں ہے آپ کا حکم مجھ پر چلتا ہے آپ کا فیصلہ میرے لیے عدل و انصاف ہے.. سوال کرتا ہوں آپ سے آپ کا ہر وہ

نام لیکر جو آپ اپنے آپ کو دیا، یا اپنی کتاب (قرآن) میں نازل کیا یا اپنے کسی بندے کو بتایا، یا اسے اپنے پاس علم غیب بنا کر رکھا.. کہ آپ قرآن کو میرے سینے کا نور بنا دیجئے۔ (کہ اُس کا نور میرے دل میں بھر جائے تو اُس روشنی میں میں حق اور باطل میں تیز کر سکوں) میرے دل کی بہار بنا دیجئے۔ میرے غم دور ہونے کا ذریعہ بنا دیجئے۔ میری فکر دور ہونے کا ذریعہ بنا دیجئے۔

تو ایک آدمی بولا :

تو آپ ﷺ نے فرمایا: ”ہاں یہ دعا پڑھا کرو اور دوسروں کو بھی سکھایا کرو کہ جس نے ان الفاظ میں دعا کی ان میں چھپی خیر اور بھلائی کی طلب میں، اللہ تعالیٰ اس کا غم دور کر دیں گے اور خوشیوں میں برکت عطا کریں گے۔“

تو اُمّ عبد اللہ کہتی ہیں: جب سے میں نے یہ الفاظ سیکھے اور ان کے ذریعہ دعا کی مجھے کسی غم نے نہیں چھوا۔

ابو موسیٰ الاشعری رضی اللہ عنہ کہتے ہیں کہ نبی ﷺ کو اگر کسی سے کسی قسم کا خطرہ ہوتا تھا تو آپ فرماتے تھے :

”اللّٰهُمَّ اِنَا نَجْعَلُكَ فِى نَجْوٰرِهِمْ وَنَعُوْذُ بِكَ مِنْ شُرُوْرِهِمْ“

”اے اللہ ہم آپ کو ان کے مقابلے کے لیے چھوڑتے ہیں اور ان کے شر سے آپ کی پناہ چاہتے ہیں۔“

ایک مرتبہ اُمّ عبد اللہ رضی اللہ عنہا نے اپنے شوہر ابو موسیٰ الاشعری رضی اللہ عنہ سے قرآن کی اس آیت کے بارے میں دریافت کیا :

قُلِ الْحَمْدُ لِلّٰهِ وَسَلَامٌ عَلٰى عِبَادِهِ الَّذِيْنَ اصْطَفٰى (النمل ۵۹)

کہہ دو کہ سب تعریف خدا ہی کو (سزاوار) ہے اور اس کے بندوں پر سلام ہی جن کو اس نے منتخب فرمایا۔

تو عبد اللہ بن قیس رضی اللہ عنہ نے جواب دیا :

فرمایا رسول اللہ ﷺ نے :

”اور جب کسی بندے کا بیٹا مر جاتا ہے تو اللہ تعالیٰ اپنے فرشتوں سے فرماتے ہیں

! تم نے میرے بندے کے بیٹے کی روح قبض کر لی؟ تو وہ کہتے ہیں: جی ہاں.. تو ارشاد باری تعالیٰ ہوتا ہے! تم نے اسکے دل کے ٹکڑے کی روح قبض کر لی؟ تو وہ کہیں گے: جی ہاں.. تو اللہ تعالیٰ فرمائیں گے۔ میرے بندے نے کیا کہا؟ تو فرشتے کہیں گے: اس نے آپ کا شکر ادا کیا اور (انا للہ وانا الیہ راجعون) پڑھا تو اللہ عزوجل فرمائیں گے: میرے بندے کے لیے جنت میں ایک گھر تعمیر کرو اور اس کا نام (بیت الحمد) رکھ دو۔“

ایک مرتبہ اُمّ عبد اللہ نے اپنے شوہر سے دریافت کیا کہ عورت کا اپنے شوہر کے علاوہ کسی اور کے لیے خوشبو لگانا کیسا ہے؟ تو انہوں نے جواب دیا کہ میں نے آپ ﷺ کو کہتے ہوئے سنا:

”اذا استعطرت المرأة فمرت على القوم ليجدوا ريحها فهي زانية“
 ”اگر عورت خوشبو لگا کر لوگوں کے پاس سے گزری اور ان تک اُس کی خوشبو پہنچ گئی تو وہ بد کاری کی مرتکب سمجھی جائے گی“

نمونہ اور پیشوا چار لوگ تھے: عمر بن خطاب، علی بن ابی طالب، ابو موسیٰ الاشعری اور زید بن ثابت رضی اللہ عنہم۔

اور حضرت عمر رضی اللہ عنہ نے ابو موسیٰ الاشعری رضی اللہ عنہ کو (بصرۃ) کا امیر بنا کر بھیجا تو وہ اپنی بیوی اُمّ عبد اللہ کو بھی ساتھ لے گئے۔ اُمّ عبد اللہ کہتی ہیں:

امیر المؤمنین عمر رضی اللہ عنہ نے ابو موسیٰ الاشعری رضی اللہ عنہ کو لکھا!
 اما بعد: عمل کی قوت اس بات پر منحصر ہے کہ آج کا کام کل پر مت ڈالو۔ کیونکہ اگر تم نے ایسا کیا تو تمہارے لیے بہت سے کام جمع ہو جائیں گے اور تمہاری سمجھ میں نہیں آئے گا کہ کون سا کام پہلے کرو تو تم نقصان اٹھاؤ گے۔ اور اگر تمہیں دو چیزوں میں سے کسی ایک کا انتخاب کرنا پڑے کہ ایک دنیا سے متعلق ہو اور دوسری آخرت سے متعلق تو آخرت سے متعلق چیز کو دنیوی چیز پر فوقیت دو کیونکہ دنیا فنا ہو جائے گی اور آخرت باقی رہے گی۔ اللہ تعالیٰ سے ڈرتے رہو۔ اور قرآن سیکھو کہ وہ عالم کا چشمہ ہے اور دلوں کی بہار ہے۔

ایک مرتبہ ابو موسیٰ الاشعری رضی اللہ عنہ اپنے ساتھیوں کے ساتھ ایک لڑائی میں نکلے اور بہت سامان غنیمت حاصل کیا۔ اور جب عبد اللہ بن قیس رضی اللہ عنہ نے ایک آدمی کو اس کا حصہ دیا جو کہ پورا نہیں تھا تو اس آدمی نے لینے سے انکار کر دیا اور کہا کہ میں تو سب لوں گا تو ابو موسیٰ الاشعری رضی اللہ عنہ نے اُسے پیسے کوڑے مارے اور اس کا سر منڈوا دیا تو اس آدمی نے اپنے کٹے ہوئے بال جمع کیے اور مدینہ منورہ کے لیے روانہ ہو گیا اور حضرت عمر رضی اللہ عنہ کے پاس پہنچ کر اپنی جیب سے اپنے بال نکالے اور انہیں امیر المومنین عمر رضی اللہ عنہ کے سینے پر مارا تو عمر رضی اللہ عنہ بولے۔ تمہیں کیا ہوا؟

تو وہ آدمی بولا:

میں ابو موسیٰ کے ساتھ ایک لڑائی میں شریک ہوا اور انہوں نے مال غنیمت میں سے مجھے میرا پورا حصہ نہیں دیا۔ اور ادھورا حصہ لینے سے میں نے انکار کیا تو انہوں نے میرے کوڑے لگوائے اور میرا سر منڈوا دیا۔

تو حضرت عمر رضی اللہ عنہ نے ابو موسیٰ الاشعری رضی اللہ عنہ کو لکھا:

سلامتی ہو تم پر۔ ابابعد:

فلاں کے بیٹے فلاں نے مجھے یہ یہ بتایا۔ اور میں تمہیں قسم دیتا ہوں کہ اگر تم نے جو کچھ کیا لوگوں کے مجمع کے سامنے کیا تو اسی مجمع کے سامنے تم بیٹھو گے اور وہ تم سے بدلہ لے گا اور اگر تم نے جو کچھ کیا.. تنہائی میں کیا تو وہ تم سے تنہائی میں بدلہ لے گا۔

اور جب امیر المومنین کا خط ابو موسیٰ الاشعری کے پاس پہنچایا گیا تو وہ بدلہ دینے کے لیے تیار ہو کر بیٹھ گئے اور کہا:

یہ میں حاضر ہوں تو اس آدمی نے کہا: میں نے تمہیں معاف کیا۔

ایک مرتبہ ابو موسیٰ الاشعری اور زیاد رضی اللہ عنہما امیر المومنین عمر بن الخطاب رضی اللہ عنہ کی خدمت میں حاضر ہوئے تو حضرت عمر رضی اللہ عنہ نے زیاد کے ہاتھ میں سونے کی انگوٹھی دیکھی تو فرمایا: کیا تم نے سونے کی انگوٹھی پہن

رکھی ہے؟ تو ابو موسیٰ الاشعری رضی اللہ عنہ بولے: مگر میری انگوٹھی لوہے کی ہے تو حضرت عمر رضی اللہ عنہ نے فرمایا: یہ تو اور بھی زیادہ برا اور نفرت انگیز ہے.. تم میں سے اگر کوئی انگوٹھی پہنے تو صرف چاندی کی۔

ابو موسیٰ الاشعری رضی اللہ عنہ نے ایک مرتبہ خطبہ دیتے ہوئے کہا: اے لوگوں! شرک سے بچو کہ یہ چیونٹی کے ریگنے سے بھی زیادہ خفیہ ہوتا ہے۔ تو عبد اللہ بن حزن اور قیس بن المضارب اٹھے اور بولے: قسم ہے تمہیں تم نے جو کچھ کیا ہے اس پر دلیل پیش کر کے ثابت کرو ورنہ عمر کو بلاؤ۔

تو ابو موسیٰ الاشعری رضی اللہ عنہ بولے: میں نے جو کچھ کہا ہے اسے ثابت کروں گا: ایک خطبہ کے دوران آپ ﷺ نے فرمایا:

”اے لوگوں! اس شرک سے بچو کہ یہ چیونٹی کے ریگنے سے بھی زیادہ خفیہ ہے جیسے کہ تم کہو: میں اللہ کی اور تمہاری پناہ میں ہوں یا میں اللہ اور تم پر بھروسہ کرتا ہوں“

تو آپ ﷺ سے کسی نے کہا:

یا رسول اللہ جب وہ چیونٹی کے ریگنے سے بھی زیادہ خفیہ ہے تو ہم اس سے کیسے بچیں؟ تو آپ ﷺ نے فرمایا: کہو!

”اللہم انا نعوذ بک من ان نشرك بک شیئاً نعلمہ ونستغفرک لما لا نعلمہ“
اے میرے اللہ! ہم پناہ مانگتے ہیں آپ کی جان بوجھ کر آپ کے ساتھ کسی کو شریک ٹھرانے سے اور بخشش چاہتے ہیں آپ سے اس چیز کے لیے جس سے ہم انجام ہیں“

حضرت عمر رضی اللہ عنہ نے اپنے مقرر کردہ والی اور حاکموں کو مخاطب کرتے ہوئے فرمایا:

”قرآن کو یاد کرنے اور سمجھنے والے ہو.. علم و حکمت کے چشمے ہو.. اور اپنے

آپ کو مردوں میں شمار کرو.. اور اللہ تعالیٰ سے ہر دن کے رزق کا سوال کرو..

تمہیں اس سے کوئی نقصان نہیں ہوگا کہ تمہیں زیادہ مل جائے“

عمر بن الخطاب رضی اللہ عنہ نے عبد اللہ بن قیس رضی اللہ عنہ کو لکھا :
 اما بعد ! تمہیں معلوم ہونا چاہیے کہ سب سے خوش قسمت سر پرست اور رکھوالا
 وہ ہوتا ہے جس کی رعیت خوش ہو.. اور سب سے بد نصیب رکھوالا وہ ہوتا ہے
 جس کی رعیت ناخوش ہو.. اور خبردار.. آسودہ زندگی گزارنے کے عادی مت
 بنا کہ تمہارے والی اور حاکم بھی آسودگی کے عادی ہو جائیں گے اور اُس وقت
 تمہاری مثال اُس جانور جیسی ہوگی جو سرسبز زمین دیکھتے ہی اُس میں چرنے لگتا
 ہے موٹا ہونے کے لیے.. جبکہ موٹاپا ہی اُس کی ہلاکت کا سبب ہوتا ہے
 .. والسلام علیک۔

امّ عبد اللہ اپنے شوہر ابو موسیٰ الاشعری رضی اللہ عنہ سے روایت کرنے والوں میں
 سے تھیں۔

ابو موسیٰ الاشعری رضی اللہ عنہ.. حضرت عثمان بن عفان رضی اللہ عنہ کے
 دور خلافت کے ابتدائی حصے تک تو بصرہ کے والی بنے رہے۔ مگر پھر حضرت عثمان
 رضی اللہ عنہ انہیں معزول کر دیا۔ اور عبد اللہ بن عامر بن کریم کو بصرہ کا والی بنا دیا۔ تو
 ابو موسیٰ الاشعری اور امّ عبد اللہ رضی اللہ عنہما کوفہ آکر بس گئے۔ پھر کوفہ کے لوگوں
 نے سعید بن عاص کو ہٹا کر ابو موسیٰ کو والی بن دیا اور حضرت عثمان رضی اللہ عنہ کو
 درخواست کی کہ وہ ان کے فیصلے کی تائید کر دیں.. تو حضرت عثمان رضی اللہ عنہ
 نے ان کو کوفہ کا والی مقرر کر دیا.. اور وہ اُنکی وفات تک کوفہ کے والی بنے رہے۔

پھر حضرت علی رضی اللہ عنہ امیر المومنین بنے تو انہوں نے ابو موسیٰ رضی اللہ
 عنہ کو معزول کر دیا جس کی وجہ سے ان کے دل میں حضرت علی رضی اللہ عنہ کے
 لیے ناراضگی پیدا ہو گئی۔

اور جب حضرت علی رضی اللہ عنہ اور معاویہ بن ابی سفیان کے درمیان فتنہ اٹھ
 کھڑا ہوا اور مسلمانوں کو تحکیم (یعنی فیصلہ) کرانے کی ضرورت پڑی تو معاویہ ابی
 سفیان رضی اللہ عنہ نے عمرو بن عاص رضی اللہ عنہ کو چنا اور اشعریین نے ابو موسیٰ
 الاشعری رضی اللہ عنہ کو امیر المومنین کا حکم (فیصلہ کرنے والا) چنا۔

جب ابو موسیٰ الاشعری رضی اللہ عنہ کا انتقال ہوا تو اُمّ عبد اللہ رضی اللہ عنہا نے لگیں تو قرع الضبی نے ان سے کہا:
 کہ تمہیں نہیں پتہ کہ آنحضرت ﷺ نے کیا کہا ہے؟
 تو اُمّ عبد اللہ یوں لیں:

جانتی ہوں اور پھر وہ خاموش ہو گئیں.. تو کسی نے ان سے پوچھا کیا فرمایا آپ ﷺ نے؟
 تو اُمّ عبد اللہ کہنے لگیں:

آپ ﷺ نے لعنت بھیجی ہے اُس پر جو مصیبت پڑنے پر اپنا سر منڈوالے یا بلند
 آواز میں بن کرے۔

زینب بنت جابر

زینب بنت جابر الانصاریہ۔ خادم رسول ﷺ انس بن مالک کی بیوی تھیں۔

انس بن مالک رضی اللہ عنہ کہتے ہیں کہ :

جب آنحضرت ﷺ مدینہ تشریف لائے تو اس وقت میں دس سال کا تھا۔ امّ سلیم بنت ملحان آپ ﷺ کی خدمت میں حاضر ہوئیں اور کہنے لگیں :

یہ انس ہے آپ کی خدمت کرے گا۔

تو آپ ﷺ نے انہیں قبول کر لیا۔

تو امّ سلیم کہنے لگیں :

انس کے لیے اللہ تعالیٰ سے دعا کریں۔

تو آپ ﷺ نے فرمایا :

”اللّٰهُمَّ اكْثِرْ مَالَهُ وَوَلَدَهُ وَادْخُلْهُ الْجَنَّةَ“

اے میرے اللہ : اس کے مال اور اولاد میں برکت عطا فرما اور اسے جنت میں داخل فرما۔

انس بن مالک رضی اللہ عنہ ہر جگہ آپ ﷺ کے ساتھ رہتے تھے۔ سفر کے دوران یا

بازار میں یا انصار سے ملاقات کرتے ہوئے اور اس کے علاوہ بھی تقریباً ہر جگہ۔

ایک مرتبہ آنحضرت ﷺ انس بن مالک رضی اللہ عنہ کے ساتھ ایک شخص کے پاس

آئے جو اس وقت نزع کی حالت میں تھا تو آپ ﷺ نے اس سے دریافت کیا :

کیسا محسوس کر رہے ہو؟

تو وہ آدمی بولا: امید بھی ہے اور ڈر بھی۔

تو آپ ﷺ نے فرمایا:

”ایسے وقت میں کسی بھی بندے کے دل میں امید اور خوف جمع ہو جائیں تو اللہ

عز و جل اُسے اس کی امید کے مطابق عطا کرتے ہیں اور جس چیز سے وہ ڈرتا ہے

اُسے اُس سے محفوظ رکھتے ہیں“

ایک مرتبہ آپ ﷺ نے انس بن مالک رضی اللہ عنہ سے مزاج کرتے ہوئے

فرمایا: ”اے دوکانوں والے“

ایک مرتبہ انس بن مالک رضی اللہ عنہ آنحضرت ﷺ کے ہمراہ کہیں جا رہے تھے کہ

ایک آدمی ملا تو آپ ﷺ نے اس سے دریافت کیا:

اے فلاں کیا تمہاری شادی ہو گئی؟

تو وہ آدمی بولا:

قسم خدا کی یا رسول اللہ شادی نہیں ہوئی اور نہ ہی میرے پاس شادی کرنے کے لیے

کچھ ہے۔

تو آپ ﷺ نے فرمایا:

کیا تمہارے ساتھ قل هو اللہ احد نہیں ہے؟

تو وہ آدمی بولا: بالکل ہے۔

تو آپ ﷺ نے فرمایا: (یہ) قرآن کا تہائی حصہ ہے۔

پھر آپ ﷺ نے دریافت فرمایا:

کیا تمہارے ساتھ اذا جاء نصر اللہ والفتح نہیں ہے؟

تو وہ آدمی بولا: بالکل ہے۔

تو آپ ﷺ نے فرمایا: (یہ) قرآن کا چوتھائی حصہ ہے۔

پھر آپ ﷺ نے فرمایا: ”کیا تمہارے ساتھ قل یا ایہا الکافرون نہیں ہے؟“

تو وہ آدمی بولا بالکل ہے۔

تو آپ ﷺ نے فرمایا: (یہ) قرآن کا چوتھائی حصہ ہے۔

پھر آپ ﷺ نے فرمایا: کیا تمہارے ساتھ اذازلزلت الارض زلزالها نہیں ہے؟
تو وہ آدمی بولا بالکل ہے۔

تو آپ ﷺ نے فرمایا:

(یہ) قرآن کا چوتھائی حصہ ہے.. (تمہارے پاس تو بہت کچھ ہے لہذا)
”تم شادی کر لو“

آنحضرت ﷺ نے انس بن مالک رضی اللہ عنہ کو پانچ چیزوں کی نصیحت کی اور فرمایا:

اے انس: وضو اچھی طرح کیا کرو تمہاری عمر میں برکت ہوگی.. اور میری
امت کے کسی آدمی سے تمہاری ملاقات ہو تو اسے سلام کیا کرو کہ تمہاری
نیکیاں بڑھیں گی اور جب اپنے گھر میں داخل ہو تو اپنے گھر والوں کو سلام کیا
کرو تمہارے گھر میں خیر و برکت ہوگی اور چاشت کی نماز پڑھا کرو کہ وہ تم سے
پہلے اذان کی نماز تھی۔ اے انس! چھوٹے پر رحم کرو اور بڑے کا ادب کرو
قیامت کے دن میرے رفقاء میں سے ہو گے۔

آنحضرت ﷺ نے انس بن مالک رضی اللہ عنہ کو ”ابو حمزہ“ کی کنیت عطا کی تھی ایک
سبزی کی وجہ سے جو انہیں ناپسند تھی۔

انس بن مالک رضی اللہ عنہ آپ ﷺ کے ساتھ جنگ بدر میں شریک ہوئے، جبکہ اس
وقت وہ بہت کم سن تھے۔

انس بن مالک رضی اللہ عنہ کہتے ہیں:

نبی کریم ﷺ کی ہتھیلی سے زیادہ نرم و ملائم کوئی ریشم یا کپڑا میں نے نہیں چھوا۔ اور
آب کے پینے سے زیادہ خوشبو دار.. کوئی مشک و عنبر یا کوئی چیز میں نے نہیں
سوچ سکی۔

ایک مرتبہ انس رضی اللہ عنہ مسجد نبوی میں داخل ہوئے تو آپ ﷺ اپنے
صحابہ کرام سے فرما رہے تھے:

فرشتوں نے کہا: اے ہمارے پروردگار!

آپ نے ہمیں پیدا کیا ہے اور نبی آدم کو پیدا کیا.. اور انہیں کھانا کھانے والا

..پانی پینے والا.. کپڑے پہننے والا.. عورتوں سے شادی کرنے والا.. اور جانوروں کی سواری کرنے والا.. اور سونے اور آرام کرنے والا بنایا۔ جبکہ ہمارے لیے ایسا کچھ نہیں رکھا.. تو آپ ان کے لیے دنیا رہنے دیں اور ہمارے لیے آخرت۔ تو اللہ تعالیٰ نے فرمایا: ”جس کو میں نے اپنے ہاتھوں سے پیدا کیا اور اُس میں اپنے حکم سے پھونک ماری.. اُسے میں اُس جیسا نہیں بنا سکتا جس کو میں نے ”کُن“ کہا تو وہ ہو گیا۔

ایک صحابی نے آپ ﷺ سے دریافت فرمایا: اے اللہ کے نبی وہ کون ہے جسے سب سے پہلے آگ کا لباس پہنایا جائے گا؟
تو رسول اللہ ﷺ نے فرمایا:

سب سے پہلے ابلیس کو آگ کا لباس پہنایا جائے گا۔ تو وہ اُسے اپنے ابروؤں پر رکھ لے گا اور اپنے پیچھے سے کھینچے گا.. اور اس کے بعد اُس کے چیلے چاٹوں کو یہ لباس پہنایا جائے گا.. اور ابلیس پکارے گا: ہلاکت اور برباد ہو گئے اور پکارے گا: ہلاک ہو گئے.. یہاں تک کہ وہ سب دوزخ پر لے جا کر کھڑے کر دیئے جائیں گے تو وہ پھر کہے گا: ہلاک ہو گیا میں.. تو ان سے کہا جائے گا: ایک ہلاکت اور بربادی کی دُہائی مت دو، بلکہ بے شمار ہلاکتوں کی دُہائی دو۔

انس بن مالک رضی اللہ عنہ نے زینب بنت جابر رضی اللہ عنہا سے نکاح کیا ایک دن انس بن مالک رضی اللہ عنہ اپنے گھر واپس آئے تو انہوں نے آپ ﷺ کی نصیحت کے مطابق اپنے گھر والوں کو سلام کیا مگر انہیں کوئی جواب نہیں ملا۔ انہیں ان کی بیوی سوتی ہوئی ملیں جب وہ جاگ گئیں تو بولیں میں ظہر کی نماز پڑھنا بھول گئی۔

تو انس بن مالک رضی اللہ عنہ بولے: فرمایا آپ ﷺ نے:

”من نام عن صلاة فكفارتها ان يصلها اذا ذكرها لا كفارة لها الا ذلك“

سونے کی وجہ سے جس کی نماز قضا ہو جائے تو اُس کا کفارہ یہ ہے کہ جب اُسے یاد

آئے وہ نماز پڑھ لے اور اس کے علاوہ اُس کا کوئی کفارہ نہیں۔

اور پھر وہ دونوں میاں بیوی کھانا کھانے بیٹھ گئے اور جب زینب بنت جابر کھانا کھا کر فارغ ہو گئیں تو ایک بھی لفظ نہ بولیں تو انس بن مالک بولے: آپ ﷺ نے فرمایا:

ان الله ليرضى عن العبد ياكل الاكلة او يشرب الشربة فيلحمد الله عليها.

اللہ تعالیٰ اُس بندے سے راضی ہو جاتے ہیں جو کھانا کھا کر یا پانی پی کر اللہ تعالیٰ کا شکر ادا کرتے ہیں۔

تو زینب بنت جابر فوراً کہنے لگیں: الحمد للہ رب العالمین۔

انس بن مالک رضی اللہ عنہ کہتے ہیں۔ فرمایا آپ ﷺ نے:

”من سأل الله الجنة ثلاث مرات قالت الجنة: اللهم ادخله الجنة

ومن استجار من النار ثلاث مرات قالت النار: اللهم اجره من النار.

جس نے تین بار جنت کا سوال کیا تو جنت کہے گی: اے میرے اللہ اے جنت

میں داخل کر دیجئے۔ اور جو کوئی دوزخ سے تیس بار پناہ مانگے گا تو دوزخ کہے

گی: اے میرے اللہ اے دوزخ سے پناہ میں رکھیے۔

انس بن مالک روایت کرتے ہیں کہ آپ ﷺ نے فرمایا:

ثلاث من كن وجد حلاوة الايمان: من يكن الله ورسوله احب اليه

مما سواهما وان يقذف الرجل في النار احب اليه من ان يرجع اليه

في الكفر بعد اذ انقذه الله منه وان يحب الرجل العبد لايحبه الا الله -

في الله - عز وجل.

تین خوبیاں جس میں پائی گئیں اُسے ایمان کی حلاوت نصیب ہو گئی: جس کو اللہ

اور اس کا رسول دنیا و مافیہا سے زیادہ محبوب ہوں.. اور کسی کو آگ میں جھونکا جانا

زیادہ عزیز ہو نسبت اس کے کہ وہ دوبارہ کفر کی طرف لوٹ جائے بعد اس کے

کہ اللہ تعالیٰ نے اُسے اس سے بچالیا تھا.. اور کوئی آدمی کسی بندے سے صرف

اللہ کے لیے محبت کرے۔

ایک دن آنحضرت ﷺ اپنے صحابہ کرام کے ساتھ مسجد میں تشریف فرماتھے کہ ایک دیہاتی دیباچ اور ریشم سے کڑھا جبہ پہنے آیا: تو آپ ﷺ نے فرمایا: ذرا اپنے اس ساتھی کو دیکھو جو ہر شہ سوار ابن شہ سوار کو پست کرنا اور ہر چہ اوہے ابن چہ اوہے کو بلند کرنا چاہتا ہے۔

اور پھر آپ ﷺ نے اس کے جبہ کے کناروں کو پکڑتے ہوئے فرمایا:

”الاری علیک لباس من لایعقل“

کیا میں تم پر کم عقلوں والا لباس نہیں دیکھ رہا؟

پھر آپ ﷺ نے فرمایا!

جب اللہ کے نبی نوح علیہ السلام کی وفات کا وقت قریب آیا تو انہوں نے اپنے بیٹے سے کہا: میں تمہیں ایک وصیت کرتا ہوں جس میں میں تمہیں دو چیزوں کا حکم دیتا ہوں اور دو چیزوں سے تمہیں روکتا ہوں: تمہیں لا الہ الا اللہ کا حکم دیتا ہوں کہ اگر ساتوں آسمان زمین اک پلڑے میں رکھ دیے جائیں اور دوسرے پلڑے میں لا الہ الا اللہ رکھ دیا جائے تو لا الہ الا اللہ کا پلڑا جھک جائے گا.. اور اگر ساتوں زمین اور آسمان ایک بند حلقہ ہوتے تو لا الہ الا اللہ انہیں اپنے گھیرے میں لے لیتا۔ اور حکم دیتا ہوں تمہیں: سبحان اللہ و محمدہ کا کہ ان میں اور اسی سے بندوں کو رزق ملتا ہے اور روکتا ہوں تمہیں شر اور غرور سے۔

انس بن مالک اور عبد اللہ بن عمرو رضی اللہ عنہما نے رسول اللہ ﷺ سے کہا: یا رسول اللہ ﷺ: شر تو ہم لوگ سمجھ گئے مگر غرور سے کیا مراد ہے؟ کیا یہ کہ ہم میں سے کسی کے پاس دو خوبصورت جوتے ہوں جن کے دو خوبصورت تھے ہوں؟

تو آپ ﷺ نے فرمایا: نہیں۔

تو عبد اللہ بن مسعود رضی اللہ عنہ بولے: کیا اس سے مراد یہ ہے کہ ہم میں سے کسی کے پاس پہننے کے لیے نئے کپڑے کا جوڑا ہو؟

تو آپ ﷺ نے فرمایا: نہیں۔

تو جابر بن عبد اللہ رضی اللہ عنہ بولے: کیا یہ کہ ہم میں سے کسی کے پاس سواری کرنے کے لیے جانور ہو؟

تو آپ ﷺ نے فرمایا: نہیں۔

تو صحابہ نے پوچھا: یا رسول اللہ ﷺ تو غرور کیا ہے؟

تو آپ ﷺ نے فرمایا:

”سفه الحق و غمط الناس: تنقصهم واحتقارهم“

”حق کو برا بھلا کہنا اور لوگوں کو حقیر جاننا“

ایک رات کا ذکر ہے کہ آپ ﷺ نے اپنے صحابہ کرام کو تکبیر اولیٰ (پہلی تکبیر) کی فضیلت کے بارے میں بتاتے ہوئے فرمایا:

”من صلى الله اربعين يوما في جماعة يدرك التكبير الاولي كتبت له

براءتان.. براءة من النار وبراءة من النفاق“

”جس نے اللہ عزوجل کے لیے چالیس روز تک باجماعت نماز اس طرح سے ادا کی

ہو کہ اُسے پہلی تکبیر ملی ہو تو اُس کو دو پروانے میں گے.. ایک تو دوزخ سے

آزادی کا پروانہ دوسرا نفاق سے پاک رہنے کا پروانہ“

انس بن مالک رضی اللہ عنہ آنحضرت ﷺ کے ہمراہ ایک سفر پر نکلے تو دوران

سفر ایسا ہوا کہ آپ ﷺ گھوڑے پر سے گر پڑے اور آپ ﷺ کے خراشیں آئیں.. تو

آپ ﷺ نے بیٹھ کر نماز پڑھائی.. آپ ﷺ کے صحابہ کرام نے بھی آپ ﷺ کے

پیچھے بیٹھ کر نماز پڑھی.. نماز سے فارغ ہونے کے بعد آپ ﷺ نے فرمایا:

”انما لامام - او انما جعل الامام - ليؤتم به فاذا كبر كبروا واذا

اذا ركع اركعوا واذا رفع فارفعوا واذا قال: سمع الله لمن حمده

فقولوا: ربنا لك الحمد واذا سجد فاسجدوا واذا صلى قاعدا فصلوا

قعودا اجمعون“

”امام کو بنایا ہے اس لیے کہ اس کی اقتداء کی جائے۔ اگر وہ اللہ اکبر کہے تو تم بھی

اللہ اکبر کہو اور اگر وہ رکوع کرے تو تم لوگ بھی رکوع کرو اور جب وہ اٹھے تو تم

بھی اٹھو اور جب وہ کہے: سمع اللہ لمن حمدہ تو تم کہو: ربنا ولک الحمد اور جب وہ سجدہ کرے تو تم بھی سجدہ کرو اور اگر وہ بیٹھ کر نماز پڑھے تو تم سب لوگ بھی بیٹھ کر نماز پڑھو۔“

اور جب آپ ﷺ علیل ہوئے.. تو آپ ﷺ نے حضرت ابو بکر صدیق رضی اللہ عنہ کے پیچھے بیٹھ کر نماز پڑھی۔

ایک آدمی نے خادم رسول (ﷺ) انس بن مالک رضی اللہ عنہ سے دریافت کیا گیا: کہ کس چیز سے افطار کرنا مستحب ہے تو انس بن مالک رضی اللہ عنہ نے کہا: کہ اللہ کے نبی ﷺ نماز پڑھنے سے قبل افطار کیا کرتے تھے تازہ اور پختہ کھجوروں پر اور اگر کھجوریں نہ ہوتیں تو چھواروں پر افطار کیا کرتے تھے اور اگر چھوارے بھی نہ ہوئے تو پانی کے چند گھونٹ پی کر افطار کیا کرتے تھے۔

ایک مرتبہ انس بن مالک رضی اللہ عنہ بازار گئے تو وہاں پر انہوں نے آپ ﷺ کا ذکر کیا تو ایک آدمی نے آپ ﷺ پر درود نہیں بھیجا تو انس بن مالک رضی اللہ عنہ بولے: کہ رسول اللہ ﷺ نے فرمایا ہے:

رغم انف رجل ذکرت عنده فلم یصل علی۔

ذلیل ہو اوہ آدمی جس کے سامنے میرا ذکر ہو اور اس نے مجھ پر درود نہیں بھیجا۔ ایک آدمی نے آپ ﷺ سے تلاوت قرآن کی فضیلت کے بارے میں دریافت کیا: تو آپ ﷺ نے فرمایا:

عرضت علی اجور امتی حتی القذاة یخرجها الرجل من المسجد
وعرضت علی ذنوب امتی فلم ار ذنبا اعظم من سورة من القرآن
اوایة اوتیها رجل ثم نسیها۔

میرے سامنے میری امت کے اجر و ثواب پیش کئے گئے.. حتیٰ کہ وہ پتو بھی جو کوئی آدمی مسجد سے نکال پھینکتا ہے اور میرے سامنے میری امت کے گناہ پیش کیے گئے تو مجھے اس سے بڑا گناہ نظر نہیں آیا کہ کسی آدمی کو قرآن کی کوئی سورت

یا آیت حفظ کرنے کی نعمت سے نوازا گیا ہو اور وہ اسے بھلا دے۔

آنحضرت ﷺ نے سورہ حشر پڑھنے کی نصیحت کرتے ہوئے فرمایا:

ان مت مت شهيدا۔ او من اهل الجنة۔

اگر اسی حالت میں انتقال کر گئے تو شہید مرو گے، یا پھر جنتی ہو گے۔

ایک مرتبہ انس بن مالک رضی اللہ عنہ آنحضرت ﷺ کے ہمراہ ان کی بیٹی فاطمہ الزہراء رضی اللہ عنہا کے یہاں گئے تو آپ ﷺ نے ان سے فرمایا:

ما يمنعك ان تسمعي ما اوصيك به؟ تقولين اذا اصحبت واذا

امسيت: يا حي يا قيوم بك استغيث فاصلح لي شأني كله ولا تكن لي

التي نفسي طرفة عين

میں جو کچھ تمہیں نصیحت کروں۔ اُسے سننے میں تمہیں کیا چیز مانع ہو سکتی ہے؟

صبح شام کہا کرو: اے زندہ رہنے والے اور نگہبان آپ سے مدد مانگتی ہوں تو

میرے سارے معاملات درست فرمادیجیے اور مجھے پلک جھپکنے کے لیے بھی

میرے حوالے مت کیجیے گا۔

ایک دن آنحضرت ﷺ نے اپنے صحابہ سے دریافت فرمایا:

انبؤنی بافضل اهل الايمان ايماناً۔

مجھے بتاؤ کہ: ایمان والوں میں سب سے افضل ایمان کس کا ہے؟

تو عمر بن الخطاب، انس بن مالک اور جابر رضی اللہ عنہم نے جواب دیا:

یا رسول اللہ ﷺ فرشتوں کا۔

تو آپ ﷺ نے فرمایا:

وہ ایسے ہی ہیں اور انہیں اس کا حق حاصل ہے اور کیوں نہ ہو؟ جبکہ اللہ تعالیٰ

نے انہیں وہ مقام عطا فرمایا جو ان کا ہے۔ لیکن وہ کوئی اور ہیں!

تو وہ لوگ بولے:

تو پھر یا رسول اللہ ﷺ وہ انبیاء کرام ہوں گے جن کو اللہ عزوجل نے رسالت اور

نبوت کی نعمت سے نوازا۔

تو آپ ﷺ نے فرمایا:

وہ ایسے ہی ہیں اور انہیں اس کا حق حاصل ہے اور کیوں نہ ہو۔ جبکہ اللہ تعالیٰ نے انہیں وہ مقام عطا فرمایا جس پر وہ آج ہیں۔

تو وہ لوگ بولے: تو پھر یارسول اللہ وہ شہید ہوں گے جو انبیاء کرام سے ساتھ شہید ہو گئے۔

تو آپ ﷺ نے فرمایا: وہ ایسے ہی ہیں اور انہیں اس کا حق حاصل ہے اور کیوں نہ ہو، جبکہ اللہ عزوجل نے انہیں انبیاء کرام کے ساتھ شہید ہونے کی نعمت سے نوازا لیکن وہ کوئی اور ہیں۔

تو وہ لوگ بولے: تو پھر کون یارسول اللہ ﷺ؟

تو آپ ﷺ نے فرمایا: وہ قومیں جو مردوں کی ریڑھ کی ہڈیوں میں ہیں۔ میرے

بعد آئیں گے۔ مجھے دیکھے بغیر مجھ پر ایمان لائیں گے اور مجھے دیکھے بغیر میری

تائید کریں گے۔ ٹنکا ہوا ورق دیکھ کر جان جائیں گے کہ اُس میں کیا ہے؟ یہ

لوگ ایمان میں سب سے افضل ہوں گے۔“

ایک دوپہر کا ذکر ہے کہ آپ ﷺ اپنے صحابہ کرام کے ساتھ بیٹھے ہوئے تھے اور فرمایا:

انصر اخاك ظالما او مظلوما۔

اپنے بھائی کی مدد کرو چاہے وہ ظالم ہو یا مظلوم۔

تو انس رضی اللہ عنہ اور کچھ اور صحابہ بولے:

یارسول اللہ مظلوم کی تو مدد کی مگر ظالم کی مدد کس طرح کریں؟

تو آپ ﷺ نے فرمایا:

تمنعه من الظلم فذلك نصرك اياہ۔

اُسے ظلم سے باز رکھو۔ اُس کے لیے یہی تمہاری مدد ہوگی۔

انس بن مالک رضی اللہ عنہ ان لوگوں میں سے تھے جنہوں نے کثرت سے آپ ﷺ سے روایت کی۔

ایک مرتبہ انس بن مالک رضی اللہ عنہا کی بیوی زینب بنت جابر کسی ضرورت سے نکلیں اور ان کے ساتھ ایک اور عورت تھی۔ اور ایک خیمہ لگا کر بیٹھ گئیں اور منت مانی کہ بولیں گی نہیں.. اسی وقت ایک آدمی آیا اور خیمہ کے دروازے پر کھڑا ہو کر بولا:

السلام علیکم۔

تو ان کی ساتھی عورت نے جواب دیا:

وعلیک السلام ورحمۃ اللہ وبرکاتہ۔

تو اس آدمی نے سوال کیا:

تمہاری ساتھی کو کیا ہوا اس نے مجھے جواب نہیں دیا؟

تو وہ بولی:

وہ خاموش ہے۔ کیونکہ اس نے منت مانی ہے کہ وہ بات نہیں کرے گی۔

تو اس آدمی نے زینب بنت جابر رضی اللہ عنہ سے کہا:

یو لو.. بات کرو کہ تمہارا یہ فعل دور جاہلیت کا فعل ہے۔

تو زینب بنت جابر رضی اللہ عنہا نے ان سے پوچھا:

اللہ تمہارے اوپر رحم کرے تم کون ہو؟

تو وہ آدمی بولا:

میں مہاجرین کا ایک آدمی ہوں۔

تو انس بن مالک رضی اللہ عنہا کی بیوی بولیں:

کون سے مہاجرین میں سے ہو؟

تو وہ آدمی بولا:

قبیلہ قریش سے۔

تو زینب بنت جابر بولیں:

قبیلہ قریش کی کون سی قسم سے ہو؟

تو وہ آدمی بولا :

تم بہت سوال کرتی ہو۔ میں ابو بکر ہوں۔

تو زینب بنت جابر بولیں :

رسول اللہ کے خلیفہ؟ جب ہم دور جاہلیت میں تھے تو ایک دوسرے پر اعتبار نہیں کرتے تھے اور ڈرتے تھے یہاں تک کہ اللہ تعالیٰ کے حکم سے یہ دن آئے جیسا کہ آپ دیکھ رہے ہیں۔ تو یہ سب کب تک رہ سکتا ہے؟

تو خلیفہ اول بولے :

جب تک تمہارے امام نیک اور صالح رہیں گے۔

تو زینب بنت جابر بولیں :

اور یہ امام کون ہیں؟

تو رسول اللہ ﷺ کے خلیفہ نے سوال کیا :

کیا تمہاری قوم میں ایسے شریف اور عزت دار لوگ نہیں جن کی اطاعت کی جائے؟

تو انس بن مالک کی بیوی بولیں :

بالکل ہیں۔

تو صدیق اکبر رضی اللہ عنہ بولے :

وہی امام ہیں۔

ایک مرتبہ حضرت ابو بکر رضی اللہ عنہ نے.. انس بن مالک رضی اللہ عنہ کو

صدقات وصول کرنے کے لیے بحرین روانہ کرنے کا ارادہ کیا۔.. ان کے پاس

حضرت عمر رضی اللہ عنہ تشریف لائے تو انہوں نے اس سے اس سلسلے میں مشورہ

کیا تو حضرت عمر رضی اللہ عنہ بولے :

انہیں بھیج دیجیے.. وہ عالم اور عقلمند ہیں۔

تو خلیفہ اول نے انہیں بحرین بھیج دیا۔

انس بن مالک رضی اللہ عنہ نے تقریباً ساری فتوحات میں بھرپور حصہ لیا۔ اور وہ اتنی

بے جگری سے لڑتے تھے کہ انہیں موت کا ڈر نہیں ہوتا تھا۔

انس بن مالک رضی اللہ عنہ نے بصرہ میں سکونت اختیار کی۔ وہاں ان کا ایک باغ تھا۔ جس میں سال میں دو مرتبہ پھل آتے تھے اور اس میں ریحان کے پودے بھی لگے ہوئے تھے جس میں سے مشک کی خوشبو آتی تھی۔

ایک دن آمد خراج کا منتظم انس رضی اللہ عنہ کے پاس آیا اور بولا: اے ابو حمزہ۔ ہماری زمین پیاسی ہو گئی ہے۔

تو انس بن مالک رضی اللہ عنہ اٹھے وضو کیا اور جنگل کی طرف نکل گئے۔ وہاں جا کر دو رکعت نماز پڑھی اور دعا کی۔ فوراً ہی بادل امنڈ امنڈ کر آنے لگے اور بارش شروع ہو گئی تو انس بن مالک رضی اللہ عنہ نے اپنے کسی آدمی کو بھیجا اور کہا: ذرا دیکھ کر تو آؤ آسمان کس حالت میں ہے؟

اُس آدمی نے نظر ڈالی تو دیکھا کہ ذرا سا حصہ چھوڑ کر تقریباً پوری زمین سیراب ہو گئی تھی۔ اور یہ گرمی کا زمانہ تھا۔

انس بن مالک رضی اللہ عنہ کہتے ہیں: جب میں چھوٹا سا بچہ تھا تو میری ماں نے رسول اللہ ﷺ کہا تھا: یا رسول اللہ ﷺ یہ انس ہے.. اس کے لیے دعا کریں؟ تو آپ ﷺ نے فرمایا:

”اللّٰهُمَّ اكْثِرْ مَالَهُ وَوَلَدَهُ وَادْخُلْهُ الْجَنَّةَ“

”اے اللہ اس کے مال و اولاد میں برکت عطا فرما اور اسے جنت میں داخل فرما“ اور خادم رسول ﷺ کا کہنا ہے کہ:

میں نے دو چیزیں ”مال و اولاد کی کثرت“ تو دیکھ لی ہے... اور اب مجھے تیسری کا انتظار ہے.. یعنی جنت میں داخل ہونے کا۔

انس بن مالک رضی اللہ عنہ کا انتقال ۹۰ھ میں بصرہ میں ہوا اور اس وقت ان کی عمر ایک سو تین سال تھی.. اور وہ بصرہ میں انتقال کرنے والے آخری صحابی تھے۔

۱۱
۱۲
۱۳
۱۴

اُمّ ایس بنت ابی الحسیر

عشرہ مبشرہ میں سے ایک جلیل القدر صحابی حضرت عبدالرحمن بن عوف کی بیوی۔
حضرت عبدالرحمن کا نام اسلام سے پہلے عبد عمرو تھا جسے رسول اللہ ﷺ نے
عبدالرحمن سے تبدیل کر دیا۔

ایک مرتبہ عبدالرحمن بن عوف رضی اللہ تعالیٰ عنہ تجارت کی غرض سے یمن
شریف لے گئے... وہ ایک معروف تاجر تھے اور جب بھی عن جاتے تھے تو عسکلان
بن عواکر الحمیری کے یہاں ٹھہرتے تھے۔ اور عسکلان بن عواکر الحمیری ایک
ضعیف العمر شخص تھا۔ جو عمر کی زیادتی کی وجہ سے بے حد کمزور ہو گیا تھا۔ اور وہ اکثر
عبد عمرو سے سوال کرتا تھا: کیا تمہارے یہاں ایک قابل ذکر شخص ظاہر ہوا ہے؟
تو عبد عمرو کہتا: نہیں۔

تو عسکلان بن عواکر کہتا: کیا کسی نے تمہارے مذہب کی مخالفت کی؟
تو عبد عمرو کہتا: نہیں۔

اور عبد عمرو کہتا ہے۔ یہ سوال جواب رہتے تھے۔ یہاں تک کہ وہ وقت آ گیا جب آپ
ﷺ کی بعثت ہوئی تو وہ مجھ سے ملا کہنے لگا: ”کیا تمہیں ایک خوشخبری نہ سناؤں۔ جو
تمہارے لیے تجارت سے بھی بہتر ہو؟ تو میں نے کہا.. بالکل.. تو وہ بولا:

اللہ تعالیٰ نے پہلے مہینہ میں تمہاری قوم سے ایک پاک صاف نبی بھیجا ہے۔ اور
اس پر ایک کتاب نازل کی ہے۔ وہ بت پرستی سے روکتا ہے اور اسلام کی دعوت دیتا
ہے، حق کا حکم دیتا ہے اور اس پر عمل کرتا ہے۔ اور باطل سے روکتا ہے اور اسے

جھٹلاتا ہے، وہ بنی ہاشم سے تعلق رکھتا ہے اور تم لوگ اس کی ننھیال ہو۔ تو اے عبد
عمر و جلدی کرو اور جا کر اس کی تائید اور مدد کرو۔

اور جب عبد عمر و مکہ واپس جانے کے لئے تیار ہو گئے تو عسکلان بن عوا کرنے چند
اشعار پڑھے اور کہا کہ یہ آپ ﷺ تک پہنچا دے۔ ان اشعار کا مفہوم یہ ہے۔

گو اہی دیتا ہوں دن اور رات کو پیدا کرنے والے خدائے ذوالجلال کی کہ
آپ ابھی تک راز میں ہیں اور قریش کے لوگ آپ کے دشمن ہیں۔ آپ
یقین و سچائی.. خیر فلاح کی دعوت لیکر آئے ہیں.. ماہ و سال نے مجھے کمزور
کر دیا ہے اور سفر کی ہمت نہیں رہی اور میں ایک پرکٹے پرندہ کی طرح خانہ
نشین ہو کر رہ گیا ہوں میرا گھر آپ سے دور ہے تو کیا ہوا.. آپ ہی میری
پناہ اور راحت ہیں.. گو اہی دیتا ہوں رب موسیٰ کی کہ آپ ستاروں کی
روشنی لیکر آئے ہیں.. اور شفاعت کیجئے گا میری اس بادشاہ کے یہاں جو
بے گناہوں کو کامیابی دیتا ہے۔

عبد عمر و کہتے ہیں.. میں نے یہ اشعار یاد کیے اور مکہ واپس آ گیا۔

ایک دن عبد عمر و کی ملاقات ابو بکر بن ابی قحافہ رضی اللہ تعالیٰ عنہ سے ہوئی۔ تو
انہوں نے ان سے ان سب باتوں کا ذکر کیا تو ابو بکر رضی اللہ تعالیٰ عنہ نے فرمایا
”جن کا ذکر کر رہے ہو وہ محمد بن عبد اللہ ہیں۔“ اللہ تعالیٰ نے انہیں اپنے بندوں کے
لیے رسول بنا کر بھیجا ہے۔ تم بھی ان کے پاس جاؤ.. تو عبد عمر و حضرت خدیجہ رضی
اللہ تعالیٰ عنہا کے گھر کی طرف روانہ ہو گئے.. اور رسول ﷺ سے ملنے کی اجازت
طلب کی.. تو جب آپ ﷺ نے ان کو دیکھا تو بے ساختہ ہنس پڑے اور فرمایا۔

”میں ایک روشن چہرہ دیکھ رہا ہوں... جس کے لیے ہر بھلائی کی امید رکھتا ہوں۔“

پھر آپ ﷺ نے ان سے دریافت کیا۔ اے ابامحمد... کیا لیکر آئے ہو؟

تو عبد عمر و نے کہا: کس چیز کی بات کر رہے ہیں اے محمد ﷺ؟

تو آپ ﷺ نے فرمایا: ”تم ایک امانت لیکر، میرے پاس آئے ہو۔ یا کسی بھیجے

والے نے تمہیں ایک پیغام دیکر بھیجا ہے.. تو لاؤ.. کہاں ہے وہ پیغام.. کہ اولاد

حمیر (پیغام بھجنے والے کا خاندان) مومنین میں خاص مقام رکھتے ہیں۔
عبد عمرو کو بہت تعجب ہوا کہ عسکلان بن عوا کر الحمیری کے بچے گئے اشعار کے
بارے میں محمد بن عبد اللہ ﷺ کو کس نے بتایا؟ کیونکہ وہاں ان دونوں کے سوا اور کوئی
نہیں تھا۔ کیا ان سے پہلے کسی اور نے مکہ آکر محمد بن عبد اللہ ﷺ کو اطلاع کر دی؟ مگر
نہ کوئی ان سے پہلے ملے آیا۔ اور نہ ہی ان کے علاوہ کسی اور نے عسکلان بن عوا کر کے
اشعار سنے۔

کہیں ایسا تو نہیں کہ محمد بن عبد اللہ ﷺ کو آسمان سے چیزیں ملتی ہوں؟؟
اور پھر عبد عمرو کو پتہ بھی نہیں چلا اور اس نے کلمہ شہادت ادا کر دیا۔ (جیسے کوئی چیز
خود بخود زبان پر آجائے)

اشهد ان لا اله الا الله وان محمد عبده ورسوله
پھر انھوں نے آپ ﷺ کو عسکلان بن عوا کر کے اشعار پڑھ کر سنائے تو آپ ﷺ نے
فرمایا:

”مجھے دیکھے بغیر مجھ پر ایمان رکھتا ہے اور مجھ سے ملے بغیر میری تائید کرتا ہے۔ یہی
لوگ درحقیقت میرے بھائی ہیں“

عبدالرحمن بن عوف رضی اللہ تعالیٰ عنہ کہتے ہیں.. میں اور رسول ﷺ ہم عمر تھے..
میری والدہ شفاء بنت عوف.. عمرو بن عوف کی بہن اور مکہ کی دائی تھیں۔
آنحضرت ﷺ کی والدہ ماجدہ آمنہ بنت وہب کے بارے میں بتاتے ہوئے شفاء کہتی
ہیں:

جب محمد ﷺ کی ولادت میرے ہاتھوں پر ہی ہوئی.... اسی وقت میں نے کسی کو کہتے
ہوئے سنا: ”اللہ تم پر رحم کرے تمہارا رب تم پر رحم کرے۔“
الشفاء بنت عوف کہتی ہیں:

پھر مشرق سے لے کر مغرب تک میرے لیے سب کچھ روشن کر دیا گیا، یہاں تک کہ
روم کے کچھ محل نظر آئے.. اس کے بعد میں نے انہیں پہلو کے بل لٹا دیا۔ کہ ایک دم
سے مجھ پر اندھیرا اور خوف چھا گیا۔ مگر تھوڑی دیر بعد ہی میرے داہنی طرف

روشنی چھا گئی اور میں نے کسی کو کہتے سنا.. اسے کہاں لیکر گئے تھے؟
کہا گیا.. مغرب کی طرف لے گیا تھا۔

پھر تھوڑی دیر بعد میرے بائیں طرف سے مجھ پر اندھیرا اور خوف چھا گیا۔
تو میں نے کسی کو کہتے ہوئے سنا.. اسے کہاں لے گئے تھے؟
تو کہا گیا: مشرق کی طرف لے گیا تھا۔

عبدالرحمن کہتے ہیں یہ ساری گفتگو میرے ذہن میں تھی۔ یہاں تک کہ اللہ تعالیٰ نے
آپ ﷺ کو مبعوث فرمایا تو میں پہلے اسلام لانے والے لوگوں میں سے تھا۔

قریش کے سردار آپ ﷺ کی دعوت کے مقابلے پر کھڑے ہو گئے.. جبکہ
یہود و نصاریٰ، مجوس اور صائبین کو مکہ میں اپنے اپنے مذاہب پر عمل کرنے کی کھلی
چھوٹ دیدی گئی.. اور ان کی اس دیوی کے بت کو جو اپنے بچے کو گود میں لئے ہوئے
تھی... اپنے بہوں کے درمیان شامل کر لیا.. جبکہ آنحضرت ﷺ کے صحابہ کرام پر
اذیتوں کے پہاڑ توڑ ڈالے گئے.. اور انہیں اتنا ستایا کہ وہ لوگ اپنا دین بچا کر حبشہ کی
طرف ہجرت کرنے پر مجبور ہو گئے۔

اور عبدالرحمن بن عوف رضی اللہ تعالیٰ عنہ اور ان کے ساتھی بھی انہیں لوگوں میں
شامل تھے جنہوں نے قریش کے ظلم و ستم کا سامنا کیا۔ یہ لوگ آپ ﷺ کی خدمت
میں حاضر ہوئے اور بولے: یا رسول اللہ ﷺ جب ہم لوگ مشرک تھے تو بہت
طاقتور تھے۔ جب ایمان لے آئے تو کمزور پڑ گئے؟

تو آپ ﷺ نے فرمایا ”مجھے عفو و درگزر کا حکم دیا گیا ہے.. تو قریش سے لڑائی مت
کرو۔“

عبدالرحمن بن عوف رضی اللہ تعالیٰ عنہ نے بعثت کے پانچویں سال ماہ رجب میں
حبشہ کے لئے ہجرت کی ان کے ساتھ اس قافلے میں دس آدمی اور چار عورتیں شامل
تھیں۔

پھر وہ دوبارہ مکہ واپس آ گئے تھے.. اور انہوں نے حبشہ کے لئے دوسری ہجرت کی۔
آپ ﷺ نے فرمایا: ”احب شیء الی اللہ الغریاء۔“

اللہ تعالیٰ کے نزدیک سب سے زیادہ محبوب شے اجنبی ہیں
تو عبدالرحمن بن عوف رضی اللہ تعالیٰ عنہ اور کچھ اور صحابہ نے دریافت فرمایا:
اجنبی کون ہیں یا رسول اللہ؟
تو آپ ﷺ نے فرمایا:

الفارون بدینہم یعنہم اللہ یوم القیامۃ مع عیسیٰ ابن مریم - علیہما السلام -
جو اپنا دین بچانے کے لیے بھاگتے ہیں.. اللہ تعالیٰ انہیں قیامت کے دن عیسیٰ
ابن مریم علیہما السلام کے ہمراہ اٹھائیں گے۔

اور جب قریش کے سرداروں کو یہ معلوم ہوا کہ انصار نے محمد ﷺ کے ہاتھ پر
بیعت کر لی ہے... اور آپ ﷺ کے ساتھ مدینہ طیبہ کے لیے ہجرت کرنے لگے ہیں
تو انہوں نے مہاجرین کے گھر، مال و دولت اور تجارت پر قبضہ کر لیا۔ اور اپنے
بھائیوں کے ساتھ مدینہ ہجرت کرنے کے خواہشمند کمزور مسلمان کو قید کر دیا اور
مدینہ جانے سے روک دیا صرف اس لیے کہ وہ کہتے تھے: ”ہمارا رب اللہ
ہے۔“ عبدالرحمن رضی اللہ تعالیٰ عنہ بھی سب مال و دولت اور تجارت کو خیر باد کہہ
کر اپنا دین بچا کر مدینہ ہجرت کر گئے اور پھر آنحضرت ﷺ بھی ان کے پاس پہنچ گئے۔

اور جب آپ ﷺ نے مہاجرین اور انصار کے درمیان دوستی کروائی تو سعد بن
الریبع کو عبدالرحمن بن عوف رضی اللہ تعالیٰ عنہ کا دوست ٹھہرایا.. انصار نے
مہاجرین کو ہر چیز میں اپنے اوپر فوقیت دی اور انہیں اپنے گھر اور مال و دولت میں
حصہ دار بنایا.. سعد بن الریبع رضی اللہ تعالیٰ عنہ مکہ میں اپنا گھر، خاندان، مال و دولت
چھوڑ کر آنے والے عبدالرحمن بن عوف رضی اللہ تعالیٰ عنہ کے پاس آئے اور بولے:

”میری دو بیویاں ہیں۔ اور تم میرے بھائی کی طرح ہو اور تمہاری کوئی بیوی
نہیں۔ میں اپنی کسی ایک بیوی سے دستبردار ہو جاتا ہوں تاکہ تم اس سے شادی
کر لو“

مگر عبدالرحمن بن عوف رضی اللہ تعالیٰ عنہ نے بڑے ادب کے ساتھ انکار کر دیا اور
کہا:

قسم خدا کی ایسا نہیں ہو سکتا.. اللہ تعالیٰ تمہارے لیے تمہارے گھر والوں میں
برکت عطا فرمائیں۔

تو سعد بن عبد الریح نے پھر کہا:

چلو میرے باغ میں چلو میں تمہیں اس میں حصہ دار بناتا ہوں۔

تو عبد الرحمن بن عوف رضی اللہ تعالیٰ عنہ کہنے لگے:

نہیں میرے بھائی! اللہ تعالیٰ تمہارے مال میں برکت عطا فرمائیں.. مجھے بس بازار کا
راستہ دکھا دو۔

سعد بن الریح کا دل اللہ کی راہ میں ڈوب گیا تھا۔ جب ہی انہوں نے اپنے مہاجر
بھائی عبد الرحمن بن عوف کے لیے ایثار کرنا چاہا۔ مگر عبد الرحمن بن عوف رضی اللہ
تعالیٰ عنہ ایک خودار تاجر تھے انہیں یہ گوارا نہ ہوا.. وہ چاہتے تھے کہ اپنی محنت سے
کمائیں اور شادی کریں.. پھر وہ بازار چلے گئے۔

وہ ایک کامیاب عرب تاجر تھے اور بازار آشنا بھی۔ انہوں نے (قریش کے پیر) کی
خرید و فروخت کی اور کمایا۔ اور کچھ دنوں بعد انہوں نے ام ایاس بنت ابی الحسیر سے
شادی کر لی۔

ایک دن عبد الرحمن بن عوف رضی اللہ تعالیٰ عنہ ایک عبا پہنے ہوئے آئے تو آپ
ﷺ نے انہیں دیکھ کر فرمایا: ”مہیم یا عبد الرحمن“۔

محبت میں ڈوبے ہوئے.. اے عبد الرحمن

تو عبد الرحمن رضی اللہ تعالیٰ عنہ بولے:

یا رسول اللہ میں نے ام ایاس بنت الحسیر الانصاریہ سے نکاح کر لیا ہے۔

تو آپ ﷺ نے فرمایا: ”اولم ولو بشاة“ (ولیمہ کرو چاہے ایک بکری ہی کیوں نہ
ہو)۔

تو عبد الرحمن بن عوف رضی اللہ تعالیٰ عنہ واپس اپنے گھر آئے اور ام ایاس کو آپ ﷺ
کی یہ بات بتائی.. تو وہ بولیں: سر آنکھوں پر۔

اور پھر انہوں نے دو بکریاں ذبح کیں اور کھانا کھلایا۔

اُمّ ایاس بنت ابی الحسیر الانصاریہ کہتی ہیں: عبد الرحمن بن عوف رضی اللہ تعالیٰ عنہ کی آنکھوں کی پتلیاں بڑی بڑی اور پلکیں گھنی اور لمبی تھیں.. اوپر کے دودانت لمبے تھے.. بال بہت گھنے تھے.. گردن لمبی تھی.. ہتھیلیاں بڑی بڑی اور انگلیاں موٹی تھیں۔

اور جب عبد الرحمن بن عوف رضی اللہ تعالیٰ عنہ اپنے گھر میں داخل ہوتے تھے تو آیت الکرسی پڑھا کرتے تھے.. ان کی بیوی اُمّ ایاس رضی اللہ تعالیٰ عنہا نے ان سے پوچھا: آپ گھر کے چاروں کونوں میں کیوں یہ آیت پڑھتے ہیں؟ تو عبد الرحمن بن عوف رضی اللہ تعالیٰ عنہ کہنے لگے: یہ آیت قرآن کریم کی عظیم ترین آیت ہے اور میں اسے اس لیے پڑھتا ہوں کہ یہ ہماری حفاظت کرے اور شیطان کو ہم سے دور رکھے۔

عبد الرحمن بن عوف رضی اللہ تعالیٰ عنہ غزوہ بدر اور غزوہ احد میں شریک ہوئے.. اور جس صبح آنحضرت ﷺ کو احد سے آنا تھا عبد الرحمن بن عوف رضی اللہ تعالیٰ عنہ آپ ﷺ کے پاس آئے اور بولے: یا رسول اللہ میں اپنے گھر والوں کے پاس سے آ رہا تھا.. اور جب فلاں جگہ پہنچا.. تو میں نے دیکھا کہ وہاں پر قریش نے پڑاؤ ڈال رکھا ہے.. اور میں نے ابو سفیان اور ان کے ساتھیوں کو کہتے ہوئے سنا کہ: تم لوگوں نے کچھ بھی نہیں کیا.. ان کے بہت سے سرچ گئے جو تمہارے لیے تیاری کر رہے ہیں.. چلو واپس چل کر جوچ گئے ہیں انہیں بھی ختم کر دیتے ہیں.. مگر صفوان بن امیہ یہ بات نہیں مان رہے تھا اور وہ ان سے کہہ رہا تھا: اے میری قوم کے لوگوں! ایسا مت کرو.. مجھے ڈر لگتا ہے کہ جو لوگ نکلنے سے رہ گئے ہیں.. کہیں جمع ہو کر تم پر حملہ نہ کر دیں.. واپس لوٹ چلو.. کہ اس وقت تو غلبہ تمہیں حاصل ہے.. اور اگر تم واپس انہی کے پاس گئے تو مجھے ڈر ہے کہ کہیں وہ تم پر غالب نہ آجائیں۔

تو آپ ﷺ نے فرمایا:

”صفوان نے انہیں صحیح راہ دکھائی مگر وہ کامیاب نہ ہوا۔“

اور پھر آنحضرت ﷺ نے حضرت ابو بکر اور حضرت عمر رضی اللہ تعالیٰ عنہما کو بلا

بھیجا اور انہیں عبد الرحمن بن عوف رضی اللہ تعالیٰ عنہ کی بتائی ہوئی ساری باتیں بتادیں۔ تو وہ دونوں بولے: یا رسول اللہ ﷺ دشمنوں کا پیچھا کریں۔

تو آپ ﷺ نے فجر کی نماز سے فارغ ہونے کے بعد لوگوں کو جمع کیا اور بلال رضی اللہ تعالیٰ عنہ کو حکم دیا کہ وہ اعلان کر دیں کہ رسول اللہ ﷺ تم لوگوں کو دشمن کا پیچھا کرنے کا حکم دیتے ہیں۔ اور وہی لوگ جائیں جو کل کی لڑائی میں شریک ہوئے تھے۔ تو مؤذن رسول ﷺ نے اعلان کیا۔ کہ وہ قریش کا پیچھا کریں اور وہی لوگ نکلیں جو کل احد کی لڑائی میں شریک تھے۔ تاکہ دشمن کو خوفزدہ کیا جاسکے اور انہیں بتایا جائے کہ آنحضرت ﷺ ان کی تلاش میں نکل کھڑے ہیں۔ اور یہ کہ وہ کمزور نہیں ہیں۔ اور جو کچھ ان کے ساتھ ہوا اس سے وہ لوگ کمزور نہیں پڑے۔

اور آپ ﷺ دشمن کے مقابلے کے لیے اس حالت میں نکلے کہ آپ کا چہرہ مبارک.. خود کے حلقوں سے زخمی ہو گیا تھا۔ اور آپ ﷺ کے سامنے کے چار دانت شہید ہو چکے تھے۔ اور نچلا اور بالائی ہونٹ اندر سے زخمی ہو چکا تھا۔ اور آپ ﷺ کا دایاں موٹھا ملعون ابن قبیہ کی ضرب سے متاثر تھا۔ اور آپ ﷺ کے دونوں گھٹنے.. ابو عامر الراحب کے کھودے ہوئے گڑھے میں گرنے کی وجہ سے زخمی ہو گئے تھے۔

امّ ایاس بنت ابی الحسیر الانصاریہ کہتی ہیں: کہ عبد الرحمن بن عوف جب حمراء الاسد کے لیے نکلے تو ان کے بدن پر پیس زخم تھے۔

آپ ﷺ کی فوج نے حمراء الاسد میں پڑاؤ ڈالا اور یہ جگہ مدینہ طیبہ سے آٹھ یا دس میل کے فاصلے پر ہے۔ یہاں آپ ﷺ نے تین راتوں تک قیام کیا، اور ہر رات کو یہاں پانچ سو الاؤ جلتے تھے تاکہ دور سے دیکھے جاسکیں۔ اور ان کے پڑاؤ کی آواز اور آگ ہر جانب پہنچ گئی۔ اور اللہ تعالیٰ نے قریش کو ذلیل و رسوا کیا۔

اور جب عبد الرحمن بن عوف رضی اللہ تعالیٰ عنہ واپس آئے تو بیمار پڑ گئے اور یہ ہوش ہو گئے۔ تو امّ ایاس بنت ابی الحسیر رونے لگیں۔ اور جب انہیں ہوش آیا تو کہنے لگے: میرے پاس دو آدمی آئے اور کہنے لگے: چلو ہمارے ساتھ چلو۔ "العزیز

الامین“ کے یہاں تمہارا فیصلہ ہوگا۔۔۔ تو انہیں ایک آدمی ملا اور بولا: اسے مت لے جاؤ کیونکہ یہ ان میں سے ہے جن کے لیے ماں کا پیٹ میں ہی سعادت اور خوش نصیبی کا فیصلہ ہو جاتا ہے۔

ایک مرتبہ اُمّ ایاس رضی اللہ تعالیٰ عنہا نے اپنے شوہر سے نماز میں کمی یا زیادتی کا شک ہونے کے بارے میں دریافت کیا تو عبدالرحمن بن عوف رضی اللہ تعالیٰ عنہ کہنے لگے: میں نے آنحضرت ﷺ کو کہتے ہوئے سنا:

اذا سها احدكم في صلاته فلم يدروا احدة صلى او ثنتين فليبن على واحدة۔ فان لن يدرك ثنتين صلى او ثلاثا فليبن ثنتين فان لم يدرك ثلاثا صلى او اربعا فليبن على ثلاث ولينسجد سجدة تين قبل ان يسلم۔

اگر نماز میں تم میں سے کوئی بھول جائے اور اسے یہ پتہ نہ ہو کہ اس نے ایک رکعت پڑھی یا دو۔ تو ایک ہی شمار کرے اور اگر یہ پتہ نہ ہو کہ دو رکعتیں پڑھیں کہ تین تو دو شمار کرے اور اگر یہ پتہ نہ ہو کہ تین پڑھی کہ چار تو تین شمار کرے اور سلام پھیرنے سے پہلے دو سجدے کرے۔

اُمّ ایاس نے ایک دن عبدالرحمن بن عوف رضی اللہ تعالیٰ عنہ سے ماہ رمضان کی فضیلت کے بارے میں دریافت کیا تو انہوں نے کہا: فرمایا آپ ﷺ نے۔

اذا كان اول ليلة في شهر رمضان صفت الشياطين و مردة الجن غلقت ابواب النار فلم يفتح منها باب و فتحت ابواب الجنة فلم يغلق منها باب وينادي مناد باغي الخير اقبل و يا باغي الشر اقصر والله عتقاء من النار وذلك كل ليلة۔

جب ماہ رمضان کی پہلی رات ہوتی ہے تو شیطان اور سرکش جن قید کر دیئے جاتے ہیں اور دوزخ کے دروازے بند کر دیئے جاتے ہیں اور ایک بھی دروازہ نہیں کھلتا۔ اور جنت کے دروازے کھول دیئے جاتے ہیں اور اس کا بھی دروازہ بند نہیں ہوتا اور منادی پکارتا ہے: اے خیر و بھلائی کے خواہشمند قریب آ جا اور شر کے طلبگار.. رک جا.. پلٹ جا.. اور اللہ دوزخ سے کچھ لوگوں کو آزاد کریں

گے اور یہ (آزادی کا عمل) ہر رات ہوگا۔

ایک روز آنحضرت ﷺ.. عبدالرحمن بن عوف اور بعض صحابہ کرام رضی اللہ تعالیٰ عنہم کے پاس مسجد میں آئے اور آپ ﷺ کے چہرہ انور سے خوشی چھلک رہی تھی.. تو یہ سب لوگ آپ ﷺ کو سوالیہ نظروں سے دیکھنے لگے تو آپ ﷺ نے فرمایا:

ان جبریل جاءني فقال: ابشر يا محمد اعطاك الله من امتك و ما اعطى امتك منك من صلى عليك منهم صلاة ﷺ و من سلم عليك سلم الله عليه۔

جبریل علیہ السلام میرے پاس اور کہا: اے محمد خوش ہو جائیے اللہ کی اس عطا سے جو اس نے امت کے ذریعہ آپ کو عطا کی اور جو آپ کے ذریعہ آپ کی امت کو عطا کی.. ان میں سے جو آپ پر ایک بار درود پھینچے گا اللہ تعالیٰ اس پر سلامتی بھیجے گا۔

عبدالرحمن بن عوف رضی اللہ تعالیٰ عنہ کہتے ہیں: آپ ﷺ کہا کرتے تھے

اللهم اني اعوذ بك من البخل و اعوذ بك من الجبن و اعوذ بك من ان ارد الى ارضي العمر و اعوذ بك من فتنة الدنيا و اعوذ بك من عذاب القبر۔

اے میرے اللہ میں آپ کی پناہ مانگتا ہوں کنجوسی سے.. اور پناہ مانگتا ہوں بزدلی سے اور پناہ مانگتا ہوں زندگی کی حقارتوں اور ذلتوں کی طرف لوٹنے سے پناہ مانگتا ہوں دنیا کے فتنے سے اور پناہ مانگتا ہوں قبر کے عذاب سے۔

اور آپ ﷺ اپنے صحابہ کرام کو توبہ کرنے کی ترغیب دیتے تھے.. آپ ﷺ نے فرمایا: ”جب کوئی بندہ توبہ کرتا ہے تو اللہ تعالیٰ کی خوشی اس آدمی سے زیادہ ہوتی ہے جس نے ایک خطرناک جگہ پڑاؤ ڈالا اور اس کے ساتھ اس کی سواری بھی تھی جس پر اس کا کھانا اور پانی رکھا ہوا تھا.. پھر وہ اپنا سر رکھ کر سو گیا.. اور جب وہ جاگا تو اسے پتہ چلا کہ اس کی سواری غائب ہے.. اس نے اسے بہت تلاش کیا مگر وہ اسے نہ ملی..

یہاں تک کہ گرمی کی شدت بڑھ گئی اور اسے پیاس لگنے لگی تو اس نے کہا: میں اپنی اس جگہ پر واپس چلا جاتا ہوں.. جہاں میں تھا اور سو جاتا ہوں جیتک کہ موت نہ آجائے.. پھر وہ واپس آکر سو گیا اور جب اس کی آنکھ کھلی اور اس نے سر اٹھایا تو اس نے دیکھا اس کی سواری تو کھانے پانی کے ساتھ اس کے پاس کھڑی ہے.. تو اپنے مومن بندے کی توبہ سے اللہ تعالیٰ کو جو خوشی حاصل ہوتی ہے وہ اس آدمی کی خوشی سے کہیں زیادہ ہوتی ہے جو اسے اپنی سواری اور کھانا دیکھ کر ملتی ہے۔

عبدالرحمن بن عوف رضی اللہ تعالیٰ عنہ کہتے ہیں: کہ میں نے آپ ﷺ کو کہتے ہوئے سنا:

التسویف شعار الشیطان یلقیہ فی قلوب المؤمنین

ٹال مٹول کرنا شیطان کی علامت اور شعار ہے جو وہ مومنوں کے دلوں میں ڈالتا

ہے۔

اور ایک دن عبدالرحمن بن عوف رضی اللہ تعالیٰ عنہ اور چند صحابہ کرام رسول اللہ ﷺ کے ساتھ تھے.. کہ ایک جماعت کے پاس سے ان کا گذر ہوا.. تو آپ ﷺ نے دریافت فرمایا: یہ جماعت کیا ہے؟

تو وہ بولے: پاگل ہے۔

تو آپ ﷺ نے فرمایا: پاگل نہیں بیمار ہے.. کیونکہ پاگل وہ ہے جو اللہ کی نافرمانی پر اڑا رہے۔

آم ایاس بنت الحسیر نے اپنے شوہر عبدالرحمن بن عوف رضی اللہ تعالیٰ عنہ سے سجدہ سہو کے بارے میں دریافت کیا.. تو انہوں نے کہا: آپ ﷺ نے فرمایا:

إذا شك أحدكم في صلاته فلم يدر كم صلى ثلاثا أم أربعا؟

فليطرح الشك وليبن على ما استيقن ثم يسجد سجدتين وهو

جالس قبل ان يسلم . ثم يسلم -

اگر تم میں سے کسی کو اپنی نماز کے بارے میں شک ہو جائے اور اسے یہ پتہ نہ ہو کہ اس نے تین رکعتیں پڑھیں کہ چار؟ تو وہ شک کو چھوڑ کر یقین پر عمل

کرے پھر بیٹھے بیٹھے سلام پھیرنے سے پہلے دو سجدے کرے.. پھر سلام پھیرے۔

اور عبدالرحمن بن عوف رضی اللہ تعالیٰ عنہ نے کہا: فرمایا آپ ﷺ نے

اذا كان احدكم على شك من النقصان في الصلوة فليصل حتى يكون على شك من الزيادة۔

اگر تم میں سے کسی کو نماز میں کمی کا شک ہو جائے تو وہ نماز پڑھے یہاں تک کہ اسے زیادتی کا شک ہونے لگے۔

امّ ایاس بنت الحسیر کہتی ہیں: کہ جب آنحضرت ﷺ کے صاحبزادے ابراہیم وفات پاگئے تو عورتیں چیخ پڑیں تو آپ ﷺ نے فرمایا:

ان هؤلاء النوائح يجئن يوم القيامة صفين صف عن يمينهم و صف عن يسارهم فينبحن على اهل النار كما تنبح الكلاب۔

یہ نوحہ اور بنک کرنے والیاں قیامت کے روز دو صفوں میں آئیں گی.. ایک صف ان کے دائیں طرف اور ایک صف ان کے بائیں طرف:۔ اور پھر وہ دوزخیوں پر ایسے بھونکیں گی جیسے کتے بھونکتے ہیں۔

پھر آپ ﷺ نے فرمایا: میں نے رونے سے نہیں روکا.. بلکہ نوحہ کرنے سے منع کیا ہے.. دو احمق اور بدکار آوازوں سے روکا ہے.. ایک تو وہ آواز جو لہو و لعب کی حالت میں نکلتی ہے اور شیطان کے باجے اور بانسری کی آواز اور دوسری وہ آواز جو کسی مصیبت کے وقت سنائی دیتی ہے.. چہرے نوچنا کپڑے پھاڑنا اور شیطانی آواز.. جبکہ یہ رحمت ہے اور جو رحم نہیں کرتا اس پر رحم نہیں کیا جاتا اے ابراہیم.. اور اگر یہ امر حق نہ ہوتا.. اور سچا وعدہ نہ ہوتا.. اور یہ وہ راستہ ہے جو ہر حال میں طے کرنا.. ہے اور ہمارے پچھلے اگلوں سے جا کر مل جائیں گے.. تو ہم تمہارے لیے اس سے بھی زیادہ غم کرتے.. اور ہم تمہاری وجہ سے بہت غمگین ہیں.. آنکھیں اشکوں سے بھرتی ہیں.. دل غمزدہ ہوتا ہے مگر ہم ایسا کچھ نہیں کہتے جس سے ہمارے آقا ناراض ہوتے ہوں۔

ایک رات آپ ﷺ عبد الرحمن بن عوف رضی اللہ تعالیٰ عنہ کے ہمراہ اپنی مسجد میں تشریف لائے اور ان سے کہا: اے ابن عوف کیا میں تمہیں ایسے الفاظ نہ سکھا دوں جو مسجد میں داخل ہوتے اور مسجد سے نکلتے وقت پڑھا لیا کرو؟ کیونکہ کوئی بھی بندہ ایسا نہیں جس کے ساتھ اس کا شیطان نہ ہو.. تو جب کوئی مسجد کے دروازہ پر کھڑے ہو تو اندر داخل ہوتے ہوئے یہ کہے: السلام علیک ایہا النبی ورحمۃ اللہ وبرکاتہ۔ اے میرے اللہ میرے لیے اپنی رحمت کے دروازے کھول دے (ایک مرتبہ): اے میرے اللہ میری مدد فرما کہ میں تیری اچھی طرح عبادت کر سکوں.. اور میرے لیے اپنی اطاعت کو آسان فرما (یہ تین مرتبہ کہے) اور جب مسجد سے نکلے تو بولے: السلام علیک ایہا النبی ورحمۃ اللہ وبرکاتہ۔ اے اللہ مجھے شیطان ملعون سے اور اپنی پیدا کی ہوئی ہر چیز کے شر سے محفوظ رکھنا (ایک مرتبہ) کیا میں تمہیں وہ الفاظ نہ سکھا دوں جو تم اپنے گھر میں داخل ہوتے ہوئے پڑھا کرو؟ پہلے بسم اللہ پڑھو.. پھر سلام کرو اپنے آپ کو اور اپنے گھر والوں کو۔ اور پھر جو کچھ اللہ تعالیٰ نے تمہیں رزق عطا کیا ہے اس پر اللہ کا نام لو اور جب فارغ ہو جاؤ تو اس کا شکر ادا کرو۔

ایک دن اُم ایاس بنت الحسیر رضی اللہ تعالیٰ عنہا نے عبد الرحمن بن عوف رضی اللہ تعالیٰ عنہ سے کسی مریض کی عیادت کے لیے جانے کی اجازت طلب کی تو انہوں نے اجازت دیدی اور کہا: آپ ﷺ نے فرمایا

عائد المریض فی مخرفة۔ ای ان العائد فیما یجوز فی الثواب کانہ علی نخل الخنة یخترف ثمرها۔ الجنة فاذا جلس عنده غمرته الرحمة۔

مریض کی عیادت کرنے والا ایسا ہے جیسے وہ کسی دو روہ کھجوروں کے درخت سے گھرے راستے پر ہو.. کہ اگر وہ وہاں بیٹھے تو رحمت اس پر سایہ کرے۔

پھر عبد الرحمن بن عوف رضی اللہ تعالیٰ عنہ نے کہا: فرمایا آپ ﷺ نے:

ان الله یوکل بعائد السقیم من الساعة التي توجه الیه فیہا سبعین الف ملک یصلون علیہ الی مثلها من الغد۔

جب کوئی کسی مریض کی عیادت کے لیے جاتا ہے تو جس گھڑی سے وہ روانہ ہوتا ہے اللہ تعالیٰ ستر ہزار فرشتوں کو اس کام پر لگا دیتے ہیں۔ کہ وہ اس کے لیے اگلے دن تک دعا کرتے رہیں۔

اور جب ام ایاس واپس آگئیں تو عبدالرحمن بن عوف رضی اللہ تعالیٰ عنہ نے ان سے ان کی بیمار پڑوسن کا حال دریافت کیا تو وہ بولیں.. کہ وہ تکلیف سے کرا رہی تھی۔ تو عبدالرحمن بن عوف رضی اللہ تعالیٰ عنہ کہنے لگے کہ: آپ ﷺ نے فرمایا:

ثلاث من كنوز البر: كتمان الالوجاع والبلوى والمصبات و من
بث، نشر و اظهر لم يصبر

تین باتیں نیکی کے خزانوں میں سے ہیں: تکلیفوں، آزمائشوں اور مصیبتوں کا چھپانا اور برداشت کرنا اور جس نے ظاہر کر دیا اور شور کیا تو اس نے صبر نہیں کیا۔

اور عبدالرحمن بن عوف رضی اللہ تعالیٰ عنہ نے کہا کہ آپ ﷺ نے فرمایا:

ثلاث اقسام عليهن: مانقن مال قط من صدقة فتصد قوا ولا عفا
رجل عن مظلمة ظلمها الا زاده الله تعالى بها عزاً فاعفوا يزيدكم الله
عزوا وجل عزوا ولا فتح رجل عن نفسه باب مسألة يسأل الناس الافتح
الله عليه باب فقر۔

میں تین چیزوں کی قسم کھاتا ہوں: صدقہ دینے سے ہرگز ہرگز مال میں کمی نہیں ہوتی تو صدقہ دیا کرو.. اور کوئی بھی آدمی اپنے اوپر ہونے والے ظلم کو معاف کرتا ہے تو اللہ تعالیٰ اس کی عزت بڑھا دیتے ہیں.. تو عفو و درگزر سے کام لیا کرو تا کہ اللہ تمہیں مزید عزت عطا فرمائیں.. اور کوئی بھی آدمی اپنے لیے لوگوں سے سوال کرنے (یعنی خیرات مانگنے) کا دروازہ کھولتا ہے اللہ تعالیٰ اس کے لیے فقر و فاقہ کا دروازہ کھول دیتے ہیں۔

ام ایاس نے اپنے شوہر عبدالرحمن بن عوف رضی اللہ تعالیٰ عنہ سے ان تین لوگوں کے بارے میں دریافت کیا جو قیامت کے روز عرش کے سائے تلے ہوں گے، تو وہ

یولے: کہ میں نے آپ ﷺ کو فرماتے ہوئے سنا:

ثلاث تحت العرش يوم القيامة: القرآن له ظهر و بطن يحاج العباد، والرحم تنادي: صل من وصلي واقطع من قطعني، والامانة.

قیامت کے روز تین عرش کے سائے تلے ہوں گے: قرآن اس کا پیٹ اور پیٹھ ہوں گے اور وہ بندوں سے جھگڑا کرے گا.. اور قرابت اور رشتہ داری پکارے گی: جس نے قطع رحمی کی اس سے قطع تعلق کر لیجئے گا: اور امانت (دیانت داری)۔

ایک روز آپ ﷺ نے خطبہ دیتے ہوئے فرمایا:

شکر ہے خدا کا.. اس کی حمد کرتا ہوں اور مدد چاہتا ہوں.. پناہ مانگتے ہیں اللہ کی اپنے نفس کے شر سے اور اپنے برے اعمال سے.. جس کو اللہ ہدایت دے اس کو کوئی گمراہ نہیں کر سکتا.. اور جس کو اللہ تعالیٰ گمراہ کریں اسے کوئی ہدایت نہیں دے سکتا.. اور گواہی دیتا ہوں کہ اللہ کے سوا کوئی معبود نہیں وہ تمہارے اس کا کوئی شریک نہیں۔ سب سے بہترین کلام اللہ کی کتاب ہے.. اور کامیاب ہو گیا وہ شخص قرآن کو جس کے دل کی زینت بنا دیا گیا اور کفر کے بعد اسلام میں داخل کیا.. اور سب لوگوں کی باتیں چھوڑ کر اس کو چنا وہ سب سے بہتر کلام ہے اور سب سے زیادہ فصیح و بلیغ.. محبت کرو اس سے جس سے اللہ تعالیٰ محبت رکھتے ہیں اور محبت کرو اللہ تعالیٰ سے اپنے دل کی گمراہیوں سے اور مت بیزار ہو اللہ کے کلام اور اس کے ذکر سے اور تمہارے دل سخت نہ ہو جائیں.. کہ اللہ تعالیٰ نے اسے سب سے بہتر کلام اور سب سے نیک عمل قرار دیا ہے اور جو کچھ حلال و حرام ہے اس میں لوگوں کے لیے.. تو اللہ کی عبادت کرو اور اس کے ساتھ کسی کو شریک مت ٹھہراؤ۔ اور اس کا خوف دل میں رکھو.. اور جو کچھ اپنے منہ سے نکالو سچ بولو.. اور آپس میں محبت رکھو اللہ کے لیے.. اللہ تعالیٰ ناپسند کرتا ہے اسکو کہ اس کا بندہ عہد شکنی کرے۔

اور عبدالرحمن بن عوف رضی اللہ تعالیٰ عنہ آنکھوں میں آنسو بھرے گھر واپس آئے اور فیصلہ کیا کہ ام ایاس کو آنحضرت ﷺ کے مواعظ سنائیں گے لیکن وہ انہیں درودِ روزہ میں مبتلا ملیں تو انہیں خوشخبری سناتے ہوئے بولے:

فرمایا آپ ﷺ نے:

کیا تم میں سے کسی کو یہ پسند نہیں کہ جب وہ اپنے شوہر سے حاملہ ہو اور اس کا شوہر اس سے خوش ہو تو اس کو اللہ کی راہ میں ہر دم تیار رہنے والے روزہ دار کا سا اجر و ثواب ملے؟ اور جب اس کو درودِ روزہ شروع ہو تو زمین اور آسمان والوں کو یہ علم نہ ہو کہ اس کے لیے کون سی آنکھوں کی ٹھنڈک چھپائی گئی ہے اور جب اس کا بچہ پیدا ہو جائے.. تو اس کے دودھ کے ہر گھونٹ کے بدلے اسے نیکی ملے گی.. اور اگر وہ بچہ اسے ایک رات جگاتا ہے تو اس کو اللہ کی راہ میں ستر غلام آزاد کرنے کا ثواب ملتا ہے.. کیا تمہیں پتہ ہے کہ میرا مطلب کن سے ہے؟ نرم نازک نیک و صالح اپنے شوہروں کی فرمانبرداری جو صحبت و معاشرت کا حق ادا کریں۔

اور پھر عبدالرحمن بن عوف رضی اللہ تعالیٰ عنہ نے کہا کہ: میں نے آپ ﷺ کو کہتے ہوئے سنا:

عورت جب حاملہ ہوتی ہے تو اس کو: عاجز و متواضع، قیام کرنے والے اللہ کی راہ میں جہاد کرنے والے روزہ دار جیسا اجر و ثواب ملتا ہے اور جب اس کو درودِ روزہ شروع ہوتا ہے تو کوئی اس کے اجر و ثواب کا اندازہ نہیں لگا سکتا.. اور جب بچہ پیدا ہو جاتا ہے تو اس کو دودھ کے ہر گھونٹ کے بدلے اجر ملتا ہے.. اس جان کا جس کو وہ زندگی دیتی ہے.. اور جب وہ اس کو دودھ پلانا چھوڑ دیتی ہے تو فرشتہ اس کے مونڈھے پر مار کر کہتا ہے: ”اپنا کام جاری رکھو۔“

اور پھر عبدالرحمن بن عوف رضی اللہ تعالیٰ عنہ کہتے ہیں: کہ میں نے اپنے حبیب محمد ﷺ کو فرماتے ہوئے سنا:

ماہ رمضان ہے جس میں روزے رکھنا تم پر فرض کئے گئے اور قیام کرنا تمہارے

لیے مسنون ٹھہرایا گیا۔ کسی نے اس مہینے میں ثواب کی امید رکھتے ہوئے قیام کیا اور جس نے روزہ رکھا وہ اپنے گناہوں سے اس طرح پاک صاف ہو جائے گا جیسے اس دن تھا جب اس کی ماں نے اسے پیدا کیا تھا۔

اور عبدالرحمن بن عوف رضی اللہ تعالیٰ عنہ نے کہا:

فرمایا آپ ﷺ نے:

اللہ تعالیٰ نے تم پر رمضان کے روزے فرض کیے اور قیام کو مسنون بنایا تو جو ثواب کی امید رکھتے ہوئے یقین کے ساتھ روزہ رکھے گا اور قیام کرے گا تو یہ اس کے لیے اس کی گذری ہوئی زندگی کا کفارہ ہوگا۔

اور کہا عبدالرحمن بن عوف رضی اللہ تعالیٰ عنہ نے میں نے آپ ﷺ کو کہتے ہوئے سنا:

رمضان کا روزہ دار سفر میں ایسا ہوتا ہے جیسے شہر میں مقیم افطار کرنے والا۔

اور فرمایا آپ ﷺ نے:

سفر میں روزہ رکھنا کوئی نیکی نہیں بلکہ تمہیں چاہیے کہ اللہ تعالیٰ کی دی ہوئی آسانی اور رخصت پر عمل کرو اور اسے قبول کرو۔

ایک آدمی نے آنحضرت ﷺ سے پوچھا:

ہم روزہ کیسے رکھیں؟

تو آپ ﷺ کو غصہ آگیا اور چہرہ سے ظاہر ہونے لگا اور آپ بار بار اس آدمی کا قول دہراتے رہے: ہم روزہ کیسے رکھیں؟ ہم روزہ کیسے رکھیں؟ ہم روزہ کیسے رکھیں؟ اور جب آنحضرت ﷺ کا غصہ رفع ہو گیا تو حضرت علی رضی اللہ تعالیٰ عنہ آپ کے پاس آئے اور بولے:

ہم نے اللہ کو اپنا رب، اسلام کو اپنا مذہب، محمد ﷺ کو اپنا نبی اور انہی کی بیعت کو بیعت مانا۔

آپ ﷺ سے صائم الدھر یعنی عمر بھر روزہ رکھنے والے کے بارے میں دریافت کیا گیا تو آپ ﷺ نے اسے فرمایا:

”نہ اس نے روزہ رکھا اور نہ افطار کیا، یا اس نے روزہ رکھا اور افطار نہ کیا“
تو پھر انہوں نے دو دن روزہ رکھنے اور ایک دن افطار کرنے کے بارے میں دریافت
کیا تو آپ ﷺ نے فرمایا:

یہ کون برداشت کر سکتا ہے؟

پھر انہوں نے ایک دن روزہ رکھنے اور ایک دن افطار کرنے کے بارے میں پوچھا تو
آپ ﷺ نے فرمایا:

ہماری خواہش ہے کہ اللہ تعالیٰ ہمیں ایسا کرنے کی قوت و طاقت عطا فرمائے۔
پھر انہوں نے ایک دن چھوڑ کر روزہ رکھنے کے بارے میں دریافت کیا تو آپ ﷺ
نے فرمایا:

”یہ میرے بھائی داؤد علیہ السلام کے روزے ہیں“

پھر انہوں نے پیر کے روزہ کے بارے میں پوچھا تو آپ ﷺ نے فرمایا:

”یہ وہ دن ہے جس میں میری بعثت ہوئی اور اسی دن میں پیدا ہوا“

اور فرمایا آپ ﷺ نے:

”ہر مہینے کے تین دن کے روزے (ایام بیض) اور ایک رمضان سے دوسرے
رمضان کے روزے عمر بھر روزہ رکھنے کے برابر ہیں“

اور آپ ﷺ سے یوم عرفہ (۹ ذالحج) کے روزہ کے بارے میں سوال کیا گیا تو آپ ﷺ
نے فرمایا:

”وہ اگلے اور پچھلے سال کا کفارہ ہوتا ہے“

اور آپ ﷺ سے یوم عاشوراء کے روزہ کے بارے میں سوال کیا گیا تو آپ ﷺ نے
فرمایا:

”وہ گزرے ہوئے سال کا کفارہ ہوتا ہے“

عبدالرحمن بن عوف رضی اللہ تعالیٰ عنہ نے آپ ﷺ کے ساتھ فتح مکہ اور غزوہ
حنین میں حصہ لیا اور پھر ان کے ساتھ طائف چلے گئے۔ اور اٹھارہ انیس دن تک اس
کا محاصرہ کیا مگر اسے فتح نہ کر سکے پھر وہ مکہ چلے گئے اس کے بعد مدینہ منورہ واپس

آگے اور کہا:

اے لوگو!

میں تم لوگوں کے لئے وہ آدمی ہوں جو تمہارے لیے پانی حاصل کرنے کے لیے آگے آگے جاتا ہے اور تمہیں پانی پلاتا ہے.. اور میرے بعد میرے کنبہ اور اولاد کا خیال رکھنا اور ہماری ملاقات حوض کوثر پر ہوگی۔ قسم اس ذات کی جس کے قبضے میں میری جان ہے.. تم لوگ نماز پڑھو گے اور زکوٰۃ ادا کرو گے.. نہیں تو میں تمہارے لیے ایسا آدمی بھیجوں گا جو تمہارے لڑنے والوں کی گردنیں اڑا دے گا۔

عبدالرحمن بن عوف رضی اللہ تعالیٰ عنہ کہتے ہیں: لوگ سمجھے کہ ابو بکر یا عمر رضی اللہ تعالیٰ عنہما کا ذکر کر رہا ہوں مگر آپ ﷺ نے حضرت علی رضی اللہ تعالیٰ عنہ کا ہاتھ تھاما اور فرمایا: ”یہ ہے“۔

اور جب لوگوں نے حضرت ابو بکر رضی اللہ تعالیٰ عنہ کے ہاتھ پر رسول اللہ ﷺ کے خلیفہ کی حیثیت سے بیعت کی تو صدیق اکبر عبدالرحمن بن عوف سے مشورہ کیا کرتے تھے اور بہت سے معاملات میں ان کی رائے پر عمل کیا کرتے تھے۔ اور جب خلیفہ اول شہید مرض میں مبتلا ہو گئے اور وصال کا وقت قریب آ گیا تو انہوں نے عبدالرحمن بن عوف رضی اللہ تعالیٰ عنہ کو بلایا اور کہا:

مجھے عمر بن خطاب کے بارے میں بتاؤ؟

تو عبدالرحمن بن عوف رضی اللہ تعالیٰ عنہ بولے:

آپ جب بھی مجھ سے کوئی بات پوچھتے ہیں تو آپ اس کے بارے میں مجھ سے زیادہ علم رکھتے ہیں۔

تو ابو بکر صدیق رضی اللہ تعالیٰ عنہ بولے: اگر ایسا ہے تو پھر بھی۔

تو عبدالرحمن بن عوف کہنے لگے: قسم خدا کی ان کے بارے میں جو رائے رکھتے ہیں وہ اس سے کہیں زیادہ افضل ہیں۔

عثمان بن عفان اور عبدالرحمن بن عوف رضی اللہ تعالیٰ عنہما بڑے معروف تاجروں

میں سے تھے.. ایک روز آپ ﷺ کے صحابہ کرام نے کہا:

ہماری خواہش ہے کہ عثمان بن عفان رضی اللہ تعالیٰ عنہ اور عبدالرحمن بن عوف رضی اللہ تعالیٰ عنہ آپس میں خرید و فروخت کریں تاکہ ہم دیکھ سکیں کہ ان میں کون زیادہ اچھا تاجر ہے۔ تو عبدالرحمن بن عوف رضی اللہ تعالیٰ عنہ نے ذی النورین (عثمان غنی رضی اللہ تعالیٰ عنہ) سے ایک گھوڑی (جو کسی اور جگہ تھی) چالیس ہزار درہم میں اس شرط کے ساتھ خریدی کہ یہ سودا طے ہوتے وقت وہ زندہ سلامت ہو۔

تھوڑی دیر بعد عبدالرحمن رضی اللہ تعالیٰ عنہ، حضرت عثمان رضی اللہ تعالیٰ عنہ کے پاس پھر واپس آئے اور کہنے لگے:

میں چھ ہزار درہم اور بڑھا دوں گا اگر.. میرے قاصد کو وہ زندہ سلامت ملی.. تو حضرت عثمان رضی اللہ تعالیٰ عنہ نے فرمایا ٹھیک ہے۔

عبدالرحمن بن عوف رضی اللہ تعالیٰ عنہ کا قاصد روانہ ہو گیا اور جب وہ وہاں پہنچا تو اس نے دیکھا کہ گھوڑی تو مر چکی ہے.. اور اس طرح سے عبدالرحمن بن عوف رضی اللہ تعالیٰ عنہ اس معاملہ سے پہلی شرط کے ساتھ نکل گئے۔

اور جب حضرت ابو بکر رضی اللہ تعالیٰ عنہ کا وصال ہونے لگا تو انہوں نے عبدالرحمن بن عوف رضی اللہ تعالیٰ عنہ کو بلایا اور کہا:

مجھے کسی چیز کا غم نہیں علاوہ تین چیزوں کے.. جو میں نے کیں۔ اور کاش کہ میں نے وہ نہ کی ہوتیں۔ اور تین چیزیں میں نے نہیں کیں اور کاش میں نے وہ کی ہوتیں.. اور تین چیزیں ایسی ہیں جو کاش میں نے رسول ﷺ سے ان کے بارے میں سوال کیا ہوتا..

تو وہ تین چیزیں جو کاش میں نے نہ کی ہوتیں یہ ہیں کہ:

میں نے فاطمہ الزہراء رضی اللہ تعالیٰ عنہا کا گھر نہ کھولا ہوتا اور اسے چھوڑ دیا ہوتا۔ اگرچہ کہ وہ بند کر دیا گیا تھا..

اور کاش کہ میں نے سقیفہ بنی ساعدہ (جہاں انصار نے انہیں بیعت دے کر خلیفہ چنا

تھا) میں خلافت دو آدمیوں (ابن عبیدہ بن الجراح یا عمر) میں سے کسی ایک کی گردن میں ڈالی ہوتی تو وہ امیر ہوتا اور میں اس کا وزیر ہوتا۔

اور کاش کہ میں نے جہاں خالد بن ولید کو اہل ردة کے ساتھ جنگ کے لیے بھیجا تھا .. میں یہ کام کرتا .. تو اگر مسلمان ظاہر ہو جاتے تو ہو جاتے .. ورنہ میں مقابلہ کرتا یا مدد کا انتظام کرتا۔

تو عبدالرحمن بن عوف رضی اللہ تعالیٰ عنہ نے دریافت کیا اور وہ تین چیزیں کیا ہیں جن کو آپ کرنا چاہتے تھے؟

تو خلیفہ اول بولے وہ تین چیزیں جو میں نے نہیں کیں اور کاش کہ میں نے کی ہوتیں .. تو وہ یہ ہیں کہ کاش!

جس دن اشعث بن قیس کو میرے سامنے قیدی بنا کر لایا گیا تھا میں نے اس کی گردن اڑادی ہوتی۔ کیونکہ میرا خیال ہے کہ وہ جب بھی کوئی شریا برائی دیکھتا تھا اس کو تقویت پہنچاتا تھا۔

اور کاش کہ جس دن فجاءة کو میرے پاس لایا گیا تھا میں نے اسے جلایا نہ ہوتا بلکہ آسانی سے قتل کر دیا ہوتا اور کامیابی سے اسے آزاد کر دیا ہوتا۔

اور کاش میں نے جہاں خالد بن ولید کو شام روانہ کیا تھا تو عمر کو عراق روانہ کر دیا ہوتا اور اس طرح میں نے اللہ کی راہ میں اپنے ہاتھ دائیں بائیں دونوں طرف پھیلا دیئے ہوتے۔

اور وہ تین چیزیں جن کے بارے میں میری خواہش تھی کہ میں نے ان کے بارے میں آنحضرت ﷺ سے سوال کیا ہوتا تو وہ یہ ہیں:

کاش کہ میں نے ان سے خلافت کے بارے میں پوچھ لیا ہوتا کہ یہ کس کے ذمہ ہوگی تو ان کے خاندان والوں نے ان سے جھگڑا نہ کیا ہوتا ..

اور کاش میں نے لکھ کر ان سے اس معاملے میں انصار کے بارے میں کچھ پوچھ لیا ہوتا ..

اور کاش کہ میں نے ان سے پھوپھی اور بھانجی کے وراثت کے حقدار ہونے کے

بارے میں پوچھ لیا ہوتا کہ میرے دل میں ان کے لئے نار صُغی ہے۔

اور جب لوگوں نے حضرت عمر رضی اللہ تعالیٰ عنہ کو خلیفہ بنایا تو انہوں نے ہر سو حق اور انصاف پھیلا دیا۔ تو لوگوں نے عبد الرحمن بن عوف رضی اللہ تعالیٰ عنہ سے کہا: اے رسول اللہ ﷺ کے صحابی.. عمر بن خطاب رضی اللہ تعالیٰ عنہ سے بات کرو کہ وہ ذرا ہمارے لیے نرمی برتیں کہ انہوں نے ہمیں خوفزدہ کر دیا ہے.. کہ کنواریاں بھی اپنے خیموں میں خوفزدہ ہو گئیں۔

تو عبد الرحمن بن عوف رضی اللہ تعالیٰ عنہ نے حضرت عمر رضی اللہ تعالیٰ عنہ سے بات کی تو امیر المؤمنین عمرؓ کہنے لگے:

میں ان کے لیے یہی مناسب سمجھتا ہوں۔ کیونکہ قسم خدا کی اگر نہیں پتہ چل جائے کہ میرے دل میں ان کے لیے کتنی خدا ترسی، نرمی اور شفقت ہے تو وہ میرے کاندھوں پر سے میرا لباس اتار لیں۔

ایک دن حضرت عمر رضی اللہ تعالیٰ عنہ کہیں جا رہے تھے کہ راستے میں ایک آدمی نظر آیا جو کسی عورت سے باتیں کر رہا تھا.. تو انہوں نے اس کے دُڑھ لگایا تو وہ آدمی بولا: اے امیر المؤمنین یہ میری بیوی ہے۔ تو حضرت عمر رضی اللہ عنہ وہاں سے چل دیے اور ان کی ملاقات عبد الرحمن بن عوف رضی اللہ عنہ سے ہوئی تو انہوں نے ان کو پورا واقعہ سنایا تو عبد الرحمن بن عوف کہنے لگے: امیر المؤمنین آپ تو لوگوں کی تربیت کرتے ہیں آپ پر کوئی بُرائی نہیں.. اور اگر آپ چاہیں تو میں آپ کو رسول اللہ ﷺ سے سنی ہوئی ایک بات بتاتا ہوں.. فرمایا آپ ﷺ نے جب قیامت کا دن ہوگا تو منادی اعلان کرے گا: ابی بکر اور عمرؓ سے پہلے اس امت کا کوئی فرد اپنا اعمال نامہ نہ اٹھائے۔

اور حضرت عمر رضی اللہ تعالیٰ عنہ وہ پہلے شخص تھے جنہوں نے پکھریاں قائم کیں.. اور جب عمر فاروق رضی اللہ تعالیٰ عنہ کی خدمت میں کسریٰ کے خزانے پیش کئے گئے تو عبد اللہ بن ارقم الزہری رضی اللہ تعالیٰ عنہ نے ان سے کہا کیا آپ اسے بیت المال میں نہیں ڈالیں گے؟

تو حضرت عمر رضی اللہ تعالیٰ عنہ نے جواب دیا یہ تب تک بیت المال میں نہیں ڈالے جائیں گے جب تک کہ انہیں تقسیم نہ کر دیں۔

پھر امیر المومنین عمر رضی اللہ تعالیٰ عنہ روپڑے تو عبدالرحمن بن عوف رضی اللہ تعالیٰ عنہ نے ان سے کہا:

امیر المومنین آپ کیوں رو رہے ہیں؟

قسم خدا کی یہ تو خوشی اور مسرت کا دن ہے۔

تو امیر المومنین عمر رضی اللہ تعالیٰ عنہ بولے:

اللہ تعالیٰ نے یہ چیز جس قوم کو بھی دی ان میں آپس میں دشمنی اور عداوت پیدا ہو گئی۔

عبدالرحمن بن عوف رضی اللہ تعالیٰ عنہ اور عثمان غنی رضی اللہ تعالیٰ عنہ کے

درمیان کچھ اختلاف ہو گیا.. تو عبدالرحمن بن عوف رضی اللہ تعالیٰ عنہ نے ان سے

کہا:

تم مجھے برا بھلا کہہ رہے ہو؟ جبکہ میں نے جنگ بدر میں حصہ لیا اور تم نے نہیں.. اور

میں نے درخت کے نیچے رسول اللہ ﷺ کے ہاتھ پر بیعت کی اور تم نے نہیں اور

جنگ احد کے موقع پر پیٹھ پھیر کر جانے والوں میں تم بھی شامل تھے۔

تو عثمان غنی رضی اللہ تعالیٰ عنہ نے فرمایا:

جہاں تک تمہارا یہ کہنا ہے کہ تم جنگ بدر میں شریک ہوئے اور میں نہیں تو میں نے

کبھی اس چیز سے منہ نہیں پھیرا جس میں رسول اللہ ﷺ نے حصہ لیا ہو.. مگر آپ

ﷺ کی صاحبزادی (رقیہ) رضی اللہ تعالیٰ عنہا ہمارے تھیں اور میں ان کی تیمارداری میں

مشغول تھا.. تو آپ ﷺ نے اپنا دایاں ہاتھ اپنے بائیں ہاتھ پر مارتے ہوئے فرمایا.. یہ

عثمان کے لیے ہے.. تو آپ ﷺ کا دایاں اور بائیں میرے لیے اپنے دائیں بائیں سے

زیادہ بہتر ہے، اور جہاں تک جنگ احد کا تعلق ہے تو ارشاد باری تعالیٰ ہے:

إِنَّ الدِّينَ تَوَلَّوْا مِنْكُمْ يَوْمَ التَّقَىٰ الْجَمْعَانَ إِنَّمَا اسْتَزَلَّهُمُ الشَّيْطَانُ بِبَعْضِ

مَا كَسَبُوا وَلَقَدْ عَفَا اللَّهُ عَنْهُمْ إِنَّ اللَّهَ غَفُورٌ رَحِيمٌ (آل عمران: ۱۵۵)

جو لوگ تم میں سے (احد کے دن) جب کہ (مومنوں اور کافروں کی) دو

جماعتیں ایک دوسرے گتھ گئیں (جنگ سے) بھاگ گئے تو ان بعض افعال کے سبب شیطان نے ان کو پھسلا دیا مگر خدا نے ان کا قصور معاف کر دیا بے شک اللہ بخشنے والا مہربان ہے۔

تو میں ان میں شامل تھا جن کو اللہ تعالیٰ نے معاف کر دیا تھا۔
اور اس طرح عثمان غنی رضی اللہ تعالیٰ عنہ نے عبدالرحمن بن عوف رضی اللہ تعالیٰ عنہ پر حجت تمام کر دی۔

ایک مرتبہ عبدالرحمن بن عوف رضی اللہ تعالیٰ عنہ کی ولید بن عقبہ بن ابی معیط سے ملاقات ہوئی تو ولید نے ان سے کہا:

آپ نے امیر المومنین عثمان غنی رضی اللہ تعالیٰ عنہ سے بد سلوکی کیوں کی؟
تو عبدالرحمن بن عوف رضی اللہ تعالیٰ عنہ کہنے لگے:

انہیں بتا دینا کہ میں احد کے میدان سے فرار نہیں ہوا اور نہ ہی جنگ بدر سے غیر حاضر رہا اور نہ ہی میں نے عمر رضی اللہ تعالیٰ عنہ کا طریقہ چھوڑا۔

تو ولید بن عقبہ امیر المومنین عثمان غنی رضی اللہ تعالیٰ عنہ کے پاس پہنچے اور انہیں یہ باتیں بتادیں تو ذوالنورین بولے:

جہاں تک ان کا یہ کہنا ہے کہ میں احد کے موقع پر میدان جنگ سے فرار ہوا تو وہ مجھے اس بات پر شرمندہ کیسے کر سکتے ہیں جبکہ اللہ تعالیٰ نے مجھے معاف کر دیا اور فرمایا:

إِنَّ الَّذِينَ تَوَلَّوْا مِنْكُمْ يَوْمَ الْتَقَى الْجَمْعَانِ إِنَّمَا اسْتَزَلَّهُمُ الشَّيْطَانُ بِبَعْضِ مَا كَسَبُوا وَلَقَدْ عَفَا اللَّهُ عَنْهُمْ - (آل عمران: ۱۵۵)

جو لوگ تم میں سے (احد کے دن) جب کہ (مومنوں اور کافروں کی) دو جماعتیں ایک دوسرے گتھ گئیں (جنگ سے) بھاگ گئے تو ان بعض افعال کے سبب شیطان نے ان کو پھسلا دیا مگر خدا نے ان کا قصور معاف کر دیا۔

اور ان کا یہ کہنا کہ میں جنگ بدر میں شریک نہیں ہوا تو میں دختر رسول ﷺ (رقیہ) کی تیمارداری میں لگا ہوا تھا یہاں تک کہ ان کا انتقال ہو گیا اور رسول اللہ ﷺ نے میری طرف سے میرا تیر چلایا تھا۔ اور جس کے لیے آپ ﷺ اس کا تیر چلائیں تو وہ

ایسا ہے جیسے کہ جنگ میں شریک رہا ہو اور ان کا یہ کہنا کہ انہوں نے حضرت عمرؓ کا طریقہ نہیں چھوڑا تو یہ بات نہ ان کے بس کی ہے اور نہ میرے بس کی تو جاؤ اور انہیں یہ باتیں بتادو۔

تو ولید بن عقبہ عبدالرحمن بن عوف رضی اللہ تعالیٰ عنہ سے ملنے کے لئے روانہ ہو گئے اور یہ سب باتیں انہیں بتادیں تو عبدالرحمن بن عوف رضی اللہ تعالیٰ عنہ خاموش رہے اور کوئی جواب نہیں دیا۔

ایک روز کا ذکر ہے کہ امیر المومنین عثمان بن عفان رضی اللہ تعالیٰ عنہ اپنے کچھ مصاحبوں کے ساتھ مکہ کے راستے پر چل رہے تھے کہ انہوں نے عبدالرحمن بن عوف رضی اللہ تعالیٰ عنہ کو دیکھا تو اپنے ساتھیوں سے کہنے لگے : کوئی بھی شخص دونوں ہجرتوں (حبشہ اور مدینہ) کے معاملے میں ان بزرگ سے بڑھ کر نہیں ہو سکتا۔

ایک دوپہر کا ذکر ہے : ام المومنین عائشہ رضی اللہ عنہا نے ایک آواز سنی کہ جس سے پورا مدینہ لرز اٹھا تو وہ کہنے لگیں : یہ کیا ہے ؟

کہا گیا : ایک تجارتی قافلہ ہے جو عبدالرحمن بن عوف کے لیے شام سے آیا ہے .. سات سواوٹوں پر مشتمل تجارتی قافلہ شام سے آیا تو عائشہ رضی اللہ تعالیٰ عنہا کہنے لگیں :

میں نے آپ ﷺ کو کہتے ہوئے سنا :

رایت عبدالرحمن بن عوف یدخل الجنة حبوا - الحبو ان یمشی علی یدیه ورکتیہ۔

میں نے عبدالرحمن بن عوف کو گھٹنوں اور ہاتھوں کے بل جنت میں داخل میں داخل ہوتے دیکھا ہے۔

یہ بات عبدالرحمن بن عوف رضی اللہ تعالیٰ عنہ تک پہنچی تو وہ ام المومنین عائشہ رضی اللہ تعالیٰ عنہا کے پاس آئے اور ان سے اس بات کی تصدیق کی :

تو وہ کہنے لگیں :
یہ صحیح ہے۔

تو عبدالرحمن بن عوف رضی اللہ تعالیٰ عنہ نے کہا میں آپ کو گواہ بناتا ہوں .. کہ وہ
تجارتی قافلہ اپنے سارے مال و متاع سمیت میں نے اللہ کی راہ میں قربان کیا۔

سہیمہ بنت عمیر

رکانہ بن عبد یزید بن ہاشم بن عبد المطلب بن عبد مناف کی بیوی تھیں۔ ایک دن.. قریش کا قافلہ مکہ معظمہ کے لیے واپسی کے سفر پر تھا.. رات کا وقت تھا اور ساربان انہیں لیے چلے جا رہا تھا.. کہ قافلہ کے لوگوں کی آنکھیں نیند سے بو جھل ہونے لگیں.. سب کے دل.. بیت الحرام پہنچنے اور اپنے گھر والوں اور پیاروں سے ملنے کے لیے بے تاب تھے.. مگر رکانہ بن عبد یزید کا ذہن الجھا ہوا تھا.. اور وہ محمد بن عبد اللہ ﷺ کے بارے میں سوچ رہے تھے کہ وہ کیسے یہ دعویٰ کرتے ہیں کہ وہ اللہ کے رسول ہیں؟ وہ ایک خدا کی عبادت کے لیے کیسے دعوت دیتے ہیں؟ اور کیا کسی نے ان کی پیروی کی؟

اور پھر بیت عتیق (خانہ کعبہ) نظر آنے لگا.. تو دل دھڑک اٹھے اور بے تابیاں بڑھنے لگیں.. اور قافلہ حرم سے باہر ہی ٹھہر گیا.. تو اہل مکہ تیزی سے واپس آنے والوں کے استقبال کے لیے آگے بڑھے.. اور کسی نے کسی کو گلے لگایا تو کسی نے کسی کو چوم لیا.. اور رکانہ بن عبد یزید کی بیوی بھی آئیں مگر ملاقات کی خوشی میں وہ یہ پوچھنا نہیں بھولے:

کیا یہ سچ ہے جو میں نے سنا ہے کہ محمد ﷺ دعویٰ کرتے ہیں کہ وہ اس امت کے نبی ہیں اور لات اور عزیٰ کی پرستش سے دستبردار ہونے کو کہتے ہیں اور.....؟
تو رکانہ کی بیوی بولیں: یہ سچ ہے۔
تو رکانہ نے پھر سوال کیا:
کیا کسی نے ان کی پیروی کی؟

توان کی بیوی بولیں: کچھ غلاموں اور فقیروں نے۔

تو رکانہ اپنے چاروں طرف دیکھتے ہوئے بولے:

اور وہ ہیں کہاں؟

توان کی بیوی انہیں تعجب سے دیکھنے لگیں.. کہ کیا پہلے اپنے گھر نہ چلیں؟

لیکن رکانہ بولے:

محمد ﷺ کہاں ہیں؟

توان کی بیوی نے جواب دیا:

مکہ کی چند گھاٹیوں میں۔

اور پھر رکانہ.. محمد ﷺ کی تلاش میں نکل کھڑے ہوئے تو مکہ کے کچھ پہاڑوں پر

آپ ﷺ ان کو مل گئے تو یہ ان سے کہنے لگے:

بھتیجے مجھے تمہارے بارے میں کوئی خبر ملی ہے.. تم کس چیز کی دعوت دیتے ہو؟

تو آپ ﷺ نے فرمایا:

اللہ اور اسلام کی دعوت دیتا ہوں۔

تو رکانہ بن عبد یزید نے اپنا سر ہلایا اور بولے:

تمہاری باتیں میری سمجھ میں سے باہر ہیں۔

تو آپ ﷺ نے فرمایا:

اے رکانہ! تم کیوں نہ خدا کا خوف کرو اور میری دعوت قبول کر لو؟

تو رکانہ بن یزید بولے:

اے محمد (ﷺ) اگر مجھے یہ پتہ چل جائے کہ جو کچھ تم کہتے ہو وہ سچ ہے تو میں تمہاری

پیروی کر لوں گا.. اور اگر تمہاری سچائی کا علم مجھے جب ہوگا جب تم مجھے پچھاڑ دو

گے.. رکانہ مکہ کے سب سے زیادہ طاقتور لوگوں میں سے تھے۔

تو آپ ﷺ نے سوال کیا:

اچھا اگر میں نے تمہیں پچھاڑ دیا تو کیا تمہیں میری سچائی کا یقین ہو جائے گا؟

رکانہ بن یزید نے موقع غنیمت جانا اور بولے: بالکل.. تو اٹھو تاکہ میں تمہارے

ساتھ کشتی کر سکوں۔

تو ابو القاسم رضی اللہ عنہ اٹھے اور ان کے ساتھ کشتی کی اور انہیں پچھاڑ دیا.. اور رکاتہ بے بس ہو کر رہ گئے اور بولے دوبارہ کشتی کرو محمد :

تو آپ رضی اللہ عنہ نے پھر انہیں پچھاڑ دیا.. تو رکاتہ بن عبد یزید.. اپنے کپڑے جھاڑتے ہوئے اٹھے اور بولے :

محمد ! قسم خدا کی یہ تو بڑے تعجب کی بات ہے.. کیا تم نے مجھے پچھاڑ دیا؟
تو آپ رضی اللہ عنہ نے فرمایا :

اگر تم چاہو تو اس سے بھی زیادہ تعجب خیز چیز دیکھا سکتا ہوں.. اگر تم خدا کا خوف کرو اور میری پیروی کر لو۔

تو رکاتہ بن عبد یزید نے پوچھا :

کیا ہے وہ؟

کیا تمہاری کوئی علامت ہے؟

تو آپ رضی اللہ عنہ نے فرمایا :

ہاں اگر تم چاہو تو میں تمہیں ایک علامت نشانی دیکھا سکتا ہوں۔
رکاتہ بن عبد یزید بولے : بالکل۔

اور دونوں ایک درخت کی طرف دیکھنے لگے تو آپ رضی اللہ عنہ نے فرمایا :

”یہ جو درخت تم دیکھ رہے ہو، میں اسے بلاؤں گا.. تو یہ میرے پاس آجائے گا“
رکاتہ بن عبد یزید بولے : بلائیے۔

تو آپ رضی اللہ عنہ نے اسے بلایا اور وہ اچھلتا کودتا.. آپ رضی اللہ عنہ کی خدمت میں پیش ہو گیا.. تو آپ رضی اللہ عنہ نے فرمایا :

”اپنی جگہ لوٹ جاؤ“

تو وہ واپس اپنی جگہ چلا گیا.. رکاتہ بن عبد یزید کو بہت تعجب ہوا اور انہیں اپنی آنکھوں پر یقین نہیں آیا اور پھر وہ آندھی طوفان کی طرح وہاں سے روانہ ہوئے تو انہیں حرم کے پاس ایک مجمع نظر آیا تو وہ بولے :

اے بنی عبد مناف!

اپنے ساتھی (یعنی رسول اللہ ﷺ) سے جادو میں مدد لیا کرو.. کہ قسم خدا کی میں نے ان سے بڑا جادو گر آج تک نہیں دیکھا۔ (معاذ اللہ)
تو وہ پوچھنے لگے: کیا کہنا چاہتے ہو؟

تو انہوں نے ان لوگوں کو بتایا کہ انہوں نے کیا دیکھا اور محمد ﷺ نے کیا کیا؟
اور جب رکانہ اپنے گھر میں داخل ہوئے تو ان کی بیوی نے دیکھا کہ ان کے چہرے پر حیرت اور پریشانی کے بادل چھائے ہوئے ہیں تو وہ بولیں: تمہیں کیا ہوا؟
تو انہوں نے ان کو بھی محمد ﷺ اور کھجور کے درخت والی بات بتائی.. مگر آپ ﷺ کے ساتھ اپنی کشتی کا کوئی ذکر نہیں کیا.. تو وہ بولیں: نبوت کا دعویٰ کرنے سے پہلے وہ صادق اور امین کہلاتے تھے۔

تو رکانہ نے اپنی بیوی کو بڑی پتھریلی نظروں سے دیکھا مگر خاموش رہے۔
اور پھر آپ ﷺ مدینہ منورہ کے لیے ہجرت کر گئے.. اور رکانہ نے بھی اسلام لانے کے غرض سے مدینہ منورہ کے لیے روانہ ہونا چاہا تو ابو جہل بن ہشام انہیں ملا اور بولا: کہاں جاتے ہو؟

رکانہ بن عبد یزید نے جواب دیا:

محمد (ﷺ) کے پاس۔

تو ابو جہل اپنے اونٹ کی لگام پکڑے ہوئے بولا:

اس کے پاس مت جاؤ.. وہ تمہیں نماز پڑھنے کا حکم دے گا۔

تو رکانہ بن عبد یزید بولے:

اللہ تعالیٰ کی خدمت کرنا واجب ہے۔

تو ابو جہل بن ہشام بولا:

وہ تمہیں حکم دے گا کہ اپنا مال غریبوں کو دو۔

رکانہ بن عبد یزید بولے:

کسی کے ساتھ بھلائی کرنا واجب ہے۔

تو ابو جہل بن ہشام کہنے لگا:

وہ زنا کرنے سے روکتا ہے۔

رکانہ بن عبد یزید نے جواب دیا:

میرے نزدیک یہ گناہ اور قابل مذمت کام ہے اور مجھے اس کی ضرورت نہیں۔

تو ابو جہل ہشام بولا:

وہ شراب پینے سے روکتا ہے۔

تو رکانہ بن عبد یزید بولے:

ہاں.. یہ چیز میں نہیں چھوڑ سکتا۔

تو ان کی بیوی انہیں سوالیہ نظروں سے دیکھنے لگیں تو وہ بولے:

وہ شراب کو حرام قرار دیتے ہیں۔

تو ان کی بیوی بولیں:

ان کے پاس جائے اور اجازت طلب کیجئے.. ہو سکتا ہے وہ آپ کو اجازت دیدیں۔

اور پھر فتح خیبر کے بعد رکانہ اور ان کی بیوی سہیمہ بنت عمیر المزنیہ اسلام لے آئے..

اور آپ ﷺ نے ان کو پچاس وسق (ایک وسق ساٹھ صاع کے برابر ہوتا ہے) کھجور

سے نوازا۔

رکانہ بن عبد یزید رسول اللہ ﷺ کی مجلس میں بڑی پابندی سے شریک ہوتے تھے..

ایک رات وہ گھر واپس آ رہے آئے تو ان کی بیوی سہیمہ ان سے پوچھنے لگیں:

رسول اللہ ﷺ نے کیا فرمایا؟

تو رکانہ بن عبد یزید کہنے لگے کہ:

رسول اللہ ﷺ نے فرمایا:

ان لكل دين خلقا و خلق هذا الدين الحياء

ہر مذہب کی طبعی خصلت ہوتی ہے۔ اور اس دین کی خصلت شرم و حیا ہے۔

رکانہ بن عبد یزید نے اپنی بیوی کو قطعی طور پر طلاق دیدی.. پھر رسول اللہ ﷺ کے

پاس آئے اور بولے:

یا رسول اللہ ﷺ میں نے اپنی بیوی سہیمہ کو قطعی طور پر طلاق دیدی ہے.. مگر قسم خدا کی میری نیت صرف ایک طلاق کی تھی.. تو آپ ﷺ نے دریافت فرمایا کیا تمہاری نیت صرف ایک کی تھی؟

تو رکانہ بن عبد یزید بولے:

قسم خدا کی میری نیت صرف ایک کی تھی۔

تو آپ ﷺ نے ان کو اپنی بیوی واپس لانے کی اجازت دیدی۔

رکانہ بن عبد یزید اور ان کی بیوی سہیمہ نبی کریم ﷺ کے ہمراہ حج واداع کے لئے نکلے سہیمہ کہتی ہیں:

جب ہم لوگ منیٰ میں تھے تو آپ ﷺ سے سوال کیا گیا کہ اس آیت کے کیا معنی ہیں؟

وَالشَّفَعِ وَالْوَتْرِ - (الفجر: ۳)

تو آپ ﷺ نے فرمایا:

”الشَّفَع“ سے مراد ہے دس تاریخ یا قربانی کا دن ہے.. اور ”الوتر“ سے مراد.. یوم عرفہ.. یا قربانی کے دن کی رات ہے۔

سہیمہ بنت عمیر نے بن عباس رضی اللہ تعالیٰ عنہما سے پوچھا کہ عورت کا دین ناقص کیسے ہو سکتا ہے.. تو انہوں نے جواب دیا:

آپ ﷺ نے کا فرمان ہے:

جب عورت حیض کی حالت میں ہوتی ہے تو کیا وہ نماز روزہ نہیں چھوڑ دیتی؟ یہی اس کے دین کا ناقص ہونا ہے۔

سہیمہ بنت عمیر کہتی ہیں:

امیر المؤمنین عمر رضی اللہ تعالیٰ عنہ نے ہمیں خطبہ دیتے ہوئے فرمایا:

اے عورتو! جب تم مہندی لگاؤ تو خبردار نقش و نگار اور بیل بوٹے مت بنانا.. اور جب بھی مہندی لگاؤ تو یہاں تک لگاؤ (کلائی کی طرف اشارہ کیا)۔

ایک مرتبہ ایک عورت خوشبو لگا کر باہر نکلی تو عمر بن خطاب رضی اللہ تعالیٰ عنہ نے اس کی خوشبو سونگھ لی اور درہ مارتے ہوئے بولے:

تم لوگ خوشبو لگا کر نکلتی ہو تاکہ مردوں تک وہ خوشبو پہنچے؟ اور مردوں کے دل ان کی ناک میں ہوتے ہیں لہذا بغیر خوشبو لگائے نکلا کرو۔

رکانہ بن عبد یزید نے اپنی بیوی سھیمہ کو امیر المؤمنین عمر رضی اللہ تعالیٰ عنہ کے دور خلافت میں دوبارہ پھر دوسری طلاق دیدی اور پھر واپس لے آئے (یعنی رجوع کر لیا)۔

ایک مرتبہ سھیمہ بنت عمیر رضی اللہ تعالیٰ عنہا نے امیر المؤمنین عثمان رضی اللہ تعالیٰ عنہ سے تہجد کی نماز کے بارے میں دریافت کیا:

تو ذی النورین نے جواب دیا: میں نے رسول اللہ ﷺ کو کہتے ہوئے سنا:

من صلی العشاء فی جماعة فکانما قام نصف اللیل ومن صلی الفجر

فی جماعة فکانما قام اللیل کلہ۔

جس نے عشاء کی نماز باجماعت ادا کی تو ایسا ہے جیسے کہ آدھی رات عبادت کی ہو..

اور جس نے فجر کی نماز باجماعت ادا کی تو ایسا ہے جیسے کہ پوری رات عبادت کی ہو۔

رکانہ بن عبد یزید نے سھیمہ کو عثمان بن عفان رضی اللہ تعالیٰ عنہ کے دور میں تیسری طلاق دیدی۔

کورد
پوئی

فاختہ بنت الولید

سیف اللہ المسلول (اللہ تعالیٰ کی سوتلی ہوئی تلوار) خالد بن ولید رضی اللہ تعالیٰ عنہ کی بہن.. اور صفوان بن امیہ بن خلف کی بیوی۔

ان کے والد ولید بن مغیرہ مخزومی بنی مخزوم کے سردار اور آپ ﷺ کا مذاق اڑانے والوں میں سے تھے۔

صفوان بن امیہ کی زوجیت میں کئی عورتیں تھیں.. جیسے فاختہ بنت ولید، عاتکہ بنت ولید، برزہ بنت مسعود بن عمرو، فاختہ بنت اسود، امیہ بنت ابی سفیان، أمّ وھب بنت ابی امیہ بن قیس اور نیزہ بازی کے ماہر عامر بن مالک کی بیٹی۔

فاختہ بنت ولید اپنے شوہر صفوان بن امیہ کے کفر اور دعوت رسول ﷺ سے انکار اور ضد اور ہٹ دھرمی میں اس کی معاون اور مددگار تھی۔

صفوان بن امیہ اپنے غلام ابو فکھمہ کو اذیتیں دیتے تھے.. وہ ان کو بھری دوپہر میں شدید گرمی کے عالم میں صحرا و ریگستان میں لے جاتے تھے اور ان کے پیٹ پر پتھر باندھ کر چھوڑ دیتے تھے.. یہاں تک کہ ان کی زبان نکل پڑتی تھی.. فاختہ بنت الولید اگر ان سے کہتی تھیں: اس کو اور اذیتیں دو جب تک کہ محمد ﷺ آکر اپنے جادو کے زور سے اسے چھڑا کر نہ لے جائے۔

جنگ بدر کے دن سب سے پہلے جو شخص مکہ آیا وہ الحسیمان بن عمرو تھا.. جب اس نے قریش کے لوگوں کو بتایا کہ ابو الحکم بن ہشام اور شیبہ بن ربیعہ اور امیہ بن خلف قتل کر دیئے گئے اور قریش کے ستر آدمیوں کو قید کر لیا گیا اور بدر میں انہیں شکست فاش ہوئی تو صفوان بن امیہ کو یقین نہیں آیا۔ لیکن بدر سے آنے والوں نے اس خبر کی

تصدیق کر دی.. صفوان بن امیہ کو فکر لاحق ہو گئی.. وہ بولے جب بھی بدر سے کوئی آیا ہماری مصیبت کی خبر لایا.. قسم لات اور عزئی کی.. زندگی میں ان کے بعد کوئی بھلائی نہیں رہی۔

تو عمیر بن وہب بولے: تم نے سچ کہا! قسم ہے لات کی اگر میرے ذمہ کسی کا قرض نہ ہوتا (جسے میں چکا نہیں سکتا) اور میرے بعد مجھے اپنے بچوں کی بربادی کا ڈر نہ ہوتا تو میں جا کر محمد (ﷺ) کو قتل کر دیتا.. مگر علة ابن وہب ان کے یہاں قیدی ہے۔ صفوان بن امیہ نے چاروں طرف نظر دوڑائی مگر اسے کوئی نظر نہ آیا تو وہ بے تابی سے بولا: جہاں تک تمہارے قرض کی بات ہے تو میں اسے ادا کروں گا.. اور رہے تمہارے بچے تو ساری زندگی میں انہیں بچوں کی طرح رکھوں گا اور ان کی دیکھ بھال کروں گا تو عمیر بن وہب بولا: میں نے منظور کیا.. مگر ہماری یہ بات چھپا کر رکھنا۔

پھر صفوان نے عمیر بن وہب کو تلوار دی اور بولا: یہ تلوار ہے.. جسے میں نے ایک ہزار درہم میں خریدا تھا اور ایک ہزار درہم میں اس کی دھار تیز کروائی.. عمیر بن وہب نے تلوار لی اور مدینہ کے لیے روانہ ہو گیا.. وہاں پہنچ کر اس نے اپنا گھوڑا مسجد کے دروازے پر باندھ دیا.. جب حضرت عمر رضی اللہ تعالیٰ عنہ نے اسے دیکھا تو اٹھے اور اپنے ساتھیوں سے کہنے لگے یہ کتا اللہ کا دشمن (عمیر بن وہب) اپنی تلوار سونت کر آیا ہے.. قسم خدا کی یہ کسی شرکی نیت سے آیا ہے.. یہی ہے جس نے بدر کے دن ہمارے درمیان اختلاف پیدا کیا تھا اور ہماری تعداد معلوم کی تھی۔

تو عمیر بن وہب بولا: مجھے محمد (ﷺ) سے ملنا ہے۔

حضرت عمر رضی اللہ تعالیٰ عنہ بولے:

جب تک رسول کریم (ﷺ) تمہیں اجازت نہ دیدیں، تم اندر نہیں جاسکتے۔

نبی کریم (ﷺ) نے اس کو اندر آنے کی اجازت دیدی.. تو عمیر بن وہب بہت خوش ہوا چشم تصور سے دیکھا کہ صفوان بن امیہ مکہ کی گلیوں میں اتراتا پھر رہا ہے اور قریش کی مجلسوں میں جا کر خوشی خوشی یہ بتا رہا ہے کہ:

تمہارے لیے خوشخبری ہے ایک اسے واقعہ کی جو تمہیں بدر کا واقعہ بھلا دے گی۔

تو وہ لوگ اس سے کہتے ہیں وہ خوشخبری کیا ہے؟

تو صفوان بن امیہ کہتا ہے:

مدینہ میں ایک عظیم الشان واقعہ رونما ہوا ہے۔

عمیر بن وہب آنحضرت ﷺ کے نزدیک آیا اور یوں لا معبود آپ کی عمر دراز کریں۔

تو آپ ﷺ نے فرمایا ”اللہ تعالیٰ نے ہمیں تمہاری تحیت سے زیادہ بہتر تحیت سے

نوازا ہے.. سلام سے نوازا ہے.. جو جنت والوں کی تحیت ہے“

تو عمیر بن وہب بولا: قسم خدا کی اے محمد ﷺ میرے لیے یہ بات نئی ہے۔

تو آپ ﷺ نے دریافت کیا تم کس لیے آئے ہو عمیر؟

تو عمیر بن وہب نے جواب دیا: اس قیدی کے خاطر آیا ہوں جو آپ لوگوں کی قید میں

ہے.. اس پر احسان کیجئے۔

تو آپ ﷺ نے پھر دریافت کیا: ”تو پھر یہ تلوار کیوں تمہاری گردن میں پڑی ہوئی

ہے؟“

تو عمیر بن وہب بولا: اللہ غارت کرے ایسی تلوار کو جو بدر کے دن بھی ہمارے کام نہ

آئی؟

آپ ﷺ نے فرمایا ”عمیر مجھے سچ بتاؤ تم کس لیے یہاں آئے ہو؟“

تو عمیر بن وہب بولا: میں اسی وجہ سے آیا ہوں جو میں نے آپ کو بتائی ہے۔

تو آپ ﷺ نے فرمایا:

”تم نے جھوٹ بولا کیونکہ تم اور صفوان بن امیہ مل کر بیٹھے تھے اور بدر میں قتل ہونے

والوں کا ذکر کیا تھا.. اور پھر تم نے کہا تھا: ”اگر میرے اوپر قرض نہ ہوتا اور میرے

بچے نہ ہوتے تو میں محمد (ﷺ) کے قتل کے لیے نکل کھڑا ہوتا.. اور پھر صفوان نے

تمہارا قرض ادا کرنے اور تمہارے بچوں کی دیکھ بھال کی ذمہ داری لے لی.. اس شرط پر

کہ تم اس کے لیے مجھے قتل کر دو.. مگر اللہ تعالیٰ تمہارے اور تمہارے اس ارادے

کے درمیان حائل ہے“

قریش کے شیطان کی آنکھیں پھیل گئیں.. محمد (ﷺ) کو یہ سب کیسے پتہ چلا؟
کسی نے بھی اس کے اور صفوان کے درمیان ہونے والی گفتگو نہیں سنی.. اور نہ ہی
عمیر سے پہلے کسی اور نے (مدینہ) آکر چغتل خوری کی۔

عمیر کو پتہ بھی نہ چلا اور اس نے پوری صدق دلی کے ساتھ آنحضرت (ﷺ) کے ہاتھ
پر بیعت کرنے کے لیے اپنا ہاتھ بڑھایا.. اور کہا:

اشهد ان لا اله الا الله وان محمدا عبده ورسوله

اے اللہ کے نبی:

قسم خدا کی اس بات کا علم میرے اور صفوان کے علاوہ اور کسی کو نہیں تھا قسم خدا کی یہ
بات آپ کو خبیر و علیم کے سوا اور کسی نے نہیں بتائی اور شکر ہے اللہ کا جو اس نے مجھے
اسلام کی طرف ہدایت دی۔

اور جب صفوان بن امیہ کو اپنے عم زاد عمیر بن وہب کے اسلام کی خبر ملی تو اس کا سینہ
غم و غصہ سے بھر گیا.. اور وہ مختلف قبائل کو محمد (ﷺ) سے جنگ کرنے پر اکسانے کے
لیے نکل کھڑا ہوا.. تاکہ بدر کا بدلہ لیا جاسکے.. اور اسی لیے وہ جنگ اُحد کے موقع پر
مشرکین کی فوج کے ساتھ نکل کھڑا ہوا.. غزوہ خندق والے روز صفوان بن امیہ
احزاب (مخالف قبائل) کے ساتھ تھا۔

رسول اللہ (ﷺ) اور آپ کے صحابہ کرام عمرہ کی نیت سے آئے تو صفوان بن امیہ، عکرمہ
بن ابی الحکم اور سہیل بن عمرو اور قریش کے نامی گرامی لوگوں نے انہیں حرم میں آنے
سے روک دیا اور ”صلح حدیبیہ“ ہوئی۔

اور جب آپ (ﷺ) اور مسلمان ”قضا عمرہ“ کے لیے آئے تو صفوان بن امیہ اور قریش
کے سردار مکہ سے نکل گئے تاکہ انہیں طواف کرتے ہوئے نہ دیکھ سکیں۔ اور جب وہ
لوگ مدینہ واپس چلے گئے تو صفوان اور سرداران قریش مکہ واپس لوٹ آئے۔

خالد بن ولید رضی اللہ تعالیٰ عنہ نے صفوان بن امیہ سے ملاقات کی اور کہا:

اے ابو وہاب کیا تم ہماری حالت نہیں دیکھ رہے ہم لوگ تو داڑھوں کی طرح
ہیں.. اور محمد (ﷺ) ہمارے عرب اور عجم پر غالب ہو گئے ہیں.. چھا گئے ہیں.. تو

ایسا کیوں نہ کریں کہ ہم بھی جا کر محمد (ﷺ) کی پیروی کر لیں.. محمد (ﷺ) کی عزت ہمارے لیے عزت ہوگی۔

صفوان بن امیہ نے سختی سے انکار کیا اور یولا :

اگر میرے سوا کوئی باقی نہ رہے تب بھی میں اس کی پیروی نہ کروں گا.. اور وہ کیسے محمد (ﷺ) کی اتباع کر لے جبکہ بدر میں اس کے باپ اور بھائی قتل کر دیئے گئے۔

پھر صفوان اپنے گھر واپس آ گیا اور اپنی بیوی فاختہ بنت ولید کو ان کے بھائی خالد بن ولید کے بارے میں بتایا تو وہ غمگین ہو کر یولی :

مجھے پتہ چلا ہے کہ عمرو بن عاص اور عثمان بن طلحہ اس کے ساتھ مدینہ چلے گئے ہیں۔

تو صفوان بن امیہ یولا : قسم لات اور عزی کی اگر ولید بن مغیرہ زندہ ہوتا تو یہ سب کچھ نہ ہوتا۔

بنی بکر کے کچھ سردار.. قریش کے سرداروں کے پاس آئے اور ان سے آدمی اور

ہتھیار مانگے خزاعہ پر حملہ کرنے کے لیے تو انہیں ہتھیار دیدیئے گئے اور پھر صفوان بن امیہ، عکرمہ بن ابی الحکم، سہیل بن عمرو، شیبہ بن عثمان اور حویطب بن عبد العزی

منہ پر ڈھاٹا باندھ کر نکلے اور یہ سمجھے کہ انہیں کسی نے نہیں پہچانا.. اور بنی بکر کی تلواروں نے خزاعہ کو کاٹ ڈالا.. مکہ میں یہ خبر پھیل گئی کہ صفوان سہیل بن عمرو

عکرمہ، حویطب اور شیبہ بنی بکر کے ساتھ اس حملے میں شریک تھے.. نتیجہ یہ نکلا کہ قریش اور محمد (ﷺ) کے درمیان دشمنی کی جو آگ صلح حدیبیہ کے دن سے ٹھنڈی پڑی

تھی اچانک بھڑک اٹھی اور رسول (ﷺ) اپنے ساتھ دس ہزار صحابیوں کی فوج لیکر آئے اور مکہ میں داخل ہو گئے تو صفوان بن امیہ وہاں سے فرار ہو گیا۔

عمر بن وہب رضی اللہ تعالیٰ عنہ رسول اللہ (ﷺ) کے پاس آئے اور یولے :

یا رسول اللہ صفوان بن امیہ میری قوم کا سردار ہے.. اور وہ بھاگ گیا ہے اپنے آپ کو سمندر کے حوالے کرنے (یعنی حبشہ جانے کے لیے) تو اس کو امان دیدے دیجیے

کیونکہ آپ نے سرخ و سیاہ کو امان دی ہے۔

تو آپ (ﷺ) نے فرمایا :

لیکر آوا اپنے عم زاد کو میں نے اسے امان دی.. تو عمیر بن وہب بولے: مجھے کوئی نشانہ عطا فرمادیجئے جس سے اسے پتہ چل جائے کہ آپ نے اسے امان دیدی ہے۔
 تو آپ ﷺ نے ان کو وہ عمامہ دیدیا جسے پہن کر آپ ﷺ مکہ مکرمہ میں داخل ہوئے تھے.. پھر عمیر بن وہب اپنے گھوڑے پر سوار ہو کر روانہ ہو گئے.. یہاں تک کہ انہوں نے صفوان کو جالیا جو کشتی میں سوار ہونے کی تیاری کر رہا تھا.. جب صفوان نے انہیں دیکھا تو ان سے کہا: دفع ہو جاؤ میری نظروں کے سامنے سے اور مجھ سے بات مت کرو۔

تو عمیر بن وہب بولے: اے صفوان تم پر میرے مال باپ فدا.. میں تمہارے پاس ایک آدمی کے پاس سے آرہا ہوں جو سب سے افضل ہے.. سب سے نیک ہے... سب سے زیادہ حلیم و بردبار ہے اور سب سے بہتر ہے... تمہارا عم زاد ہے.. ان کی عزت تمہاری عزت ہے... اور ان کی ملکیت تمہاری ملکیت ہے۔
 تو صفوان بن امیہ نے کہا: مجھے ڈر لگتا ہے۔

تو عمیر بن وہب بولے: وہ تمہارے تصور سے کہیں زیادہ کریم اور حلیم ہیں.. تو پھر صفوان عمیر بن وہب ساتھ لوٹ آئے۔
 آپ ﷺ نے مردوں سے بیعت لی۔

اور اس کے بعد ہند بن عتبہ، فاخہ بنت الولید اور قریش کی چند اور عورتوں آئیں اور رسول ﷺ کے ہاتھ پر بیعت کی۔

پھر صفوان بن امیہ رسول اللہ ﷺ کی خدمت میں حاضر ہوئے اور بولے:
 یہ دعویٰ کرتا ہے کہ آپ نے مجھے امان دے دی ہے۔
 تو آپ ﷺ نے فرمایا: ”اس نے سچ کہا“
 تو صفوان بن امیہ بولے: مجھے سوچنے کے لیے دو مہینے کی مہلت دیں۔
 ارشاد باری تعالیٰ ہے:

لَا إِكْرَاهَ فِي الدِّينِ (البقرة ۲۵۶)
 دین میں کوئی زبردستی نہیں۔

تو آپ ﷺ نے فرمایا:

”تمہیں چار مہینے کی مہلت دی۔“

فاختہ بنت ولید اپنے شوہر صفوان بن امیہ کو اسلام لانے کی دعوت دیتی رہیں مگر انہوں نے ان کی دعوت ٹھکرا دی اور یوں:

کیا تم ان سے زیادہ بہتر ہو؟ میں نے ان سے دو مہینے کی مہلت مانگی تھی اور انہوں نے مجھے چار مہینے کی مہلت دیدی۔

پھر آپ ﷺ نے مکہ کے آس پاس علاقوں میں فوجی دستے بھیجے۔ اور ان کے کانوں تک یہ خبر پہنچی کہ مالک بن عوف النصری نے رسول اللہ ﷺ سے جنگ کرنے کے لیے ہوازن، بنی سعد اور کچھ اور عرب کی جماعت اکٹھی کی ہے۔

رسول اللہ ﷺ سے کسی نے ذکر کیا تھا کہ صفوان بن امیہ کے پاس زرہ بختر اور ہتھیار ہیں تو آپ ﷺ نے کہلا بھیجا ”اے صفوان بن امیہ ہمیں اپنے ہتھیار ادھار دے دو تاکہ کل ہم اپنے دشمن کا مقابلہ کر سکیں“ صفوان بن امیہ نے کہا: ”کیا زبردستی ہے محمد؟“

تو آپ ﷺ نے فرمایا ”بلکہ ادھار ہے اور اس کی ضمانت دیتے ہیں جب تک کہ تمہیں لوٹانہ دیں۔“

تو صفوان بن امیہ نے کہا: اس میں کوئی حرج نہیں۔

پھر صفوان نے آپ ﷺ کو (سوزرہ بختر) کافی ہتھیار کے ساتھ دے دیئے۔

پھر آپ ﷺ نے ان سے درخواست کی کہ وہ ہتھیار اٹھا کر لے جانے میں ان کی مدد کریں... تو صفوان نے یہ ہتھیار اٹھائے اور مسلمانوں کی فوج کے ساتھ حنین کی طرف روانہ ہو گئے... جب مسلمان وادی حنین پہنچ گئے اور تمامہ کی وادیوں سے نیچے اترے.. تو انہیں مالک بن عوف النصری کے جنگی دستوں کے علاوہ اور کسی چیز نے خوف زدہ نہیں کیا... جو ان پر صبح کے دھند لکے میں حملہ آور ہوئے تھے اور بڑا شدید حملہ تھا.. کہ مسلمان تتر بتر ہو کر واپس پلٹ گئے.. اور طلقاء (یعنی فتح مکہ کے دن جو لوگ اسلام لے آئے اور ان پر احسان کیا گیا، جن کی تعداد دو ہزار تھی) نے

سب سے پہلے شکست کا سامنا کیا.. تو انہوں نے ایک دوسرے سے کہا:
یہی وقت ہے.. اسے ذلیل و رسوا کر دو۔

تو ابو سفیان بن حرب نے کہا:

ان کی (یعنی مسلمانوں کی) شکست سمندر کے پاس ہی ختم نہیں ہوتی.. اس کے
ترکش میں ابھی تیر باقی تھے... کلدۃ بن حنبل جو اپنے بھائی صفوان بن امیہ کے ساتھ
تھے.. چیخ کر بولے: آج جادو کا زور ختم ہو گیا.. آج جادو بیکار ہو گیا۔

تو صفوان بن امیہ نے کہا:

چیخ رہو.. خدا کرے کہ تمہارے دانت ٹوٹ جائیں.. قسم خدا کی.. بنی ہوازن
کے کسی آدمی کا غلام بننا مجھے قریش کے کسی آدمی کے غلام بننے سے زیادہ عزیز ہے۔
رسول اللہ ﷺ کے ساتھ ان کے خاندان کے کچھ لوگ ڈٹے رہے.. ابن عباس بن
عبدالمطلب نے پکارا: اے انصار کے لوگوں اے سمرۃ اور بیعتہ الرضوان کے ساتھیو..
تو انصار کی آوازیں بلند ہوئیں:

لبیک لبیک.. ہم حاضر ہیں.. ہم حاضر ہیں۔

پھر مسلمانوں نے ایک ساتھ مل کر بڑی بہادری سے مشرکین پر حملہ کر دیا اور
انہیں شکست فاش سے دوچار کر دیا.. مالک بن عوف اور اس کے ساتھی.. طائف
بھاگ گئے.. مسلمانوں کی فوج نے ان کا پیچھا کیا اور رسول اللہ ﷺ نے طائف کا
محاصرہ کر لیا.. پھر جعرانہ واپس آکر قیدیوں اور اونٹوں کی گنتی کی.. اور صفوان بن امیہ
کو سوانٹ دیئے۔

صفوان بن امیہ کہتے ہیں:

رسول اللہ ﷺ حنین کے مال غنیمت میں سے مجھے دیتے رہے جبکہ وہ میرے نزدیک
ناپسندیدہ ترین ہستی تھے.. حتیٰ کہ وہ میرے لیے محبوب ترین ہستی بن گئے۔

فاختہ بنت ولید بن مغیرہ اپنے شوہر کے اسلام لانے سے بہت خوش ہوئیں..
اسلام لانے کے بعد انہیں اپنی چھ بیویوں میں سے دو کو الگ کرنا پڑا تو انہوں نے امّ
وہب بنت ابی امیہ کو جو مسلمان ہو چکی تھیں.. اور فاختہ بنت الاسود کو طلاق دے

دی.. فاختہ بنت الاسود سے پہلے ان کے باپ امیہ بن خلف نے شادی کی تھی پھر ان کو صفوان کے حوالے کر دیا تھا۔

صفوان بن امیہ کہتے ہیں: میں نے رسول اللہ ﷺ کو کہتے ہوئے سنا:
لوگ دھاتوں کی طرح ہوتے ہیں جو جاہلیت کے زمانے میں اچھے ہوتے ہیں وہ
مسلمان ہونے کے بعد بھی اچھے ہوتے ہیں.. اگر وہ سمجھ دار ہوں.. اور بولے.. کہ
فرمایا آپ ﷺ نے: گوشت دانتوں کے کناروں سے کھایا کرو.. کہ یہ زیادتی خوشگوار
ہوتا ہے۔

صفوان بن امیہ اللہ کی راہ میں جہاد کرنے نکلے.. اور یرموک کے دن وہ گھوڑوں کے
دستے کی قیادت کر رہے تھے۔

اُمّ ثوبان

خادم رسول ﷺ ثوبان کی بیوی تھیں۔

ثوبان رضی اللہ عنہ کا تعلق سعد العشیرہ سے تھا۔ آپ ﷺ نے انہیں خرید لیا تھا۔
ثوبان رضی اللہ عنہ نے آنحضرت ﷺ کو اپنے گھر والوں.. حضرت علی، فاطمہ الزہراء، حسن اور حسین رضی اللہ عنہم کے لیے دعا کرتے ہوئے سنا.. تو کہا:
یا رسول اللہ ﷺ:

کیا میں بھی آپ کے گھر والوں میں شامل ہوں؟

تو آپ ﷺ نے فرمایا: ہاں اگر تم کسی بند دروازہ پر قیام نہ کرو اور کسی (والی یا امیر) نے سوال نہ کرو۔

آپ ﷺ نے ثوبان رضی اللہ عنہ کو آزاد کر دیا اور فرمایا:

اگر تم چاہو تو اپنے خاندان والوں سے جا کر مل سکتے ہو اور اگر چاہو تو ہمارے گھر کے فرد بن کر رہو۔

ثوبان رضی اللہ عنہ رسول اللہ ﷺ کے وفادار رہے.. وہ سفر میں حضر میں ہر جگہ آپ ﷺ کے ہمراہ رہتے تھے۔

اُمّ ثوبان رضی اللہ عنہا انصار کی ایک عورت کے پاس گئیں جس کا بیٹا دم توڑ رہا تھا تو اُمّ ثوبان بولیں: اس کو کلمہ شہادت پڑھنے کی تلقین کرو کہ آپ ﷺ نے فرمایا: ”

”لقنو اموتاکم شهادة ان لا اله الا الله فمن قالها عند موته و جبت له الجنة“

”اپنے مرنے والوں کو شہادۃ ان لا اله الا الله پڑھنے کی تلقین کیا کرو کہ جس نے

اسے مرتے وقت پڑھ لیا اس پر جنت واجب ہوگی۔
تو وہ انصاریہ بولیں :

اور اگر کسی نے اسے صحت تندرستی کی حالت میں پڑھ لیا تو؟
اُمّ ثوبان رضی اللہ عنہا بولیں :

آپ ﷺ نے فرمایا :

”پھر تو اور زیادہ واجب ہوگئی۔“

اُمّ ثوبان نے ایک عورت کو یہ کہتے ہوئے سنا..

میں اپنی بیٹی کا نام ”برّۃ“ رکھا ہے.. تو اُمّ ثوبان نے اس سے کہا: رسول اللہ ﷺ نے فرمایا:

”لا تزکو۱۱ انفسکم ان اللہ اعلم باہل البر منکم“

اپنی پاکبازی کا اظہار مت کیا کرو کہ اللہ زیادہ جانتا ہے.. تم میں سے کون نیک اور صالح ہے۔

تو وہ عورت بولی: تو اس کا کیا نام کیا رکھوں؟

تو اُمّ ثوبان کہنے لگیں: اس کا نام زینب رکھ دو۔

آنحضرت ﷺ نے اپنے صحابہ کرام سے دریافت فرمایا:

”تم میں سے کون ایسا ہے جو یہ ذمہ داری لے کے وہ کبھی لوگوں سے سوال نہیں کرے گا؟.. اور میں اس کے لیے جنت کی ذمہ داری لے لوں۔

تو ثوبان رضی اللہ عنہ بولے:

میں۔

انہوں نے واقعی کبھی کسی سے سوال نہیں کیا۔

ایک مرتبہ جب ثوبان رضی اللہ عنہ نے رسول اللہ ﷺ کے پاس بیٹھے ہوئے تھے

تو ایک یہودی عالم آیا اور بولا:

اے محمد سلامتی ہو تم پر تو ثوبان رضی اللہ عنہ نے اسے دھکا دیا اور پچھاڑ دیا.. تو وہ

پوچھنے لگا.. تم نے مجھے دھکا کیوں دیا؟

تو ثوبان رضی اللہ عنہ بولے :

کیا تم ”رسول اللہ ﷺ“ نہیں کہہ سکتے تھے؟

تو وہ یہودی بولا :

میں ان کا وہی نام لے رہا ہوں جو ان کے گھر والوں نے رکھا ہے۔

تو آپ ﷺ نے فرمایا :

ہاں بالکل صحیح .. میرے گھر والوں نے میرا نام محمد رکھا تھا۔

تو وہ یہودی عالم بولا میں کچھ پوچھنے آیا ہوں۔

تو آپ ﷺ نے فرمایا :

اگر میں نے تمہیں جواب دیا تو کیا وہ تمہارے لیے فائدہ مند ہوگا؟

تو وہ یہودی عالم بولا :

اپنے کانوں سے سنوں گا۔

تو آپ ﷺ نے فرمایا : ”جو پوچھنا ہے پوچھو“۔

تو وہ یہودی بولا : یہ بتائیے !

جب آسمان وہ آسمان نہیں رہیں گے اور زمین وہ زمین نہیں رہے گی تو لوگ کہاں ہوں گے؟

تو آپ ﷺ نے فرمایا : ”اندھیرے میں بیل کے نیچے“۔

تو وہ یہودی بولا : وہ کون لوگ ہوں گے جنہیں اللہ تعالیٰ سب سے پہلے جزا عطا فرمائیں گے؟

تو آپ ﷺ نے فرمایا : ”مہاجرین کے فقراء“۔

وہ یہودی بولا : جنت والوں کو کیا تحفہ دیا جائے گا؟

تو آپ ﷺ نے فرمایا : ”ان کے لیے جنت کا وہ بیل ذبح کیا جائے گا جو جنت کے اطراف میں چرتا پھرتا تھا“

وہ یہودی بولا : ان کا مشروب کیا ہوگا؟

تو آپ ﷺ نے فرمایا : ”وہ پئیں گے اس چشمہ سے جس کا نام سلسبیل ہوگا“

تو وہ یہودی بولا : میں آپ سے ایک ایسا سوال کروں گا جس کا جواب صرف نبی اور ایک دو آدمیوں کے پاس ہے۔

تو آپ ﷺ نے دریافت فرمایا : ”اگر میں تمہیں بتا دوں تو کیا تمہیں نفع ہوگا؟“

وہ یہودی بولا : اپنے کانوں سے سنوں گا۔

تو آپ ﷺ نے فرمایا : ”تو پوچھو جو پوچھنا ہے“۔

وہ یہودی عالم بولا : بچے میں شبابہت کہاں سے آتی ہے؟

تو آپ ﷺ نے فرمایا : ”مرد کا پانی گاڑھا اور سفید ہوتا ہے اور عورت کا پانی پیلا اور پتلا ہوتا ہے۔ اگر مرد کا پانی عورت کے پانی پر غالب آجائے تو اللہ کے حکم سے لڑکا ہوتا ہے۔ اور اگر عورت کا پانی مرد کے پانی پر غالب آجائے تو اللہ کے حکم سے لڑکی ہوتی ہے۔“

تو وہ یہودی عالم بولا : آپ ﷺ نے سچ کہا اور آپ ﷺ نبی ہیں۔

پھر وہ چلا گیا۔ تو آپ ﷺ نے فرمایا :

اُس نے مجھ سے سوال کیے۔ اور جب اُس نے سوال کیے تو مجھے کچھ معلوم نہ تھا۔ یہاں تک کہ اللہ تعالیٰ نے مجھے خبر دی (یعنی سب کچھ بتا دیا)۔

جب ثوبان رضی اللہ تعالیٰ عنہ نے اُمّ ثوبان کو یہودی عالم والا واقعہ سنایا تو وہ ہنس پڑیں اور پھر پوچھنے لگیں : کیا رسول اللہ ﷺ کی نبوت کا اعتراف کرنے کے بعد اس نے کلمہ نہیں پڑھا۔

تو ثوبان رضی اللہ تعالیٰ عنہ بولے : بہدروں اور خنزیریوں کے بھائی نے ایسا نہیں کیا۔ اور پھر ثوبان رضی اللہ تعالیٰ عنہ نے کہا : رسول اللہ ﷺ نے ہم سے فرمایا :

من فارق الروح الجسد وهو برئ من ثلاث دخل الجنة : الغلول والدين والكبر -

جس کی روح نے جسم کا ساتھ اس حال میں چھوڑا کہ وہ تین چیزوں سے پاک تھا تو وہ جنت میں داخل ہوگا : خیانت، قرض اور غرور۔

تو اُمّ ثوبان رضی اللہ تعالیٰ عنہا بولیں سب سے بہتر دینار کون سا ہے؟

ثوبان رضی اللہ تعالیٰ عنہ نے جواب دیا: رسول اللہ ﷺ نے فرمایا:

افضل دينار دينار ينفقہ الرجل علی عیالہ ودينار ينفقہ الرجل علی

دابتہ فی سبیل اللہ ودينار ينفقہ علی اصحابہ فی سبیل اللہ۔

سب سے افضل دینار.. ایک تو وہ دینار ہے جو آدمی اپنے بچوں پر خرچ کرتا ہے..

اور وہ دینار جو آدمی اللہ کی راہ میں اپنی سواری پر خرچ کرے.. اور وہ دینار جو وہ اللہ

کی راہ میں اپنے ساتھیوں پر خرچ کرے۔

امّ ثوبان رضی اللہ عنہا نے اپنے شوہر سے اسلام کے دستے کے بارے میں سوال کیا تو

ثوبان نے جواب دیا کہ فرمایا رسول اللہ ﷺ نے:

اسلام کا دستہ کلمہ شہادت، نماز پڑھنا، زکوٰۃ ادا کرنا اور جس کو مسلمانوں کے

معاملات کا والی یا امیر بنایا جائے اس کی اطاعت کرنا ہے۔

(دستہ.. چیز کا ہر حصہ جو چیز پکڑنے کی حالت میں ہاتھ میں ہوتا ہے)

آپ ﷺ نے ازد کے ایک آدمی ابن اللبیتہ کو صدقات جمع کرنے کی ذمہ داری

سونپی تو وہ آیا اور بولا: یہ آپ لوگوں کے لیے ہے اور یہ مجھے ہدیہ دیا گیا ہے.. یہ سن کر

آپ ﷺ منبر پر کھڑے ہو گئے اور فرمایا: ”ہمارے کام کرنیوالوں کو کیا ہو گیا ہے..

جب کسی کام پر بھیجتے ہیں.. کہتے ہیں: یہ آپ کے لیے ہے اور یہ میرا ہدیہ ہے.. تو

کیوں نہ وہ اپنے ماں باپ کے گھر جا کر بیٹھ جائے اور پھر دیکھے کہ اُسے ہدیہ دیا جاتا ہے

کہ نہیں...؟ قسم اُس ذات پاک کی جس کے قبضے میں میری جان ہے... تم میں

سے کوئی بھی... ان میں سے کوئی چیز لے کر آتا ہے... تو وہ قیامت کے دن اُسے اپنی

گردن پر لے آئے گا... چاہے وہ اونٹ ہو.. یا گائے ہو یا.. بھری ہو..

پھر آپ ﷺ نے اپنے دونوں ہاتھ اتنے بلند کیے کہ مسجد میں بیٹھے لوگوں کو آپ

ﷺ کے بغلوں کی سفیدی نظر آنے لگی.. اور فرمایا:

اے میرے اللہ: کیا میں نے پیغام پہنچا دیا؟

امّ ثوبان رضی اللہ عنہا نے اپنے شوہر سے رشوت کے بارے میں سوال کیا: تو انہوں

نے جواب دیا.. رسول اللہ ﷺ نے رشوت دینے والے پر.. رشوت لینے والے پر..

اور جوان کے درمیان رابطہ کا کام انجام دیتا ہے لعنت بھیجی ہے۔
 اُمّ ثوبان رضی اللہ عنہا نے اپنے شوہر سے ان عورتوں کے بارے میں دریافت کیا
 جو اپنے شوہروں سے بغیر کسی وجہ کے طلاق مانگی ہیں.. تو ثوبان رضی اللہ عنہا بولے:
 میں نے رسول اللہ ﷺ کو کہتے ہوئے سنا:
 کوئی بھی عورت جو اپنے شوہر سے بغیر کسی وجہ کے طلاق مانگتی ہے.. اُس پر جنت کی
 خوشبو حرام ہے۔

اور فرمایا:

جو عورتیں خلع لیتی ہیں بغیر کسی وجہ کے وہ منافق ہوتی ہیں اور کوئی عورت ایسی نہیں
 جو اپنے شوہر سے بغیر کسی وجہ کے طلاق مانگے اور جنت کی خوشبو پا جائے۔
 ایک مرتبہ ثوبان رضی اللہ عنہا آپ ﷺ کے ساتھ کہیں جا رہے تھے تو مہاجرین
 کہنے لگے: سونے چاندی کے بارے میں جو کچھ بھی نازل ہوا ہے.. اُس کے بعد تو
 کاش ہمیں پتہ چل جائے کہ کون سا مال بہتر ہے؟

تو عمر بن الخطاب رضی اللہ عنہ نے فرمایا: اگر تم لوگ چاہو تو میں رسول اللہ ﷺ سے اس
 بارے میں دریافت کر لوں؟

تو مہاجرین بولے: بالکل کر لیں..

پھر حضرت عمر اور ثوبان رضی اللہ عنہما رسول اللہ ﷺ کے پاس چل دیے.. وہاں پہنچ
 کر حضرت عمر رضی اللہ عنہ نے کہا:

یا رسول اللہ جب سونے چاندی کے بارے وہ نازل ہوا جو نازل ہوا.. تو مہاجرین نے کہا:
 سونے چاندی کے بارے میں جو نازل ہو لوہ نازل ہونے کے بعد کاش ہمیں پتہ چل جائے
 کہ کون سا مال بہتر ہے؟

تو آپ ﷺ نے فرمایا:

لتیخذ احدکم لساناً ذاکراً و قلباً شاکراً و زوجة مؤمنة تعین

احدکم علی ایمانہ

تم میں سے ہر ایک کو چاہیے کہ اس کی ہر وقت ذکر کرنے والی زبان ہو.. اور شکر

ادا کرنے والا دل ہو اور ایسی مومن بیوی ہو جو تمہارا ایمان قائم رکھنے میں تمہاری مددگار ہو۔

ایک مرتبہ رسول اللہ ﷺ اپنے صحابہ کے پاس آئے اور فرمایا:

يوشك ان تداعى عليكم الامم من كل افق كما تداعى الاكلة على قصعتها۔

وہ وقت آنے والا ہے.. جب قومیں تم پر چاروں طرف سے ایسے ٹوٹیں گی جیسے کہ کھانے والے اپنی پلیٹ پر ٹوٹتے ہیں۔

تو صحابہ نے سوال کیا؟

تو کیا ہم اس وقت تعداد میں کم ہوں گے؟

تو آپ ﷺ نے فرمایا:

اس دن تم لوگ بہت زیادہ ہو گے لیکن سمندر کے جھاگ کی طرح... تمہارے دشمنوں کے دلوں سے ہیبت چھین لی جائے گی اور تمہارے دلوں میں کمزوری پیدا کر دی جائے گی۔

تو صحابہ نے پوچھا: کمزوری کیا ہوتی ہے؟

تو آپ ﷺ نے فرمایا:

”دنیا سے محبت اور موت سے نفرت“۔

پھر آپ ﷺ نے فرمایا:

تم میں سے کوئی بھی سونا چاندی چھوڑ کر جاتا ہے تو اللہ تعالیٰ ان کے چوڑے چوڑے ٹکڑوں سے پیروں سے ٹھوڑی تک اس آدمی کو داغیں گے۔

جب ثوبان رضی اللہ تعالیٰ عنہ اپنے گھر واپس آئے تو انہوں نے دیکھا کہ ان کی بیوی بڑی غمگین ہیں اور خاموش ہیں: تو انہوں نے پوچھا: تمہیں کیا ہوا؟

تو امّ ثوبان رضی اللہ تعالیٰ عنہا بولیں: میں نے ایک نیکی کے بارے میں پوچھا تھا مگر وہ نیکی کر نہیں سکی۔

تو ثوبان رضی اللہ تعالیٰ عنہ بولے: کیا تم نے کسی اور کو بھی اس نیکی کا راستہ نہیں دکھایا؟
تو امّ ثوبان رضی اللہ تعالیٰ عنہا کہنے لگیں... یہ تو میں نے کیا ہے۔

تو ثوبان رضی اللہ تعالیٰ عنہ کہنے لگے آپ ﷺ نے فرمایا:

الدال علی الخیر کفاعلہ

نیکی کا راستہ دکھانے والا نیکی کرنے والے کی طرح ہے۔

پھر جب آپ ﷺ اپنے رفیق اعلیٰ سے جا ملے تو ثوبان اور امّ ثوبان رضی اللہ عنہما حمص چلے گئے۔

حمص پر عبد اللہ بن قرط الازدی والی تھے... تو ثوبان رضی اللہ تعالیٰ عنہ بیمار ہو گئے... مگر عبد اللہ بن قرط نے ان کی عیادت نہیں کی... اتنے میں.. کلا عیین.. کا ایک آدمی ان کی عیادت کے لیے آیا تو ثوبان رضی اللہ تعالیٰ عنہ نے اس سے کہا: کیا تم لکھنا جانتے ہو؟ تو وہ (کلاعی) بولا ہاں۔

پھر انھوں نے عبد اللہ بن قرط الازدی کو خط لکھا: اور لکھا: خادم رسول ﷺ ثوبان کی طرف سے: الیعد:

اگر آپ کی موجودگی میں حضرت موسیٰ اور عیسیٰ علیہما السلام کا کوئی خادم ہوتا تو آپ ضرور اس کی عیادت کے لیے جاتے۔

انہوں نے خط تمہ کیا لور یولے:

کیا یہ خط ان تک پہنچا دو گے؟

تو وہ کلاعی بولا: بالکل۔

پھر وہ آدمی خادم رسول ﷺ کا خط لیکر (امیر) عبد اللہ بن قرط کی طرف روانہ ہو گیا.. اور جب انھوں نے یہ خط پڑھا.. تو ایک دم چونک کر اٹھ کھڑے ہوئے.. لوگوں نے پوچھا: کیا ہوا؟ کیا کوئی بات ہو گئی؟

پھر عبد اللہ بن قرط ثوبان رضی اللہ تعالیٰ عنہ کے پاس آئے اور ان کے پاس ایک گھنٹہ بیٹھ کر اٹھ گئے... تو ثوبان رضی اللہ تعالیٰ عنہ نے ان کی چادر پکڑ لی اور کہنے لگے... بیٹھو میں تمہیں رسول اللہ ﷺ سے سنی ہوئی ایک حدیث سناتا ہوں.. تو (امیر) عبد اللہ بن قرط بیٹھ گئے اور ثوبان کہنے لگے: میں نے رسول اللہ ﷺ کو کہتے ہوئے سنا ہے:

لیدخلن الجنة من امتی سبعون الفاً لا حساب علیہم ولا عذاب

مع كل الف سبعون الفاً۔

میری امت کے ایسے ستر ہزار لوگ ہوں گے جن نہ کوئی حساب کتاب ہوگا اور نہ انہیں عذاب ہوگا.. اور ہر ہزار کے ساتھ ستر ہزار ہوں گے۔ پھر عبد اللہ بن قرط ان کے سے اٹھ کر چلے گئے تو ثوبان کہنے لگے : اے اللہ مجھے ان کے حوض سے ایک گھونٹ پلا دیجیے۔ تو ام ثوبان رضی اللہ عنہا نے ان سے پوچھا : کون سا حوض ؟ تو ثوبان رضی اللہ عنہ نے جواب دیا کہ : فرمایا رسول اللہ ﷺ نے :

ان حوضی مابین عدن الی عمان اکوابہ عدد النجوم ماؤہ اشد بیاضا من الثلج واحلی من العسل واكثر الناس وردوا علیہ فقراء المهاجرین -

میرا حوض عدن سے عمان تک ہے، اس کے پیمانے تعداد میں ستاروں جتنے ہیں۔ اس کا پانی برف سے بھی زیادہ سفید.. اور شہد سے بھی زیادہ شیریں ہے.. اور اس پر آنے والوں میں سب سے زیادہ مهاجرین کے فقیر لوگ ہوں گے۔

تو ہم نے کہا :

یا رسول اللہ ﷺ ان کا حلیہ ہمیں بتا دیجیے۔

تو آپ ﷺ نے فرمایا :

شعث الرؤوس دنس الثوب توسخ الثياب الذين لا ینکحون المتنعمات ولا تفتح لهم السدد الا بواب الذين يعطون ما علیہم ولا يعطون مالہم -

بکھرے بال.. خستہ حال کپڑے.. جو نرم نازک عورتوں سے نکاح نہیں کرتے... اور نہ ہی اب کے لیے دروازے کھلتے ہیں... ان کے پاس جو کچھ ہوتا ہے وہ اسے دیدتے ہیں... جبکہ ان کو کائی حق نہیں دیتا...

تو اُمّ ثوبان رضی اللہ تعالیٰ عنہا کہنے لگیں:

اللّٰهُمَّ اجْعَلْنَا مِنْ فُقَرَاءِ الْمُهَاجِرِينَ
اے اللہ! ہمیں مہاجرین فقراء میں شامل کر لینا۔
آمین۔

مراجع

سید قطب شہید	القرآن العظیم
الصاویفی	تفسیر فی ظلال القرآن
القرطبی	مفہوم التفسیر
عبد الکریم الخطیب	الجامع لاحکام القرآن
محمد بن اسماعیل البخاری	التفسیر القرآنی للقرآن
مسلم بن حجاج	صحیح البخاری
ابو عیسیٰ محمد بن عیسیٰ	صحیح مسلم
ابو عبد اللہ ابن ماجہ	سنن ترمذی
سلیمان بن اشعث	سنن ابن ماجہ
احمد بن شعیب	سنن ابی داؤد
امام ابن حجر عسقلانی	سنن نسائی
ابو نعیم الاصفہانی	فتح الباری
ابن عبد البر	تاریخ طبری
السیوطی	حلیۃ الاولیاء
ابن کثیر	الاستیعاب
الواحدی	تاریخ الخلفاء
ابن اثیر	البدایہ والنہایہ
	اسباب النزول
	اسد الغابہ فی معرفۃ الصحابہ

الاصحابہ فی تمیز الصحابہ

کنز العمال

الطبقات الکبریٰ

الروض اللانف

علی بن محمد عسقلانی

الہدی

محمد بن سعد کاتب الواقدی

السہلی

کمپوزنگ

کوسموس کمپوزنگ سروسز

دارالاشاعت کی مطبوعہ فقہی کتب ایک فہرست

- بہشتی زیور ہدائل مکمل — حضرت مولانا محمد اشرف علی تھانوی رح
فتاویٰ رحیمیہ اردو ۱۰ حصے — مولانا مفتی عبد الرحیم اچچوری
فتاویٰ رحیمیہ انگریزی ۳ حصے " " " " " " " "
فتاویٰ عالمگیری اردو ۱۰ جلد مع پیش لفظ مولانا محمد تقی عثمانی — اورنگ زیب عالمگیر
فتاویٰ دارالعلوم دیوبند ۱۲ حصے ۱۰ جلد — مولانا مفتی عزیز الرحمن صاحب
فتاویٰ دارالعلوم دیوبند ۲ جلد کامل — مولانا مفتی محمد شفیع رح
اسلام کا نظریہ اراضی " " " " " " " "
مسائل معارف القرآن (تفہیم القرآن میں ذکر قرآنی احکام) " " " " " " " "
انسانی اعضا کی پیوندکاری " " " " " " " "
پراویڈنٹ فنڈ " " " " " " " "
خواتین کے لیے شرعی احکام — اہلیہ ظہیرت احمد تھانوی رح
بیمہ زندگی — مولانا مفتی محمد شفیع رح
رفیقی سفر سفر کے آداب احکام " " " " " " " "
اسلامی قانون نکاح، طلاق، وراثت — فضیل الرحمن صاحب عثمانی
علم الفقہ — مولانا عبدالشکور صاحب لکھنوی رح
نماز کے آداب احکام — انشاء اللہ خان مرحوم
قانون وراثت — مولانا مفتی رشید احمد صاحب
دارالہی کی شرعی حیثیت — حضرت مولانا قاری محمد طیب صاحب
الضحیح النوری شرح قدوسی اعلیٰ — مولانا محمد حنیف گنگوہی
دین کی باتیں یعنی مسائل بہشتی زیور — مولانا محمد اشرف علی تھانوی رح
ہمارے عائلی مسائل — مولانا محمد تقی عثمانی صاحب
تاریخ فقہ اسلامی — شیخ محمد خضری
معدن الحقائق شرح کنز الدقائق — مولانا محمد حنیف گنگوہی
احکام اسلام عقل کی نظر میں — مولانا محمد اشرف علی تھانوی رح
حیلہ ناجزہ یعنی عورتوں کا حق تنسیخ نکاح " " " " " " " "

دارالاشاعت اردو بازار ۱۰ ایم ایچ جال روڈ، کراچی پاکستان ۲۱۲۶۱۸۱۱
مستند اسلامی و علمی کتب کا مرکز

تفاسیر و علوم قرآنی اور حدیث نبوی صلی اللہ علیہ وسلم پر
 دَارُالاشَاعَةِ کی مطبوعہ کتب ایک نظر میں

تفاسیر و علوم قرآنی

تفسیر عثمانی بجز تفسیر مع مرآت جدید کتب ۲ جلد	_____	ملا شہیر عثمانی، اساتذہ ممتازہ اجنبیہ مولانا ہزاری
تفسیر مظہری اردو	_____ ۱۲ جلدیں	قاضی محمد شفیع اللہ پانی پتی
قصص القرآن	_____ ۲ حصے ۲ جلد کامل	مولانا حفص الرحمن سیرھاری
آرٹ آف القرآن	_____	ملا سید سلیمان ندوی
قرآن اور ماحولیات	_____	انجینئر شفیع حیدر شاہ
قرآن سائنس اور تہذیب و تمدن	_____	ڈاکٹر حفصت انیس میاں قادری
لغات القرآن	_____ ۶ جلد کامل	مولانا عبدالرشید نعمانی
قاموس القرآن	_____	قاضی نیرین العساکرین
قاموس الفاظ القرآن الکریم (عربی انگریزی)	_____	ڈاکٹر عبدالرشید عباس ندوی
سبک ابیان فی مناقب القرآن (عربی انگریزی)	_____	سبان پینرس
امسال قرآنی	_____	مولانا اشرف علی تھانوی
قرآن کی باتیں	_____	مولانا امجد سعید صاحب

حدیث

تفسیر البخاری مع ترجمہ و شرح اردو ۲ جلد	_____	مولانا امجد سعید صاحب، فاضل دیوبند
تفسیر مسلم	_____ ۲ جلد	مولانا زکریا اقبال، فاضل دارالعلوم کراچی
جامع ترمذی	_____ ۲ جلد	مولانا فضل احمد صاحب
سنن ابوداؤد شریف	_____ ۲ جلد	مولانا سید احمد حسنا، مولانا خورشید عالم قاسمی، فاضل دیوبند
سنن نسائی	_____ ۲ جلد	مولانا فضل احمد صاحب
مسارف الحدیث ترجمہ و شرح	_____ ۲ جلد	۷ حصے کامل، مولانا محمد منظور نعمانی صاحب
مشکوٰۃ شریف مترجم مع عنوانات	_____ ۲ جلد	مولانا عابد الرحمن کاندھلوی، مولانا عبدالرشید اویس
ریاض الصالحین مترجم	_____ ۲ جلد	مولانا خلیل الرحمن نوبستانی مظاہری
الادب المفرد کامل مع ترجمہ و شرح	_____	از امام بخاری
مظاہر حق جدید شرح مشکوٰۃ شریف ۵ جلد کامل	_____	مولانا عبدالرشید اویس مظاہری، فاضل دیوبند
تقریر بخاری شریف	_____ ۲ حصے کامل	حضرت شیخ الحدیث مولانا محمد زکریا صاحب
تجدید بخاری شریف	_____ ایک جلد	ملا حسین بن مبارک زبیدی
تنظیم الاشتات	_____ شرح مشکوٰۃ اردو	مولانا ابوالحسن صاحب
شرح الیعین نووی	_____ ترجمہ و شرح	مولانا مفتی عاشق ابی البرنی

دَارُالاشَاعَةِ اردو بازار ۱۵ ایم ایجنسز روڈ، مستند اسلامی و علمی کتب کا مرکز
 کراچی، پاکستان ۷۴۱۰۰۱

سیرۃ اوسوآخ پر دارالاشاعت کراچی کی مطبوعہ دستاویز کتب

سیرۃ حلبیہ اردو اعلیٰ ۶ جلد (کپیوٹر)
 سیرۃ النبی صلی اللہ علیہ وسلم، حصص در ۲ جلد
 رحمۃ اللعالمین صلی اللہ علیہ وسلم ۲ حصے بجا (کپیوٹر)
 محسن انسانیت اور انسانی حقوق
 رسول اکرم کی سیاسی زندگی
 شمائل ترمذی
 عبد نبوت کی برگزیدہ خواتین
 دور تابغین کی نامور خواتین
 جنت کی خوشخبری پانے والی خواتین
 ازواج مبہرات
 ازواج الانبیاء
 ازواج صحابہ کرام
 اسوۃ رسول اکرم صلی اللہ علیہ وسلم
 اسوۃ صحابہ ۲ جلد کامل بجا
 اسوۃ صحابیات مع سیر الصحابیات
 حیاۃ الصحابہ ۲ جلد کامل
 طبیب نبوی صلی اللہ علیہ وسلم
 نشر الطیب فی ذکر النبی الجلیل صلی اللہ علیہ وسلم
 سیرۃ خاتم الانبیاء
 رحمۃ عالم صلی اللہ علیہ وسلم
 سیرۃ خلفائے راشدین
 الفساروق
 حضرت عثمان ذوالنورین

سیرۃ النبی پر نہایت مفصل دستاویز تصنیف
 اپنے موضوع پر ایک شاندار علمی تصنیف مستشرقین کے جوہرات کے ہمراہ
 عشق میں سرشار ہو کر لکھی جانے والی مستند کتاب
 خطبہ حجۃ الوداع سے استشاد اور مستشرقین کے اسرار افشا کے بڑے
 دعوت و تبلیغ سے سرشار حضور کی سیاست اور عملی تسلیم
 حضور اقدس کے شمائل و عادات مبارک کی تفصیل پر مستند کتاب
 اس عہد کی برگزیدہ خواتین کے حالات و کارناموں پر مشتمل
 تابعین کے دور کی خواتین
 ان خواتین کا تذکرہ جنہوں نے حضور کی زبان مبارک سے خوشخبری پائی
 حضور نبی کریم صلی اللہ علیہ وسلم کی ازواج کا مستند مجموعہ
 انبیاء علیہم السلام کی ازواج کے حالات پر پہلی کتاب
 صحابہ کرام کی ازواج کے حالات و کارنامے
 ہر شیعہ زندگی میں آنحضرت کا اسوۃ حسنہ آسان زبان میں
 حضور اکرم سے تعلیم یافتہ حضرات صحابہ کرام کا اسوہ
 صحابیات کے حالات اور اسوہ پر ایک شاندار علمی کتاب
 صحابہ کرام کی زندگی کے مستند حالات، مطالعہ کے لئے راہ نما کتاب
 حضور اکرم صلی اللہ علیہ وسلم کی تعلیمات طلب پر مبنی کتاب
 اس کے حالات اور عربی قصائد مع تراجم پر مشتمل عشق و ادب پر مبنی تصنیف
 بچوں کے لئے آسان زبان میں مستند سیرت، مدارس میں داخل نصاب
 مشہور کتاب سیرۃ النبی کے مصنف کی بچوں کے لئے آسان کتاب
 مختصر انداز میں ایک جامع کتاب
 حضرت عمر فاروق رضی اللہ عنہ کے حالات اور کارناموں پر مہققانہ کتاب
 حضرت عثمان

امام برحان الدین حسینی
 علامہ شبلی نعمانی سید سلیمان ندوی
 قاضی محمد سلیمان منصور پوری
 ڈاکٹر حافظ محمد صدیقی
 ڈاکٹر محمد حیدر اللہ
 شیخ الحدیث حضرت مولانا محمد زکریا
 احمد غنیل جمعہ
 ڈاکٹر حافظ حفیظانی میاں قادری
 احمد غنیل جمعہ
 عبدالعزیز الشناوی
 ڈاکٹر عبدالحی عارفی
 شاہ معین الدین ندوی
 مولانا محمد یوسف کاندھلوی
 امام ابن قسیم
 مولانا محمد اشرف علی تھانوی
 مولانا مفتی محمد شفیع
 سید سلیمان ندوی
 مولانا عبدالحق کورکھنوی
 علامہ شبلی نعمانی
 معراج الحق عثمانی

سیرۃ الرسول صلی اللہ علیہ وسلم
 رسول عربی م
 النبی الخاتم
 سیرۃ عمر بن عبد العزیز
 تاریخ اسلام ۴ حصص در ۲ جلد کامل
 اخبار الانبیاء
 حالات مصنفین و درسی نظامی
 نقش حیات
 جہنم کے پروانہ یافتہ

مختصر آسان زبان میں حضرت شاہ ولی اللہ
 چھوٹے بچوں کے لئے نظموں کے ساتھ سید فید الوجودی
 مختصر اور مہققانہ کتاب، مناظر حسن گیلانی
 عبد مکرر اور مجددانہ کارناموں پر، عبدالسلام ندوی
 آغاز اسلام سے آخری غیظہ کے زوال تک کی مستند تاریخ
 ہندو پاک کے مشاہیر صوفیہ کا مستند تذکرہ
 پورا درس نظامی تصنیف کرنے والے ائمہ و علماء کے مستند حالات
 مولانا سید حسین احمد مدنی کی خود نوشت سوانح
 حضور اکرم صلی اللہ علیہ وسلم کو انبیا میں پہنچانے

ڈاکٹر حفیظانی میاں
 حافظ محمد الحق صاحب
 احمد مصطفیٰ صدیقی
 شاہ معین الدین ندوی
 شیخ عبدالحق محدث و حلوی
 مولانا محمد عتیق گنگوہی
 مولانا حسین احمد مدنی

297.9922

ع ۱۴۲



ناشر: دارالاشاعت اردو بازار ایم اے جٹا
 کراچی پاکستان، فون
 دیگر اداروں کی کتب دستیاب ہیں بیرون ملک بھیجے گا انتظام ہے / فون

ان اذکار کا تکرار جنہوں نے اس امر کے
ظاہر کیا ہے انہیں کراچی کے ماہرین
کوہن کا تقیم دینا چاہئے تاکہ ان کے
سے فائدہ کرنا

حُجُوجُ الْاَعْلَامِ

بِسْمِ اللّٰهِ الرَّحْمٰنِ الرَّحِیْمِ

اَرْدُو شَرْحِہ
زُجُجُ الْاَعْلَامِ

مُصَنَّف: عِبْدُ الْعَزِیْزِ الشَّادِی
مُتَرَجِّم: اِمَامِیَّةُ الرَّشِیْدِ کَمَال

اَرْدُو بَازَارِ اِیْمِ اَمِّ جَنَاحِ رُوڈ
کراچی پَاکِستَان 021-2631861

دارالاشرف علیہ